

THE  
HARIDAS SANSKRIT SERIES.

80

THE

S'IS'UPĀLAVADHA

(CANTOS I-III)

OF

MAHĀKAVIMĀGHA

WITH

THE SARVĀNKAS'Ā COMMENTARY

BY

MAHĀMAHOPĀDHĀYA S'RĪ MALLINĀTHA

EDITED BY

Pandit S'rī Lakshmidhara Panta Dharmādhikāri

PUBLISHED BY

JAYA KRISHNA DĀS HARIDĀS GUPTA

*The Chowkhambā Sanskrit Series Office.*

Benares City.


1938

[ All Rights Reserved by the Publishers ]

\* श्रीः \*

→\* हरिदास-संस्कृत-ग्रन्थमाला \*←

८०



॥ श्रीः ॥

महाकविश्रीमाघविरचितम्

शिशुपालवधम्

( सर्गत्रयात्मकम् )



सान्वयः—

महामहोपाध्याय-श्रीमल्लिनाथकृतया सर्वङ्कषाव्याख्यया समेतम् ।

पण्डित श्रीलक्ष्मीधरपन्तधर्माधिकारिणा संशोधितम् ।

प्राप्तिस्थानम्—

जयकृष्णदास-हरिदास गुप्तः—

चौखम्बा संस्कृत सीरिज़ आफिस,

विद्याविलास प्रेस, बनारस सिटी ।

१९९५

[ अस्य पुनर्मुद्रणादिकाः सर्वेऽधिकाराः प्रकाशकायत्ताः ]

---

प्राप्तिस्थानम्  
चौखम्बा-संस्कृत-पुस्तकालय,  
बनारस सिटी ।

---

॥ श्रीः ॥

## शिशुपालवधस्य कथासारांशः ।

उपक्रमः ।

श्रीमान् माघनामा कविः महाकाव्यं चिकीर्षुः श्रीमहाभारतीयां श्रीकृष्णसम्बन्धिनीं शिशुपालवधरूपां कथां मनसिकृत्य महाकाव्यलक्षणलक्षितं 'शिशुपालवधा'ख्यं महाकाव्यं इत्यङ्गुं निबबन्ध । तत्र च या प्रतिसर्गं कथा रचिता, तस्य सारांशोऽधस्ताद्विन्यस्य पिपठिषूणां यत्किञ्चित्साहाय्यं वितन्यते ।

प्रथमसर्ग—

अथैकदा तत्रभवान् श्रीकृष्णः प्रजाः पालयितुकामः स्वपितुर्वसुदेवस्य सन्नन्यतिष्ठत् । तदा च तत्राऽनवरतभगवद्भक्तिसमासक्तचेता ब्रह्मणो मानसः पुत्रो मुनिर्नारद आकाशादवतीर्य समाससाद । पुराणमुनिः श्रीकृष्णोऽपि समागतमवलोक्य तं मुनिं शिष्टाचारमनुस्मरन् स्वासनादुत्थाय तमुपवेश्य सम्पूज्य चाऽर्घ्यादिभिस्तेन कृतप्रोक्षणः कुशलप्रश्नपूर्वकमागमननिमित्तजिज्ञासुः स्वाशयमाविष्कृतवान् । तदुत्तरदानं समीहमानो नारदमुनिरपि तं नैकविधाभिः स्तुतिभिः प्रशस्य तद्दर्शनमेव मुख्यमागमनहेतुं पुरस्कृत्य पश्चात् 'साम्प्रतं शिशुपालवधविधानमेव साम्प्रतमतस्तदर्थं प्रयत्यता'मितीन्द्रसन्देशमुपेन्द्राय समाचष्ट । तत्प्रसङ्गेन च तस्य हिरण्यकशिपुरावणरूपेण जगत्पीडनमस्य च नृसिंहरामादिरूपेण तद्वधं च सम्यगस्मारयत् । अपुपच्च स्वकीयामुक्तिमेतत्काय भवतैव विधेयमस्ती'ति ध्वनयन् । सेत्स्यति च भवत इदं पुरन्दरस्य कार्यमित्याशंसितवांश्च । श्रीकृष्णोऽपि ततो श्रुकुटिबन्धव्याजेन चैद्यं प्रति क्रोधं प्रदर्शयन् नारदोक्तिमाश्रुत्य तस्मिन् प्रतिनिवृत्ते सति मन्त्रणाय तात्कालिकीं सभां व्यसृजत् ॥

इति प्रथम सर्गः ।

द्वितीयसर्ग—

तदनन्तरमेव राजसूययज्ञचिकीर्षया श्रीमता युधिष्ठिरेणाऽपि साहाय्यसम्पादनाय समाहूतः स श्रीकृष्णः 'चैद्याऽभियानराजसूययागगमनयोः कतरदस्माभिरनुष्ठेय'मिति संशयानो निश्चयाय स्वपितृव्यस्वाग्रजाभ्यां श्रीमदुद्धवबलरामाभ्यां सह मन्त्रयितुं

तदुचितं स्थानं ताभ्यां सहैव समासदत् , परस्परं विरुद्धं तत् कार्यद्वयं च द्वयोरपि  
 गुर्वोः पुस्तादुत्क्षिप्तवान् । तत्र च 'युधिष्ठिरस्तु विनाऽप्यस्माननुजानां भीमार्जुना-  
 दीनां साहाय्येन यागाय समर्थः, शत्रुस्तु जगदुद्वेगकारी नोपेक्ष्य' इति स्वल्पया  
 गिरा प्रतिपाद्य व्यरमत । ततश्च समिद्धाऽमर्षो बलराम उद्धवं वक्तुकाममपि सिद्धा-  
 न्तपक्षे स्थापयन् स्वयमेव प्रोद्धयथा वाचा माधवमतं सपत्नाऽभियानरूपमेव नाना-  
 विधयुक्त्युपन्यासेन समपूपुपत् , विलम्बं च तत्र नाऽसहिष्ट । तदुत्तरं च श्रीकृष्णे-  
 नाऽक्षिसङ्केतद्वारा स्वमतप्रदर्शनाय प्रार्थितः स उद्धवो नीतिनिपुणतया बलदेवोक्ती-  
 र्युक्त्या पूर्वविरुद्धबलवद्विविधराजनीत्यन्तरप्रसङ्गाऽवधानाद्युपपादनेन च खण्डयित्वा  
 युधिष्ठिरस्य यज्ञे साहाय्यदानाय गमनेनैव द्विविधमप्यस्माकं 'यज्ञे गमनं तत्र च  
 साहाय्यप्रदानं, तत्रैव भक्त्यतिशयेन युधिष्ठिरेण करिष्यमाणाया सुख्यायाः श्रीकृ-  
 ष्णपूजाया जातकोपेन शिशुपालेन विहितमशब्दोच्चारणादिरूपमेतदपराधशतं सोढुं  
 पितृस्वस्त्रा साधं कृतया प्रतिज्ञया कृष्णेन शान्तिपूर्वकमपराधमर्षणादेतस्मिन्नतिस-  
 न्तसमतस्तदानामेव युद्धाय सन्नद्धं तं प्रति अभियानं चे'ति कार्यं सेत्स्यतीति सुस्प-  
 ष्टमाख्यत् । श्रीकृष्णोऽपि पितृव्यस्य श्रीमत उद्धवस्योक्तिं प्रसङ्गोचितामाकलय्य  
 तामेव ज्यायसीं मन्वानस्तथैव कर्तुमनुमेने । कार्यान्तरसम्पादनसमीहया तत्संसदो  
 विसर्जनाय स्वासनमुत्थानेन परित्यक्तवान् ॥

इति द्वितीयः सर्गः ।

### तृतीयसर्ग—

अथ सद्यो युद्धविचारस्य शान्ततया स्थिरतया च यज्ञगमनस्य सुतरां प्रसन्ना-  
 ऽन्तःकरणः श्रीकृष्णो भगवान् प्रसाध्याऽङ्गान्यलङ्कारणैर्गृहीतच्छत्रचामरदिव्यास्त्रादिः  
 सपरिकरो राजयोग्यं सेनासमुदयमादाय पताकातोरणाचलङ्कृतस्थयायाः समस्त-  
 पौरजनसमीपित्तभगवद्दर्शनाया अत एव परिपूर्णमार्गान्तरालायाः श्रीशालिन्याः  
 श्रीद्वारिकानगर्याः चतुर्विधसैन्यसमारोहनिष्क्रमणादिपुरस्सरं निर्याय कल्लोलिनं रत्ना-  
 दिपरिपूर्णगर्भं तटप्रान्तेषु विकसदनेकविधद्रुमतर्ति कृतसरिदाश्लेषं वितीर्णांम्भोधरा-  
 म्भसमुच्चैर्नदन्तं पुरो वर्तमानं समुद्रमद्राक्षीत् । क्रमशश्च समन्ततस्तदीयां मनोहा-  
 रिणीं सुपमां लोचनाभ्यामुपोपिताभ्यामिव पिबन् पुरः प्रासर्षत् ॥

इति तृतीयः सर्गः ।

॥ श्रीः ॥

श्रीमन्माघकविप्रणीतं

# शिशुपालवधम्

सान्वय—मल्लिनाथकृतया सर्वकषाव्याख्यया—समेतम् ।

प्रथमः सर्गः ।

इन्दीवरदलश्याममिन्दिरानन्दकन्दलम् ।

वन्दारुजनमन्दारं वन्देऽहं यदुनन्दनम् ॥ १ ॥

दन्ताञ्जलेन धरणीतलमुन्नम्य पातालकेलिपु घृतादिवराहलीलम् ।

उल्लाघनोत्फणफणाधरगीयमानक्रीडावदानमिभराजमुखं नमामः ॥२॥

शारदा शारदाम्भोजवदना वदनाम्बुजे ।

सर्वदा सर्वदाऽस्माकं संनिधिं संनिधिं क्रियात् ॥ ३ ॥

वार्णां काणभुजीमजीगणदवाशासीच्च वैयासिकी-

मन्तस्तन्त्रमरंस्त पन्नगगवीगुम्फेषु चाजागरीत् ।

वाचामाचकलद्रहस्यमखिलं यश्चाक्षपादस्फुरां

लोकेऽभूद्यदुपज्ञमेव विदुषां सौजन्यजन्यं यशः ॥ ४ ॥

मल्लिनाथः सुधीः सोऽयं महोपाध्यायशब्दभाक् ।

विधत्ते माघकाव्यस्य व्याख्यां सर्वकषाऽभिधाम् ॥ ५ ॥

ये शब्दार्थपरीक्षणप्रणयिनो ये वा गुणालंक्रिया-

शिक्षाकौतुकिनो विहर्तुमनसो ये च भ्वनेरध्वनि ।

क्षुभ्यद्भावतरङ्गिते रससुधापूरे मिमंक्षन्ति ये

तेषामेव कृते करोमि विवृतिं माघस्य सर्वकषाम् ॥ ६ ॥

नेतास्मिन्यदुनन्दनः स भगवान्वीरः प्रधानो रसः

शृङ्गारादिभिरङ्गवान्विजयते पूर्णां पुनर्वर्णना ।

इन्द्रप्रस्थममाद्युपायविषयश्चैद्यावसादः फलं  
धन्यो माघकविवर्यं तु कृतिनस्तत्सूक्तिसंसेवनात् ॥ ७ ॥  
इहान्वयमुखेनैव सर्वं व्याख्यायते मया ।  
नामूलं लिख्यते किञ्चिन्नानपेक्षितमुच्यते ॥ ८ ॥

अथ तत्रभवान्माघकविः 'काव्यं यशसेऽर्थकृते व्यवहारविदे शिवेतरक्षतये । सद्यः  
परनिर्वृतये कान्तासंमिततयोपदेशयुजे ॥' इत्यालंकारिकवचनप्रामाण्यात्काव्यस्याने-  
कश्रेयः साधनतां, 'काव्यालापार्श्व वर्ययेत्' इति निषेधस्यासत्काव्यविषयतां च पश्य-  
न्शिशुपालवधाख्यं काव्यं चिकीर्षुश्चिकीर्षितार्थाविघ्नपरिसमाप्तिसंप्रदायाविच्छेदलक्ष-  
णफलसाधनत्वात् 'आशीर्नमस्क्रिया वस्तुनिर्देशो वाऽपि तन्मुखम्' इत्याशीराद्यन्य-  
तमस्य प्रबन्धमुखलक्षणत्वाच्च काव्यफलशिशुपालवधबीजभूतं भगवतः श्रीकृष्णस्य  
नारददर्शनरूपं वस्तु आदौ श्रीशब्दप्रयोगपूर्वकं निर्दिशन् कथामुपक्षिपति—

श्रियः पतिः श्रीमति शासितुं जगज्जगन्निवासो वसुदेवसन्ननि ।  
वसन्ददर्शावतरन्तमम्बराद्धिरण्यगर्भाङ्गभुवं मुनिं हरिः ॥ १ ॥

अन्वयः—श्रियः पतिः जगन्निवासः जगत् शासितुं श्रीमति वसुदेवसन्ननि वसन्  
हरिः अम्बरात् अवतरन्तं हिरण्यगर्भाङ्गभुवं मुनिं ददर्श ॥ १ ॥

श्रिय इति ॥ तत्रादौ श्रीशब्दप्रयोगाद्गणगणादिशुद्धेरभ्युच्चयः । तदुक्तम्—'देव-  
तावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लिपितो गणतोऽपि  
वा ॥' इति । श्रियो लक्ष्म्याः पतिः । अनेन रुक्मिणीरूपया श्रिया समेत इति सूचि-  
तम् । 'राघवत्वे भवेत्सीता रुक्मिणी कृष्णजन्मनि' इति विष्णुपुराणात् । जगन्नि-  
वासो जगतामाधारभूतः । काक्षस्थालिलभुवन इति यावत् । तथापि जगत् लोकं  
शासितुं दुष्टनिग्रहशिष्टानुग्रहाभ्यां नियन्तुं श्रीमति लक्ष्मीयुक्ते वसुदेवसन्ननि वसुदेव-  
रूपिणः कश्यपस्य वेश्मनि वसन्कृष्णरूपेण तिष्ठन् हरिर्विष्णुस्म्बरादवतरन्तमायान्तम् ।  
इन्द्रसंदेशकथनार्थमिति भावः । हिरण्यस्य गर्भो हिरण्यगर्भो ब्रह्मा । ब्रह्माण्डप्रभव-  
त्वात् । तस्याङ्गभुवं तनूजम् । अथवा तस्याङ्गादवयवाद्दुत्सङ्गाख्याद्भवतीति हिरण्य-  
गर्भाङ्गभूस्तं मुनिम् । नारदमित्यर्थः । 'उत्सङ्गान्नारदो जज्ञे दक्षोऽङ्गुष्ठात्स्वयंभुवः'  
इति भागवतात् । ददर्श, कदाचिदिति शेषः । अत्रालपीयसि वसुदेवसन्ननि सकलज-  
गदाश्रयतया महोयसो हरेराधेयत्वकथनादधिकप्रभेदोऽर्थालंकारः । तदुक्तम्—'आधा-  
राधेययोरानुरूपाभावोऽधिकोमतः' इति । जगन्निवासस्य जगदेकदेशनिवासित्वमिति  
विरोधश्च । तथा तकारसकारादेः केवलस्यासकृदावृत्त्या जगज्जगदिति सकृद्यज्ञनद्वय-  
सादृश्याच्च वृत्त्यनुप्रासभेदौ शब्दालङ्कारौ । एषां चान्योन्यनैरेपेक्ष्येणैकत्र समावेशा-  
त्तिलतण्डुलवत्संसृष्टिः । सगोऽस्मिन्वंशस्थं वृत्तम् । 'जतौ तु वंशस्थमुदीरितं जरौ'  
इति लक्षणात् ॥ १ ॥

तदानो जनैर्वित्मयादीक्षितुं प्रवृत्तमित्याह—

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।

पतत्यधो धाम विसारि सर्वतः किमेतदित्याकुलमीक्षितं जनैः ॥२॥

( अ० ) अनूरुसारथेः गतं तिरश्चीनं प्रसिद्धम् । हविर्भुजः ऊर्ध्वज्वलनं प्रसिद्धम् ।  
( इदं तु ) सर्वतः विसारि धाम अधः पतति । किम् एतत् इति आकुलं ( यथा स्या-  
त्तथा ) जनैः ईक्षितम् ॥ २ ॥

गतमिति ॥ अविद्यमानावूरु यस्य सोऽनूरुः स सारथिर्यस्य तस्यानूरुसारथेः  
सूर्यस्य गतं गतिः । भावे कः । तिरश्चीनं तिर्यग्भूतम् । 'विभापाञ्चरदिक्स्त्रियाम्'  
इति तिर्यक्शब्दादञ्जत्यन्तात्प्रातिपदिकात्स्वाथे खप्रत्ययः । हविर्भुजोऽग्नेरूर्ध्वज्व-  
लनमूर्ध्वस्फुरणं प्रसिद्धम् । इदं तु सर्वतो विसारि धामाधः पतति । किमेतदिति  
सूर्याग्निविलक्षणमदृष्टपूर्वमिदं धाम किमात्मकं स्यादित्याकुलं विस्मयात्संभ्रान्तं यथा  
तथा जनैरीक्षितमोक्षणं कृतम् । सकर्मकादप्यविवक्षिते कर्मणि भावे कः । 'प्रसिद्धेर-  
विवक्षातः कर्मणोऽकमिका क्रिया' इति वचनात् । केचित्कर्मणि क्तान्तं कृत्वा ईक्षितं  
मुनिं ददंति पूर्वेण योजयन्ति । अत्रोपमेयस्य मुनिधाम्नः सूर्याग्निभ्यामुपमानाभ्या-  
मधःप्रसरणधर्मेणाधिक्यवर्णनाद्व्यतिरेकः । तदुक्तं काव्यप्रकाशे—'उपमानाद्यनन्यस्य  
व्यतिरेकः स एव सः' इति । 'धाम रश्मौ गृहे देहे स्थाने जन्मप्रभावयोः' इति हेमचन्द्रः ।  
दिवाकरस्तु वृत्तरत्नाकरटीकायां प्रथमपठितेन 'द्विधाकृतात्मा किमयं दिवाकरा विधूम-  
रोचिः किमयं हुताशनः' इति चरणद्वयेन सहेममेव श्लोकं षट्पदच्छन्दस उदाहरणमाह ।  
तत्राद्यचरणद्वयेन संदेहाकारो गतमिति तन्निरासश्च बोध्य इत्युपरिष्ठात् ॥ २ ॥

अथ भगवान्निरणैषोदित्याह—

चयस्त्विषामित्यवधारितं पुरा ततः शरीरीति विभाविताकृतिम् ।

विभुर्विभक्तावयवं पुमानिति क्रमादमुं नारद इत्यबोधि सः ॥३॥

( अ० ) विभुः सः पुरा त्विषां चयः इति अवधारितम् । ततः विभाविताकृतिं  
शरीरी इति विभक्तावयवं पुमान् इति अमुं क्रमात् नारदः इति अबोधि ॥ ३ ॥

चय इति ॥ 'विभुर्वस्तुतत्त्वावधारणसमर्थः स हरिः पुरा प्रथमं त्विषां चय इत्यव-  
धारितं तेजः पुञ्जमात्रत्वेन विनिश्चितम् । ततः प्रत्यासन्ने विभाविता विमृष्टा आकृ-  
तिः संस्थानं यस्य तं तथोक्तम् । अतएव शरीरी चेतन इत्यवधारितम् । ततो विभ-  
क्ता विविच्य गृहीता अवयवा सुखादयो यस्य तं तथोक्तम् । अतएव पुमानित्यवधा-  
रितम् । अमुमागच्छन्तं व्यक्तिविशेषं नारदं वास्तवाभिप्रायेणेति पुलिङ्गनिर्वाहः ।  
क्रमात्पूर्वोक्तसामान्यविशेषज्ञानक्रमेण । लोकदृष्ट्येदमुक्तम् । हरिस्तु सर्वं वेदैवेति-



तत्त्वम् । नारद इत्यबोधि । नारदं बुद्धवानित्यर्थः । नारदस्य कर्मत्वेऽपि निपातशब्दे-  
नाभिहितत्वान्न द्वितीया । तिङामुपसंख्यानस्योपलक्षणत्वात् । यथाह वामनः—  
'निपातेनाभिहिते कर्मणि न कर्मविभक्तिः । परिगणनस्य प्रायिकत्वात्' इति । बुध्य-  
तेः कर्तरि लुङ् । 'दोषजन-' इत्यादिना चिण् । 'चिणो लुक्' इति तस्य लुक् । अत्र  
विभाविताकृति विभक्तावयवमित्यादिना आकृतिविभावनावयवविभावनयोः पदार्थ-  
योर्विशेषणवृत्त्या शरीरित्वपुंस्त्वावधारणहेतुत्वेनोपन्यासात्पदार्थहेतुकं काव्यलिङ्गम-  
लङ्कारः । 'हेतोर्वाक्यपदार्थत्वे काव्यलिङ्गमुदाहृतम्' इति लक्षणात् ॥ ३ ॥

अथ सप्तभिर्मुनिं विशिनष्टि—

नवानधोऽधो बृहतः पयोधरान्समूढकर्पूरपरागपाण्डुरम् ।

क्षणं क्षणोत्क्षिप्तगजेन्द्रकृत्तिना स्फुटोपमं भूतिसितेन शंभुना ॥४॥

( अ० ) नवान् बृहतः पयोधरान् अधोऽधः समूढकर्पूरपरागपाण्डुरं क्षणं क्षणोत्क्षि-  
प्तगजेन्द्रकृत्तिना भूतिसितेन शंभुना स्फुटोपमम् ॥ ४ ॥

नवानिति ॥ कीदृशममुम् । नवान्सद्यः संभृतसलिलान् । अतिनीलानि-  
ति यावत् । बृहतो विपुलान्पयोधरान्मेघानधोऽधः । मेघानां समीपाधःप्रदेशे स्थित-  
मिति शेषः । 'उपर्यर्ष्यधसः सामोप्ये' इति द्विर्भावः तद्योगे द्वितीया । 'उभसर्वतसोः  
कार्या धिगुपर्यादिपु । त्रिपु' इत्यादिवचनात् । समूढः पुञ्जीकृतः । 'समूढः पुञ्जिते भुग्ने'  
इति विश्वः । कर्पूरस्य परागश्चूर्णं तद्वत्पाण्डुरम् । अतएव क्षणं मेघसमीपावस्थानक्षणे  
अत्यन्तसंयोगे द्वितीया । क्षणेषु ताण्डवोत्सवेषु । 'निर्व्यापारस्थितौ कालविशेषोत्सव-  
याः क्षणः' इत्युभयत्राप्यमरः । उत्क्षिप्ता उपरि धारिता गजेन्द्रस्य कृत्तिश्चर्म येन तेन ।  
'अजिनं चर्म कृत्तिः स्त्री' इत्यमरः । भूत्या भस्मना सितेन । 'भूतिर्भस्मनि संपदि'  
इत्यमरः । शंभुना । स्फुटा उपमा सादृश्यं यस्य तं स्फुटोपमम् । स्फुटशंभूपममित्यर्थः ।  
सापेक्षत्वेऽपि गमकत्वात्समासः । सदृशपर्याययोस्तुलोपमाशब्दयोः 'अतुलोपमाभ्या-  
म्—' इति निषेधात्सादृश्यवाचित्वे तृतीयेत्याहुः । केचिदिमं श्लोकं चयस्त्विषामि-  
त्यतः प्राग्लिखित्वा व्याचक्षते । तेषां पुंस्त्वावधारणात्प्राक्तजः पिण्डमात्रस्य शंभू-  
पमौचित्यं चिन्त्यम् ॥ ४ ॥

दधानमम्भोरुहकेसरद्यतीर्जटाः शरच्चन्द्रमरीचिरोचिषम् ।

विपाकपिङ्गास्तुहिनस्थलीरुहो धराधरेन्द्रं व्रततीततीरिव ॥ ५ ॥

( अ० ) अम्भोरुहकेसरद्युतीः जटाः दधानं शरच्चन्द्रमरीचिरोचिषं ( अत एव )  
विपाकपिङ्गाः तुहिनस्थलीरुहः व्रततीततीः धराधरेन्द्रमिव ॥ ५ ॥

दधानमिति ॥ पुनः अम्भोरुहकेसरद्युतीः पद्मार्कजलकप्रभापिशङ्गीरित्यर्थः ।  
जटा दधानम् , स्वयं तु शरच्चन्द्रमरीचिरिव रोचिर्यस्य तम् । धवलमित्यर्थः । अत-

एव विपाकेन परिणामेन पिङ्गाः पिङ्गलास्तुहिनस्थलयां तुपारभूमौ रोहन्तः । ति तुहि-  
नस्थलीरुहः व्रततीततीर्लताव्यूहान् । 'वह्नी तु व्रतती लता' इत्यमरः । दधानं धराध-  
रेन्द्रो हिमवान् तुहिनस्थलीति लिङ्गान्नारदोपमानत्वाच्च तमिव स्थितम् ॥ ५ ॥

पिशङ्गमौञ्जीयुजमर्जुनच्छविं वसानमेणाजिनमञ्जनद्युति ।

सुवर्णसूत्राकलिताधराम्बरां विडम्बयन्तं शितिवाससस्तनुम् ॥ ६ ॥

( अ० ) पिशङ्गमौञ्जीयुजम् अर्जुनच्छविम् अञ्जनद्युति एणाजिनं वसानं सुवर्ण-  
सूत्राकलिताधराम्बरां शितिवाससः तनुं विडम्बयन्तम् ॥ ६ ॥

पिशङ्गेति ॥ पुनः कीदृशम् । मुञ्जस्तृणविशेषः तन्मयी मेखला मौञ्जा पिशङ्ग्या  
मौञ्ज्या युज्यत इति पिशङ्गमौञ्जायुक् तम् । 'सत्सूद्विप-' इत्यादिना क्विप् । 'स्त्रियाः  
पुंवत्-' इति पिशङ्गशब्दस्य पुंवद्भावः । अर्जुनच्छविं धवलकान्तिम् । 'वलक्षो धवलो-  
ऽर्जुनः' इत्यमरः । अञ्जनद्युत्यञ्जनवर्णं एणाजिनं कृष्णमृगचर्म वसानमाच्छादयन्तम् ।  
'वस आच्छादने' इति धातोः शानच् । सुवर्णसूत्रेण कनकमेखलया आकलितं बद्धमध-  
राम्बरमन्तरोयकं यस्यास्तां शितिवाससोऽनीलाम्बरस्य रामस्य तनुं विडम्बयन्तम् ।  
अनुकुर्वाणमित्यर्थः । आर्थायमुपमा ॥ ६ ॥

विहंगराजाङ्गरुहैरिवायतैर्हिरण्मयोर्वीरुहवल्लितन्तुभिः ।

कृतोपवीतं हिमशुभ्रमुच्चकैर्घनं घनान्ते तडितां गणैरिव ॥ ७ ॥

( अ० ) विहङ्गराजाङ्गरुहैरिव आयतः हिरण्मयोर्वीरुहवल्लितन्तुभिः कृतोपवीतं  
हिमशुभ्रम् घनान्ते तडितां गणैः उच्चकैः घनम् इव ॥ ७ ॥

विहंगेति ॥ पुनः विहंगराजाङ्गरुहैरिव गरुत्मल्लोमतुल्यैरायतैर्दीर्घैः । हिरण्यस्य  
विकारो हिरण्मयी 'दाण्डिनायन-' इत्यादिना मयटि यलोपनिपातः । तस्यामुर्व्यां रुहा  
रुदाः । इगुपधलक्षणः कप्रत्ययः । तासां वल्लोनां तन्तुभिस्तत्तुल्यैः सूक्ष्मावयवः । उपा-  
दानगुणात् हिरण्मयैः कृतोपवीतं शोभार्थं कल्पितयज्ञसूत्रं स्वयं हिमशुभ्रम् । अतएव  
घनान्ते शरदि तडितां गणैरुपलक्षितम् । 'तडित्सौदामनो विद्युत्' इत्यमरः । उच्चैरे-  
वोच्चकैरुन्नतं घनं मेघमिव स्थितम् ॥ ७ ॥

निसर्गचित्रोज्ज्वलसूक्ष्मपक्ष्मणा लसद्द्विसच्छेदसिताङ्गसङ्गिना ।

चकासतं चारुचमूरुचर्मणा कुथेन नागेन्द्रमिवेन्द्रवाहनम् ॥ ८ ॥

( अ० ) निसर्गचित्रोज्ज्वलसूक्ष्मपक्ष्मणा लसद्द्विसच्छेदसिताङ्गसङ्गिना चारुचमूरु-  
चर्मणा कुथेन इन्द्रवाहनं नागेन्द्रम् इव चकासतम् ॥ ८ ॥

निसर्गेति ॥ पुनः निसर्गात्स्वभावादेव चित्राणि शबलान्युज्ज्वलानि भास्वराणि  
सूक्ष्माणि पक्ष्माणि लोमानि यस्य तेन लसन्त्यो विसच्छेदो मृणालखण्डः । 'छेदः

खण्डोऽस्त्रियाम्' इति त्रिकाण्डशेषः । तद्वत्सितेऽङ्गे वपुषि सङ्गिना सक्तेन चारुणा मनोहरेण चमूरुचर्मणा मृगतृचा कुथेन पृष्ठास्तरणेन 'प्रवेण्यास्तरणं वर्णः परिस्तोमः कुथो द्वयोः' इत्यमरः । इन्द्रवाहनं नागेन्द्रमैरावतमिव चकासतं शोभमानम् । इन्द्रस्य वाहनमिति स्वस्वामिभावमात्रस्य विवक्षितत्वात् 'वाहनमाहितात्' इति न णत्वम् । यथाह वामनः—'नेन्द्रवाहनशब्दे णत्वमाहितत्वस्याविवक्षितत्वात्' इति । चकासतेः शतरि 'नाभ्यस्ताच्छतुः' इति नुमभावः । 'जक्षित्यादयः पट्' इत्यभ्यस्तसंज्ञा ॥ ८ ॥

अजस्रमास्फालितवल्लकीगुणक्षतोज्ज्वलाङ्गुष्ठनखांशुभिन्नया ।

पुरः प्रवालैरिव पूरितार्धया विभान्तमच्छस्फटिकाक्षमालया ॥६॥

( अ० ) अजस्रम् आस्फालितवल्लकीगुणक्षतोज्ज्वलाङ्गुष्ठनखांशुभिन्नया पुरः प्रवालैः पूरितार्धया इव अच्छस्फटिकाक्षमालया विभान्तम् ॥ ९ ॥

अजस्रमिति ॥ पुनरजस्रं प्राचुर्येणास्फालितास्ताडिताः । सौष्टवपरीक्षार्थं न्युञ्जाङ्गुष्ठेन तन्त्रीताडनं प्रसिद्धम् । तेषां वल्लकीगुणानां वीणातन्त्रीणां क्षतेन संघषणेनोज्ज्वलैरङ्गुष्ठनखांशुभिर्भिन्नया मिश्रया । तद्वागरक्तयेत्यर्थः । अतएव पुरः पुरोभागे प्रवालैर्विद्रुमैः । 'अथ विद्रुमः पुंसि प्रवालं पुंनपुंसकम्' इत्यमरः । पूरितार्धयेव स्थितया अच्छस्फटिकाक्षमालया स्वच्छस्फटिकानां मालया । जपमालयेत्यर्थः । 'अच्छो भल्लूके स्फटिकेऽमलेऽच्छाभिमुखेऽव्ययम्' इति हेमचन्द्रः । तथा प्रसिद्धस्फटिकप्रहणादृषेर्मोक्षार्थित्वं व्यज्यते । 'स्फटिको मोक्षदः परम्' इति मोक्षार्थिनां स्फटिकाक्षमालाभिधानात् । विभान्तं भासमानम् । भातेः शतृप्रत्ययः । अत्र नखांशुभिन्नयेति स्वगुणत्यागेनान्यगुणस्वीकारलक्षणस्तद्गुणालंकार उक्तः । 'तद्गुणः स्वगुणत्यागात्' इति ॥ ९ ॥

रणङ्गिराघट्टनया नभस्वतः पृथग्विभिन्नश्रुतिमण्डलैः स्वरैः ।

स्फुटीभवद्ग्रामविशेषमूर्च्छनामवेक्षमाणं महतीं मुहुर्मुहुः ॥ १० ॥

( अ० ) नभस्वतः आघट्टनया पृथक् रणङ्गिः विभिन्नश्रुतिमण्डलैः स्वरैः स्फुटीभवद्ग्रामविशेषमूर्च्छनाम् महतीं मुहुर्मुहुः अवेक्षमाणम् ॥ १० ॥

रणङ्गिरिति ॥ पुनः नभस्वतो वायोराघट्टनया आघातेन पृथगसंकीर्णं रणङ्गिध्वनङ्गिः । अनुरणनोत्पद्यमानैरित्यर्थः । 'श्रुत्यारब्धमनुरणनं स्वरः' इति लक्षणात् । तदुक्तं रत्नाकरे—'श्रुत्यनन्तरभावी यः स्निग्धोऽनुरणनात्मकः । स्वतो रञ्जयति श्रोतुश्चित्तं स स्वर उच्यते' ॥ इति । श्रुतिनां स्वरारम्भकावयवः शब्दविशेषः । तदुक्तम्—'प्रथमश्रवणाच्छब्दः श्रूयते ह्रस्वमात्रकः । सा श्रुतिः संपरितेया स्वरावयवलक्षणा' ॥ इति । विभिन्नानि प्रतिनियतसंख्यया व्यवस्थितानि श्रुतीनां मण्डलानि समूहा येषां वैवि-

भिन्नश्रुतिमण्डलैः । श्रुतिसंख्यानियमश्च दर्शितः—‘चतुश्चतुश्चतुश्चैव पङ्कजमध्यमपञ्चमाः ।  
द्वे द्वे निपादगान्धारौ त्रिभिर्ऋषभधैवतौ’ ॥ पङ्कजादयः समोक्तलक्षणाः । तदुक्तम्—  
‘श्रुतिभ्यः स्युः स्वराः पङ्कजर्षभगान्धारमध्यमाः । पञ्चमो धैवतश्चाथ निपाद इति सप्त  
ते । तेषां संज्ञाः सरिगमपधनीत्यपरा मताः ॥’ इति । तैः स्वरैः स्फुटीभवन्त्यो  
ग्रामविशेषाणां पङ्कजाद्यपरनामकानां स्वरसंघातभेदानां त्रयाणां मूर्च्छनाः स्वरारोहाव-  
रोहक्रमभेदा यस्यां तां महतीं महतीनाम्नां निजवीणाम् । ‘विश्रावसोस्तु वृहती तुम्बु-  
रोऽस्तु कलावती । महती नारदस्य स्यात्सरस्वत्यास्तु कच्छपी ॥’ इति वैजयन्ती ।  
सुहुर्मुहुर्बेक्षमाणम् । तन्त्रीयोजनाभेदलक्षणमहिम्ना पुरुषप्रयत्नमन्तरेणैवाविसंवादं ध्व-  
नतीति कौतुकादानुसंधानमित्यर्थः । अथ ग्रामलक्षणम्—‘यथा कुटुम्बिनः सर्वेऽप्ये-  
कीभूता भवन्ति हि । तथा स्वराणां संदोहो ग्राम इत्यभिधीयते ॥ पङ्कजग्रामो भवे-  
दादौ मध्यमग्राम एव च । गान्धारग्राम इत्येतद् ग्रामत्रयमुदाहृतम् ॥’ इति । तथा—  
‘नन्धावर्तौऽथ जीमूतः सुभद्रो ग्रामकास्त्रयः । पङ्कजमध्यमगान्धारास्त्रयाणां जन्महेतवः ।  
इति । मूर्च्छनालक्षणं च—‘क्रमात्स्वराणां सप्तानामारोहश्चावरोहणम् । सा मूर्च्छेत्यु-  
च्यते ग्रामस्था एताः सप्त सप्त च ॥’ ग्रामत्रयेऽपि प्रत्येकं सप्त सप्त मूर्च्छना इत्येकवि-  
ंशतिमूर्च्छना भवन्ति । तत्रेह नामानि तु ‘नानपेक्षितमुच्यते’ इति प्रतिज्ञाभङ्गभयात्  
लिख्यन्त इति सर्वमवदातम् । अत्र पुंव्यापारमन्तरेण स्वराद्याविर्भावोक्त्या कोऽपि  
लोकातिक्रान्तोऽयं शिल्पसौष्टवातिशयो वीणायाः प्रतीयते । तेन सह स्वतः प्रसिद्धा-  
तिशयस्याभेदेनाध्यवसितत्वात्तन्मूलातिशयोक्तिरलंकारः । सा च महत्याः पुंव्यापार  
विना मूर्च्छासंबन्धेऽपि संबन्धाभिधानादसंबन्धे संबन्धरूपतया पुंव्यापाराख्यरूप-  
कारणं विनापि मूर्च्छनादिकार्योत्पत्तिद्योतनाद्विभावना व्यज्यत इत्यलंकारध्वनिरिति  
संक्षेपः ॥ १० ॥

निवर्त्य सोऽनुव्रजतः कृतानतीनतीन्द्रियज्ञाननिधिर्नभःसदः ।

समासदत्सादितदैत्यसंपदः पदं महेन्द्रालयचारु चक्रिणः ॥११॥

( अ० ) अतीन्द्रियज्ञाननिधिः कृतानतीन् अनुव्रजतः नभःसदः निवर्त्य सः सादि-  
तदैत्यसम्पदः चक्रिणः पदं महेन्द्रालयचारु समासदत् ॥ ११ ॥

निवर्त्येति ॥ अतीन्द्रिया इन्द्रियमतिक्रान्ता देशकालस्वरूपाद्विप्रकृष्टार्थाः । ‘अ-  
त्यादयः क्रान्ताद्यर्थे द्वितीयया’ इति समासः । ‘द्विगु ग्राहापञ्चालपूर्वगतिसमासेषु पर-  
लिङ्गताप्रतिषेधो वक्तव्यः’ इति विशेष्यलिङ्गत्वम् । तेषां ज्ञानं तस्य निधिः । सर्वा-  
र्थद्रष्टेत्यर्थः । कृतानतीन्कृतप्रणामाननुव्रजतोऽनुच्छतः नभस्याकाशे सीदन्ति गच्छ-  
न्तीति नभःसदः सुरान् । ‘सत्सूद्विप-’ इत्यादिना क्रिप् । निवर्त्य प्रतिषिध्य स मुनिः  
सादितदैत्यसंपदः सादिताः विध्वस्तीकृताः दैत्यानां संपदो येन तस्य चक्रिणः कृष्ण-  
स्य पदं स्थानं महेन्द्रालयचारु इन्द्रभवनमिव भासमानं समासदत् । समाहपूर्वात्पद्-

लधातोर्लुङ् । 'पुपादि-' इत्यङ् । अत्र नतीनती पदःपदमिति च द्वयोर्व्यञ्जनयुग्मयो-  
रसकृदावृत्त्या छेकानुप्रासः । अन्यत्र वृत्त्यनुप्रास इत्यनयोः संसृष्टिः ॥ ११ ॥

पतत्पतङ्गप्रतिमस्तपोनिधिः पुरोऽस्य यावन्न भुवि व्यलीयत ।

गिरेस्तडित्वानिव तावदुच्चकैर्जवेन पीठादुदतिष्ठदच्युतः ॥ १२ ॥

( अ० ) पतत्पतङ्गप्रतिमः तपोनिधिः अस्य पुरः भुवि यावत् न व्यलीयत । तावत्  
अच्युतः गिरेः तडित्वान् इव उच्चकैः पीठात् जवेन उदतिष्ठत् ॥ १२ ॥

पतदिति ॥ पतन् यः पतङ्गः सूर्यः स प्रतिमोपमानं यस्य सः । 'पतङ्गौ पक्षिसूर्यौ  
च' इत्यमरः । तपोनिधिर्मुनिरस्य हरेः पुरो भुवि पुरःप्रदेशे यावन्न व्यलीयत नातिष्ठत् ।  
'लीङ् गतौ' इति धातोर्देवादिक्ताकर्तरि लङ् । तावदच्युतो हरिर्गिरेः शैलात् । तडि-  
तोऽस्य सन्तीति तडित्वान्मेघ इव । 'मादुपधायाश्च मतोर्वाऽयवादिभ्यः' इति मतुपो  
मकारस्य वकारः । 'तसौ मत्वर्थे' इति भसंज्ञायामेकसंज्ञाधिकारेणापदत्वान्न जश्त्वम् ।  
उच्चकैरुन्नतात्पीठादासनाज्जवेनोदतिष्ठत् । मुनिचरणस्य भूस्पशात्प्रागेव स्वयमुत्थित-  
वान् । 'ऊर्ध्वं प्राणा ह्युत्क्रामन्ति यूनः स्थविर आयति । प्रत्युत्थानाभिवादाभ्यां  
पुनस्तान्प्रतिपद्यते ॥' इति शास्त्रमनुस्मरन्निति भावः । 'उदोऽनूर्ध्वकर्मणि' इति निय-  
मादिहोर्ध्वकर्मणि नात्मनेपदम् । पतत्पतङ्ग इत्यत्र पतङ्गस्य पतनासंभवादियमभूतो-  
पमेत्याचार्यदण्डिप्रभृतयो बभणुः । अतएवाप्रसिद्धस्योपमानत्वायोगादुत्प्रेक्षेत्याधुनि-  
कालंकारिकाः सर्वे वर्णयन्ति ॥ १२ ॥

अथ प्रयत्नोन्नमितानमत्फणैर्धृते कथंचित्फणिनां गणैरधः ।

न्यधायिषातामभिदेवकीसुतं सुतेन धातुश्चरणौ भुवस्तले ॥ १३ ॥

( अ० ) अथ धातुः सुतेन प्रयत्नोन्नमितानमत्फणैः फणिनां गणैः अधः कथञ्चिद्-  
धृते भुवः तले अभिदेवकीसुतं चरणौ न्यधायिषाताम् ॥ १३ ॥

अथेति ॥ अथाच्युताभ्युत्थानानन्तरं धातुः सुतेन नारदेन प्रयत्नोन्नमितास्तथापि  
मुनिपादन्यासभारादानमन्त्यः फणा येषां तैः फणिनां गणैरधोऽधः प्रदेशे कथंचिद्धृते  
स्यापिते भुवस्तले भृष्टृष्टे । अभिदेवकीसुतं देवकीसुतमभि । लक्ष्यीकृत्येत्यर्थः । 'लक्षणै-  
नाभिप्रती आभिमुख्ये' इत्यव्ययीभावः । चरणौ पादौ 'पदंघ्रिश्चरणोऽस्त्रियाम्' इत्य-  
मरः । न्यधायिषातां निहितौ । दधातेः कर्मणि लुङ् । 'स्यसिच्युत्सी-' इत्यादिना चिण्व-  
दिटि युक् । अत्र फणानां नमनोन्नमनासंबन्धेऽपि मुनिगौरवाय तत्संबन्धाभिधानाद-  
तिशयोक्तिभेदः ॥ १३ ॥

तमर्घ्यमर्घ्यादिकयादिपूरुपः सपर्यया साधु स पर्यपूजत् ।

गृहानुपैतुं प्रणयादभीप्सवो भवन्ति नापुण्यकृतां मनीषिणः ॥ १४ ॥

( अ० ) आदिपूरुषः सः अर्घ्यम् तं अर्घ्यादिक्रिया सपर्यया साधु पर्यंपूजत् । मनीषिणः अपुण्यकृतां गृहान् प्रणयात् उपैतुम् अभीप्सवः न भवन्ति ॥ १४ ॥

तमिति ॥ आदिपूरुषः पुराणपूरुषः । 'अन्येषामपि हृदयते' इति वा दीर्घः । स कृष्णः । अर्घं पूजामर्हतीत्यर्घ्यः । दण्डादिभ्यो यः । तं नारदम् । अर्घ्याथं द्रव्यमर्घ्यम् । 'पादार्धाभ्यां च' इति यत्प्रत्ययः । 'मूल्ये पूजाविधावर्घः', 'षट् तु त्रिष्वर्घ्यमर्घ्याथे' इति चामरः । अर्घ्यमादिर्यस्यास्तयार्घ्यादिक्रिया । 'शेषाद्विभाषा' इति विकल्पेन कप्प्रत्ययः । सपर्यया पूजया । पूजा नमस्यापचितिः सपर्यार्चाहणाः समाः इत्यमरः । साधु यथा तथा पर्यंपूजत्परिपूजितवान् । गौ चङन्तं कर्तव्यम् । युक्तं चतदित्यर्था-न्तरं न्यस्यति—गृहानिति । मनस ईपिणो मनीषिणः सन्तः । पृषोदरादित्वात्साधुः । अपुण्यकृतां पुण्यमकृतवताम् । 'सुकर्मपापमन्त्रपुण्येषु कृजः' इति भूते क्विप् । गृहान्प्रणयादुपैतुमभीप्सवः प्राप्तुमिच्छवः । आप्रोतेः सन्नन्तादुप्रत्ययः । 'आपूज्यधामीत्' इतीकारः । न भवन्ति किंतु पुण्यकृतामेव । अतः कृच्छ्रलभ्याः सन्तः पूज्या इत्यर्थः ॥

न यावदेतावुदपश्यदुत्थितौ जनस्तुषाराञ्जनपर्वताविव ।

स्वहस्तदत्ते मुनिमासने मुनिश्चिरंतनस्तावदभिन्यवीविशत् ॥१५॥

( अ० ) उत्थितौ एतौ जनः तुषाराञ्जनपर्वतौ इव यावत् न उदपश्यत् तावत् चिरन्तनः मुनिः स्वहस्तदत्ते आसने मुनिम् अभिन्यवीविशत् ॥ १५ ॥

न यावदिति ॥ उत्थितावेतौ मुनिकृष्णौ जनस्तुषाराञ्जनयोः पर्वताविव यावन्नो-दपश्यन्नोत्प्रेक्षितवान्, तावच्चिरंतनः पुराणो मुनिः कृष्णः 'पुरा किल भगवान्बदरि-कारण्ये नारायणावतारेण तपसि स्थितवान्' इति पुराणात् । 'सायंचिरम्—' इत्यादिना ट्युप्रत्ययस्तुडागमश्च । स्वहस्तेन दत्ते आसने मुनिं नारदमभिन्यवीविशत्स्वाभि-मुखेनोपवेशितवान् । अभिनिपूर्वाद्द्विशतेर्ण्यन्ताल्लुङि 'णिश्चि—' इति चङ् ॥ १५ ॥

महामहानीलशिलारुचः पुरो निषेदिवान्कंसकृपः स विष्टरे ।

श्रितोदयोद्वरभिसायमुच्चकैरचूचुरच्चन्द्रमसोऽभिरामताम् ॥१६॥

अन्वयः—महामहानीलशिलारुचः कंसकृपः पुरः उच्चकैः विष्टरे निषेदिवान् सः अभिसायं श्रितोदयाद्रेः चन्द्रमसः अभिरामताम् अचूचुरत् ॥ १६ ॥

महामहेति ॥ महत्या महानीलशिलायाः सिंहलद्वीपसंभवेन्द्रनीलोपलस्य रुगिव रुग्यस्य तस्येत्युपमालंकारः । 'सिंहलस्थाकरोद्भूता महानीलास्तु ते स्मृताः' इति भगवानगस्त्यः । कंसकृपो हरेः पुरोऽग्र उच्चकैरुचते विष्टर आसने । 'वृक्षासनयोर्विष्टरः' इति पत्वम् । निषेदिवानुपविष्टवान् । 'भाषायां सदवसश्रुवः' इति क्लसुः । स मुनिर-भिसायं सायंकालाभिमुखम् । अव्ययीभावसमासः । सायंकालस्य काष्ण्यात्कृष्णोप-मानत्वम् । श्रित आश्रित उदयाद्विहृदयाचलो येन तस्य चन्द्रमसोऽभिरामतां शोभा-

मच्चुरश्चोरितवान् । प्राप्तवानित्यर्थः । 'चुर स्तेये' णिश्चि—इति चङ् । अन्यस्यान्य-  
धर्मसम्बन्धासंभवाच्चन्द्रमसोऽभिरामतामिवाभिरामतामित्यौपम्यपर्यवसानादसंभवद्व-  
स्तुसंबन्धरूपो निदर्शनाभेदः स चोक्तोपमयाङ्गाङ्गिभावेन संकीर्यते ॥ १६ ॥

विधाय तस्यापचितिं प्रसेदुषः प्रकाममप्रीयत यज्वनां प्रियः ।

ग्रहीतुमार्यान्परिचर्यया मुहुर्महानुभावा हि नितान्तमर्थिनः ॥ १७ ॥

( अ० ) यज्वनां प्रियः प्रसेदुषः तस्य अपचितिं विधाय प्रकामम् अप्रीयत ।  
महानुभावाः आर्यान् परिचर्यया मुहुः ग्रहीतुं नितान्तम् अर्थिनः हि ॥ १७ ॥

विधायेति ॥ यज्वानो विधिनेष्टवन्तः । 'यज्वा तु विधिनेष्टवान्' इत्यमरः ।  
'सुयजोः—' इति यजिधातोऽर्धनिप् । तेषां प्रियो हरिः प्रसेदुषः प्रसन्नस्य । 'सदेः  
कसुः' इत्युक्तम् । तस्य मुनेरपचितिं पूजाम् । 'पूजा नमस्यापचितिः' इत्यमरः ।  
विधाय विशेषेण मनोवाक्कायकर्मभिस्तत्परतया कृत्वा प्रकाममत्यर्थमप्रीयत प्रीतोऽ-  
भूत् । प्रीयतेर्देवादिक्त्वात्कर्त्तरि लङ् । मुनिपूजायाः प्रीतिहेतुत्वेऽर्थान्तरं न्यस्यति—  
महानुभावा महात्मान आर्यान्पूज्यान्परिचर्यया मुहुर्महानुभावा वशीकर्तुम् । 'ग्रहोऽलिटि  
दोर्धः' इतोऽो दीर्घः । नितान्तमर्थिनोऽभिलाषवन्तो हि भवन्ति । अर्थनमर्थोऽभिला-  
षः स एषामस्तीति मत्वर्थ इतिर्न तु णिनिः । 'कृद्भृत्तेस्तद्वितवृत्तिर्बलीयसी' इति  
भाष्यात् ॥ १७ ॥

अशेषतीर्थोपहृताः कमण्डलोर्निधाय पाणावृषिणाभ्युदीरिताः ।

अधौघविध्वंसविधौ पटीयसीर्नतेन मूर्ध्ना हरिरग्रहीदपः ॥ १८ ॥

( अ० ) अशेषतीर्थोपहृताः कमण्डलोः पाणौ निधाय ऋषिणा अभ्युदीरिताः  
अधौघविध्वंसविधौ पटीयसीः अपः हरिः नतेन मूर्ध्ना अग्रहीत् ॥ १८ ॥

अशेषेति ॥ अशेषेभ्यस्ताथेभ्य उपहृता आहृतास्तथा पाणौ निधाय । कमण्ड-  
लोर्दकपात्रादुद्धृत्य पाणौ निधायेत्यर्थः । क्रियान्तराक्षिप्तक्रियापेक्षया कमण्डलोरपा-  
दानत्वम् । 'अस्त्री कमण्डलुः कुण्डी' इत्यमरः । ऋषिणाभ्युदीरिता आक्षिप्ता अतएवा-  
धौघानां पापसमूहानां विध्वंसविधौ विनाशकरणे पटीयसीः समर्थतराः । पटुशब्दा-  
दीयसुनि 'उगितश्च' इति ङीप् । अपो जलानि हरिर्नतेन मूर्ध्नाऽग्रहीत्स्वीकृतवान् ।  
ग्रहेर्लुङ् ॥ १८ ॥

स काञ्चने यत्र मुनेरनुज्ञया नवाम्बुदश्यामवपुर्न्यविक्षत ।

जिगाय जम्बूजनिताश्रियः श्रियं सुमेरुशृङ्गस्य तदा तदासनम् १९

( अ० ) नवाम्बुदश्यामवपुः सः मुनेः अनुज्ञया काञ्चने यत्र न्यविक्षत । तत् आ-  
सनं तदा । जम्बूजनिताश्रियः सुमेरुशृङ्गस्य श्रियं जिगाय ॥ १९ ॥

सकाञ्चनेति ॥ नवाम्बुदश्यामवपुः स हरिर्मुनेरनुज्ञया काञ्चने काञ्चनविकारे । वै-  
कारिकोऽणप्रत्ययः । यत्रासने न्यविक्षतोपविष्टवान् । निपूर्वविशो लुङि 'नेर्विशः' इत्या-  
त्मनेपदे 'शल इगुपधादनिटः क्सः' । तदासनं तदा हृद्युपवेशनसमये । जम्बूनीलफलवि-  
शेषः । 'जम्बूः सुरभिपत्रा च राजजम्बूमहाफला' इत्यभिधानरत्नमालायाम् । तथा  
जनिता श्रीर्यस्य तत्तथोक्तस्य । भाषितपुंस्कत्वात्पक्षे पुंवद्भावाच्चानुमभावः । सुमेरुशृ-  
ङ्गस्य श्रियं जिगाय । अभिभावितवानित्यर्थः । 'सन्लियोजंः' इति कुत्वम् । उपमा-  
नुप्रासयोः संसृष्टिः ॥ १९ ॥

स तप्तकार्तस्वरभास्वराम्बरः कठोरताराधिपलाञ्छनच्छविः ।

विदिद्युते वाडवजातवेदसः शिखाभिराश्लिष्ट इवाम्भसां निधिः २०

( अ० ) तप्तकार्तस्वरभास्वराम्बरः कठोरताराधिपलाञ्छनच्छविः स वाडवजात-  
वेदसः शिखाभिः आश्लिष्टः अम्भसां निधिः इव विदिद्युते ॥ २० ॥

स तप्तेति ॥ तप्तं पुटपाकशोधितं कार्तस्वरं सुवर्णम् । 'रुक्मं कार्तस्वरं जाम्बूनद-  
मष्टापदोऽस्त्रियाम्' इत्यमरः । तद्वद्भास्वरं दीप्यमानमम्बरं यस्य सः । पीताम्बर  
इत्यर्थः । कठोरताराधिपस्य पूणेन्दोर्लाञ्छनस्य छविरिव छविर्यस्य स इत्युपमानपू-  
र्वपदो बहुव्रीहिरुत्तरपदलोपश्च । स हरिर्वाडवजातवेदसो वाडवाग्नेः शिखाभिर्ज्वाला-  
भिराश्लिष्टो व्याप्तोऽम्भसां निधिरिव समुद्र इव विदिद्युते बभौ ॥ २० ॥

रथाङ्गपाणेः पटलेन रोचिषामृषित्विषः संवलिता विरेजिरे ।

चलत्पलाशान्तरगोचरास्तरोस्तुषारमूर्तेरिव नक्तमंशवः ॥ २१ ॥

( अ० ) रथाङ्गपाणेः रोचिषां पटलेन सम्बलिताः ऋषित्विषः नक्तं तरोः चलत्प-  
लाशान्तरगोचराः तुषारमृतः अंशव इव विरेजिरे ॥ २१ ॥

रथाङ्गपाणेरिति ॥ रथाङ्गं चक्रं पाणौ यस्य तस्य हरेः । प्रहरणार्थेभ्यः परे निष्ठा-  
सप्तम्यौ भवतः' इति पाणेः परनिपातः । रोचिषां छवीनां पटलेन समूहेन संवलिता  
मिलिता ऋषित्विषो नक्तं रात्रौ । सप्तम्यर्थेऽव्ययम् । तरोश्चलतां पलाशानां पत्राणा-  
मन्तराणि विवराणि गोचर आश्रयो येषां ते, तुषारा मूर्तिर्यस्य तस्येन्दोरंशव इव  
विरेजिरे चकाशिरे ॥ २१ ॥

प्रफुल्लतापिच्छनिभैरभीषुभिः शुभैश्च सप्तच्छदपांसुपाण्डुभिः ।

परस्परेण च्छुरितामलच्छवी तदैकवर्णाविव तौ बभूवतुः ॥ २२ ॥

( अ० ) प्रफुल्लतापिच्छनिभैः सप्तच्छदपांसुपाण्डुभिः शुभैः अभीषुभिः परस्परेण  
च्छुरितामलच्छवी तौ तदा एकवर्णौ इव बभूवतुः ॥ २२ ॥

प्रफुल्लेति ॥ प्रफुल्लतीति प्रफुल्लं विकसितम् । 'फुल्ल विकसने' इति धातोः पचा-



द्यजन्तम् । फलेर्निष्ठायाम् 'अनुपसर्गात्फुल्लक्षीवृक्षोह्लाद्याः' इति निपातनात्प्रफुल्लमित्येवेति क्षीरस्वामी । तापिच्छस्य तमालस्य पुष्पं तापिच्छम् । 'फले लुक्' इति तद्धितलुक् । 'द्विहीनं प्रसवे सर्वम्' इति नपुंसकत्वम् । कालस्कन्धस्तमालः स्यात्तापिच्छोऽपि' इत्यमरः । तेन सदृशैः प्रफुल्लतापिच्छनिभैः । नित्यसमासत्वादस्वपदविग्रहः । अत एव 'स्युरुत्तरपदे त्वमी' इति । निभसंकाशनीकाशप्रतीकाशोपमादयः' इत्यमरः । सप्त छदाः पर्णानि पर्वसु यस्येति सप्तच्छदो वृक्षभेदः । 'सप्तपर्णा विशालत्वक्शारदो विपमच्छदः' इत्यमरः । संख्याशब्दस्य वृत्तिविषये वीप्सार्थत्वं सप्तपर्णादिवदित्युक्तं भाष्ये । शेषं तापिच्छवत् । तस्य पुष्पाणि सप्तच्छदानि तेषां पांसुवत्पाण्डुभिः शुभरभीपुभिरन्योन्यरश्मिभिः 'अभीपुः प्रग्रहे रश्मौ' इति शाश्वतः । पररूपेण क्षुरिते रूपितेऽमले छदो अन्योन्यकान्ती ययोस्तौ । छद्योरभीपूणामवयवावयविभावाद्भेदनिर्देशः । तौ हरिनारदौ तदैकवर्णाविव बभूवतुः । उभयप्रभामेलनाद्दुभयोरपि सर्वाङ्गीणो गङ्गायमुनासंगम इव स्फटिकेन्द्रनीलमणिप्रभामेलनप्रायः कश्चिदेको वर्णः प्रादुर्बभूव । तन्निमित्ता चेयमनयोरेकवर्णत्वोत्प्रेक्षा ॥ २२ ॥

युगान्तकालप्रतिसंहृतात्मनो जगन्ति यस्यां सविकासमासत ।

तनौ ममुस्तत्र न कैटभद्विषस्तपोधनाभ्यागमसंभवा मुदः ॥२३॥

( अ० ) युगान्तकालप्रतिसंहृतात्मनः कैटभद्विषः यस्यां तनौ जगन्ति सविकासम् आसत । तत्र तपोधनाभ्यागमसम्भवाः मुदः न ममुः ॥ २३ ॥

युगान्तेति ॥ युगान्तकाले प्रतिसंहृतात्मनः आत्मन्युपसंहृता आत्मानो जीवा येन तस्य कैटभद्विषो हरेर्यस्यां तनौ जगन्ति सविकासं सविस्तरमासतातिष्ठन् । 'आस उपवेशने' लङ् । तत्र तनौ तपोधनाभ्यागमेन सभवन्तीति संभवाः संभूताः । पचाद्यच् । मुदः संतोषा न ममुः । अतिरिच्यन्ते स्मेत्यर्थः । चतुर्दशभुवनभरणपर्याप्ते वपुषि अन्तर्न मान्तीति कविप्रौढोक्तिसिद्धातिशयेन स्वतः सिद्धस्याभेदेनाध्यवसितातिशयोक्तिः, सा च मुदामन्तःसंबन्धेऽप्यसंबन्धोक्त्या संबन्धासंबन्धरूपा ॥ २३ ॥

निदाघधामानमिवाधिदीधितिं मुदा विकासं मुनिमभ्युपेयुषी ।

त्रिलोचने विभ्रदाधिश्रितश्रिणी स पुण्डरीकाक्ष इति स्फुटोऽभवत् ॥२४॥

( अ० ) निदाघधामानम् इव अधिदीधितिं मुनिम् अभि मुदा विकासम् उपेयुषी अधिश्रितश्रिणी विलोचने विभ्रत्सः पुण्डरीकाक्षः इति स्फुटः अभवत् ॥ २४ ॥

निदाघेति ॥ निदाघमुष्णं धाम किरणो यस्य तथोक्तम् । 'निदाघो ग्रीष्मकाले स्यादुष्णस्वेदाम्बुनोरपि' इति विश्वः । अर्कमिवाधिदीधितिमधिकतेजसं मुनिमभिलक्ष्य । 'अभिरभागे' इति लक्षणे कर्मप्रवचनीयसंज्ञा 'कर्मप्रवचनीययुक्ते द्वितीया' ।

सुदा विकासमुपेयुषी उपगते । क्रसुप्रत्ययान्तो निपातः । अतएवाधिश्रिता प्राप्ता श्रीर्याभ्यां ते तथोक्ते । 'इकोऽचि विभक्तौ' इति नुमागमः । विलोचने बिभ्रत् । 'नाभ्यस्ताच्छतुः' इति नुमभावः । स हरिः पुण्डरीकाक्ष इत्येवं स्फुटोऽभवत् । सूर्यसंनिधाने श्रीविकासभावादक्षणां पुण्डरीकसाधर्म्यात् । पुण्डरीके इवाक्षणी यस्येत्यवयवार्थलाभे पुण्डरीकाक्ष इति व्यक्तम् । अन्वर्थसंज्ञोऽभूदित्यर्थः । बिभ्रत्स्फुटोऽभवदिति पदार्थहेतुकस्य काव्यलिङ्गस्य निदाघधामानमिद्वेत्युपमासापेक्षत्वादनयोरङ्गाङ्गिभावेन संकरः ॥ २४ ॥

सितं सितिम्ना सुतरां मुनेर्वपुर्विसारिभिः सौधमिवाथ लम्भयन् ।

द्विजावलिव्याजनिशाकरांशुभिः शुचिस्मितां वाचमवोचदच्युतः॥

( अ० ) अथ अच्युतः विसारिभिः द्विजावलिव्याजनिशाकरांशुभिः सितं मुनेः वपुः सौधमिव सुतरां सितिम्ना लम्भयन् शुचिस्मितां वाचम् अवोचत् ॥ २५ ॥

सितमिति ॥ अथोभयोरुपवेशनानन्तरमुच्यतो हेतुकर्ता । विसारिभिरभीक्ष्णं प्रसरद्भिः । 'बहुलमाभीक्ष्ण्ये' इति णिनिः । द्विजावलिर्दन्तपङ्क्तिः । 'दन्तविप्राण्डजा द्विजाः' इत्यमरः । सैव व्याजः कपटं यस्य सः । तद्रूप इत्यर्थः । स चासौ निशाकरश्च तस्यांशुभिः किरणः सितं स्वभावशुभ्रं मुनेर्वपुः सौधं प्रासादमिव सुतरामत्यन्तम् । अव्ययाद्धादाम्प्रत्ययः । सितिम्ना धावत्येन प्रयोज्यकर्त्रा लम्भयन्व्यापारयन् । अतिधवल्यन्नित्यर्थः । लभेन्न गत्युपसर्जनप्राप्त्यर्थत्वेनागत्यर्थत्वात् 'गतिबुद्धि' इत्यादिना अणि कर्तुर्न कर्मत्वम् । तथाह वामनः—'लभेर्गत्यर्थत्वाणिच्यगौ कर्तुः कर्मत्वाकर्मत्वे' इति । प्राप्त्युपसर्जनगत्यर्थत्वे तु कर्मत्वमेवेति रहस्यम् । 'लभेन्न' इति नुमागमः । शुचिस्मितां वाचमवोचदुक्तवान् । श्रुवो वच्यादेशः लुङ् 'वच उम्' इत्युमागमे गुणः । अत्र सौधमिवेत्युपमायाः सितिम्ना लम्भयन्नित्यसम्बन्धरूपातिशयोक्तेः द्विजावलिव्याजनिशाकरेति छलादिशब्दैरसत्यत्वप्रतिपादनरूपापह्नवस्य च मिथो नैरपेक्ष्यात्संसृष्टिः ॥ २५ ॥

हरत्यघं सम्प्रति हेतुरेण्यतः शुभस्य पूर्वाचरितैः कृतं शुभैः ।

शरीरभाजां भवदीयदर्शनं व्यनक्ति कालत्रितयेऽपि योग्यताम् ॥ २६

( अ० ) भवदीयदर्शनं शरीरभाजां कालत्रितयेऽपि योग्यतां व्यनक्ति । सम्प्रति अघं हरति । एण्यतः शुभस्य हेतुः । पूर्वाचरितः शुभैः कृतम् ॥ २६ ॥

हरतीति ॥ भवदीयदर्शनं शरीरभाजाम् । द्रष्टृणामत्यर्थः । 'भजोष्विः' । कालत्रितये भूतादिकालत्रितयेऽपि योग्यतां पवित्रतां व्यनक्ति गमयति । कुतः—सम्प्रति दर्शनकाले अघं पापं हरति । एण्यतो भाविनः शुभस्य श्रेयसो हेतुः ।

तथा पूर्वाचरितैः प्रागनुष्ठितैः शुभैः सुकृतैः कृतम् । एवं त्रैकाल्येऽपि कार्यत्वेन कारणत्वेन च पुंसि सुकृतसमवायमवगमयते । अत एतादृशं दर्शनं कस्य न प्रार्थ्यमिति भावः । अत्र हरतीत्यादिवाक्यत्रयस्यार्थस्य शरीरेत्यादिवाक्यत्रयोक्त्या वाक्यार्थ-हेतुकं काव्यलिङ्गमलङ्कारः ॥ २६ ॥

जगत्यपर्याप्तसहस्रभानुना न यन्नियन्तुं समभावि भानुना ।

प्रसह्य तेजोभिरसंख्यतां गतैरदस्त्वया नुन्नमनुत्तमं तमः ॥ २७ ॥

( अ० ) जगति अपर्याप्तसहस्रभानुना भानुना यत् तमः नियन्तुं न समभावि, अनुत्तमम् अदः असंख्यतां गतैः तेजोभिः प्रसह्य त्वया नुन्नम् ॥ २७ ॥

जगतीति ॥ जगत्यपर्याप्ता अपरिच्छिन्नाः सहस्रं भानवोऽश्वो यस्य तेन भानुना-कण । 'भानवोऽर्कहरांशवः' इति वैजयन्ती । यत्तमो नियन्तुं निवारयितुं न समभावि न शेके । भावे लुङ् । अविद्यमानमुत्तमं यस्मात्तदनुत्तमं सर्वाधिकमदस्तमो मोहात्म-कमसंख्यतां गतैस्तेजोभिः प्रसह्य बलात्त्वयानुन्नं छिन्नम् । अतः श्लाघ्यदर्शनो भवानिति भावः । 'नुदविद-' इत्यादिना विकल्पान्निष्ठानत्वभावः । अत्रोपमाना-द्भानोर्मुनेराधिक्यप्रतिपादनाद्व्यतिरेकालङ्कारः ॥ २७ ॥

कृतः प्रजाक्षेमकृता प्रजासृजा सुपात्रनिक्षेपनिराकुलात्मना ।

सदोपयोगेऽपि गुरुस्त्वमक्षयो निधिः श्रुतीनां धनसम्पदामिव २८

( अ० ) प्रजाक्षेमकृता सुपात्रनिक्षेपनिराकुलात्मना प्रजासृजा त्वं धनसम्पदाम् इव श्रुतीनां सदा उपयोगे अपि अक्षयः गुरुः निधिः कृतः ॥ २८ ॥

कुत इति ॥ प्रजानां जनानामपत्यानां च क्षेमकृता कुशलकारिणा 'प्रजा स्यात्स-न्ततो जने' इत्यमरः । सुपात्रे योग्यपुरुषे कटाहादिदृढभाजने च निक्षेपेण निधानेन च निराकुलात्मना स्वस्थचित्तेन । 'योग्यभाजनयोः पात्रम्' इत्यमरः । प्रजासृजा प्रह्वणा पुत्रिणा च त्वं धनसम्पदामिव श्रुतीनां वेदानां सदोपयोगे दानभोगाभ्यां व्ययंऽप्यक्षयः । एकत्राम्नानादन्यत्रानन्त्याच्चेति भावः । गुरुरूपदेष्टा । सम्प्रदाय-प्रवर्तक इति यावत् । अन्यत्र महान् । निधीयत इति निधिः निक्षेपः कृतः । 'उपसर्गो घोः किः' । श्रुतिसम्प्रदायद्वारा धर्माधर्मव्यवस्थापकतया जगत्प्रतिष्ठोद्देष्टुनां भवादृशां दर्शनं कस्य न श्लाघ्यमिति भावः । अत्र शब्दमात्रसाधर्म्याच्छ्लेषोऽयं प्रकृतविषय इत्याहुः ॥ २८ ॥

विलोकनेनैव तवामुना मुने कृतः कृतार्थोऽस्मि निबर्हितांहसा ।

तथापि शुश्रूषुरहं गरीयसीर्गिरोऽथवा श्रेयसि केन तृप्यते ॥२९॥

( अ० ) हे मुने ! निबर्हितांहसा अमुना तव विलोकनेन एव कृतार्थः कृतः

अस्मि । तथापि अहं गरीयसीः तव गिरः शुश्रुपुः अस्मि । अथवा श्रेयसि केन नृप्यते ॥

विलोकनेनेति ॥ हे मुने, निर्बहितांहसापहतपाप्मना अत एवामुना तव विलोक-  
नेनैव कृतार्थः कृतोऽस्मि । तथाप्यहं गरीयसीरर्थवत्तराः । 'द्विवच—' इत्यादिना  
ईयसुनप्रत्ययः 'उगितश्च' इति ङीप् । 'प्रियस्थिर—' इत्यादिना गुरोर्गारादेशः । तव  
गिरां वाचोऽपि शुश्रुपुः श्रोतुमिच्छुरस्मि । शृणोतेः सन्नन्तादुप्रत्ययः । न चैतद् वृ-  
थेत्याह—अथवा । तथाहीत्यर्थः । अथवेति पक्षान्तरप्रसिद्धयोरिति गणव्याख्यानात् ।  
श्रेयसि विषये केन नृप्यते । न केनापीत्यर्थः । कृतार्थताया इयत्ताभावादिति भावः ।  
भावे लिट् ॥ २९ ॥

गतस्पृहोऽप्यागमनप्रयोजनं वदेति वक्तुं व्यवसीयते यया ।

तनोति नस्तामुदितात्मगौरवो गुरुस्तवैवागम एष धृष्टताम् ३०

( अ० ) गतस्पृहः अपि आगमनप्रयोजनं वद इति वक्तुं यया व्यवसीयते । उदि-  
तात्मगौरवः गुरुः एषः तव आगम एव न तां धृष्टतां तनोति ॥ ३० ॥

गतस्पृहोऽपीति ॥ गतस्पृहो विरक्तोऽपि त्वमागमनप्रयोजनं वदेति वक्तुं  
यया धृष्टतया व्यवसीयत उद्यम्यते । स्यतेभावे लट् । उदितमुत्पन्नमुक्तं वा  
आत्मनो मम गौरवं येन स गुरुः श्लाघ्य एष तवागम आगमनमेव नोऽस्माकं धृष्टतां  
तनोति विस्तारयति । 'तनु विस्तारे' लट् । भवतो निःस्पृहत्वेऽपि प्रेक्षावत्प्रवृत्तेः  
प्रयोजनव्याप्त्या सावकाशः प्रश्न इति भावः ॥ ३० ॥

इति ब्रुवन्तं तमुवाच स व्रती न वाच्यमित्थं पुरुषोत्तम त्वया ।

त्वमेव साक्षात्करणीय इत्यतः किमस्ति कार्यं गुरु योगिनामपि ॥ ३१

( अ० ) इति ब्रुवन्तं तं सः व्रती उवाच । हे पुरुषोत्तम ! त्वया इत्थं न वाच्यम् ।  
योगिनामपि त्वम् एव साक्षात्करणीयः । इत्यतः गुरु कार्यं किमस्ति ॥ ३१ ॥

इति ब्रुवन्तमिति ॥ इति ब्रुवन्तं तं हरिं स व्रती मुनिरुवाच । किमिति । हे पुरु-  
षोत्तम ! पुरुषेषु श्रेष्ठ ! 'न निर्धारणे' इति पष्ठीसमासप्रतिषेधः । त्वया इत्थं 'गतस्पृ-  
होऽपि' इति न वाच्यम् । निस्पृहस्याप्यत्र प्रयोजनसंभवादिति भावः । तदेवाह—यो-  
गिनामपि त्वमेव साक्षात्करणीयः प्रत्यक्षीकर्तव्यः । इत्यतोऽस्मादन्यद् गुरु कार्यं कि-  
मस्ति । न किञ्चिदित्यर्थः । तस्मान्न प्रयोजनान्तरप्रश्नावकाश इति भावः ॥ ३१ ॥

यदुक्तं योगिनामपि त्वमेव साक्षात्करणीय इति तदेव द्रढयति—

उदीर्णरागप्रतिरोधकं जनैरभीक्षणमक्षुण्णतयाऽतिदुर्गमम् ।

उपेयुषो मोक्षपथं मनस्विनस्त्वमग्रभूमिर्निरपायसंश्रया ॥ ३२ ॥

( अ० ) उदीर्णरागप्रतिरोधकम् अभीक्षणम् अक्षुण्णतया जनैः अतिदुर्गमं मोक्ष-

पथम् उपेयुषः मनस्विनः त्वं निरपायसंश्रया अग्रभूमिः असि ॥ ३२ ॥

उदीर्णरागेति ॥ उदीर्णं उद्विक्तो रागो विषयाभिलाषः स एव प्रतिरोधकः प्रतिबन्धकः पाटञ्चरश्च यस्मिन् । 'प्रतिरोधिपरास्कन्दिपाटञ्चरमलिम्लुचाः' इत्यमरः । अभीक्षणमधुष्णतयाऽनभ्यस्तत्त्वेनाप्रतिहतत्वेन च जनैरतिदुर्गमं मोक्षपथमपवर्गमार्गं, कान्तारं चोपेयुषः प्राप्तवतः । 'उपेयिवान्-' इत्यादिना क्वस्वन्तो निपातः । मनस्विनः सुमनसः, धीरस्य च । प्रशंसायां विनिः । त्वमेव निरपायः पुनरावृत्तिराहतः संश्रयः प्रासिर्यस्याः सा तथोक्ता । 'न स पुनरावर्तते' इति श्रुतेः । अग्रभूमिः प्राप्यस्थानम् । 'अग्रमालम्बने प्राप्ये' इति विश्वः । 'सोऽहम्' इत्यादिश्रुतेस्तत्प्रामेरेव मोक्षत्वादिति भावः । तस्मान्मुमुक्षूणामपि त्वमेव साक्षात्करणीय इति सिद्धम् । 'तमेव विदित्वाऽतिमृत्युमेति नान्यः पन्था विद्यतेऽयनाय' इति श्रुतेः । यथा कस्यचित्कुतश्चित्संक्रान्तिर्गतस्य केनचित्कान्तारेण गतस्य किञ्चिन्निर्वाधस्थानप्राप्तिरभयाय कल्पते तथा त्वमपि मुमुक्षोरिति ध्वनिः ॥ ३२ ॥

ननु प्रकृतिविकृतिपुरुषसाक्षात्कारान्मोक्षो नास्मत्साक्षात्कारादित्याशङ्क्य सोऽपि स्वमेवेत्याह—

उदासितारं निगृहीतमानसैर्गृहीतमध्यात्मदृशा कथंचन ।

बहिर्विकारं प्रकृतेः पृथग्विदुः पुरातनं त्वां पुरुषं पुराविदः ॥ ३३ ॥

अन्वयः—पुराविदः त्वां निगृहीतमानसैः अध्यात्मदृशा कथञ्चन गृहीतम् । उदासितारं बहिर्विकारं प्रकृतेः पृथक् पुरातनं पुरुषं विदुः ॥ ३३ ॥

उदासितारमिति । पुराविदः पूर्वज्ञाः कपिलादयस्त्वां निगृहीतमानसैरन्तर्निबद्धचित्तैर्योगिभिः आत्मनि अधि इत्यध्यात्मम् । विभक्त्यर्थेऽव्ययीभावः । 'अनश्च' इति समासान्तष्टच् । अध्यात्मं या दृक् ज्ञानं तथाध्यात्मदृशा प्रत्यग्दृष्ट्या कथंचन गृहीतं साक्षात्कृतम् । केन रूपेण गृहीतमित्यत आह—उदासितारमुदासीनम् । प्रकृतौ स्वार्थप्रवृत्तायामपि स्वयमप्राकृतत्वादस्पृष्टमित्यर्थः । आसेस्त्च् । विकारेभ्यो बहिः बहिर्विकारम् । महदादिभ्यः पृथग्भूतमित्यर्थः । 'अपपरिबहिरञ्चवः पञ्चम्या' इत्यव्ययीभावः । किञ्च प्रकृतेर्छैगुण्यात्मनो मूलकारणात्पृथग्भिन्नम् । 'प्रकृतिः पञ्चमूतेषु प्रधाने मूलकारणे' इति यादवः । पुराभवं पुरातनमनादिम् । 'सायंचिरम्-' इत्यादिना व्युत्पत्त्ययः । पुरुषं पुरुषपदवाच्यं विज्ञानघनं विदुर्विदन्ति । 'विदो लधे वा' इति श्नेरसादेशः । यथाहुः—'मूलप्रकृतिरविकृतिर्महदाद्याः प्रकृतिविकृतयः सप्त । षोडशकश्च विकारो न प्रकृतिर्न विकृतिः पुरुषः ॥ इति । 'अजामेकां लोहितशुक्लकृष्णाम्' इत्यादिश्रुतिश्च । सोऽपि त्वमेव 'तत्त्वमसि' इत्यादिवाक्यैरेक्यश्रवणात् । तस्मात्त्वमेव साक्षात्करणीय इति सूष्टूकमिति भावः ॥ ३३ ॥

एवं भगवतो निर्गुणस्वरूपमुक्त्वा सम्प्रति प्रस्तुतोपयोगितया सगुणमाश्रित्य च-

इभिः स्तौति—

निवेशयामासिथ हेलयोद्धृतं फणाभृतां छादनमेकमोकसः ।

जगत्रयैकस्थपतिस्त्वमुच्चकैरहीश्वरस्तम्भशिरःसु भूतलम् ॥३४॥

( अ० ) जगत्रयैकस्थपतिः त्वं हेलया उद्धृतं फणाभृताम् ओकसः एकं छादनं भूतलम् उच्चकैः अहीश्वरस्तम्भशिरःसु निवेशयामासिथ ॥३४॥

निवेशयामासिथेति ॥ जगत्रयस्यैकस्थपतिरेकाधिपतिरेकशिल्पी च । 'स्थपतिरधिपतौ तक्षिण बृहस्पतिसचिवयोः' इति वैजयन्तो । त्वं हेलयोद्धृतम् । वराहावतारे इति भावः । फणाभृतामोकस आश्रयस्य, सन्ननश्च । 'ओकः सन्नानि चाश्रये' इति विश्वः । एकं छादनमावरणं भूतलमुच्चकैरुन्नतेषु च अहीश्वरः शेष एव स्तम्भस्तस्य शिरःसु मूर्धसु, अग्रेषु च । फणासहस्रेष्विति भावः । निवेशयामासिथ निवेशितवानसि । विशतेर्ष्यन्ताल्लिटि थल् । 'कृच्चानुप्रयुज्यते लिटि' इत्यस्तेरनुप्रयोगः । अत्र श्लिष्टादिलट्प्रकयोर्हेतुमद्भावाच्छ्लिष्टं परम्परितरूपकम् ॥ ३४ ॥

अनन्यगुर्वास्तव केन केवलः पुराणमूर्तेर्महिमावगम्यते ।

मनुष्यजन्मापि सुरासुरान्गुणैर्भवान्भवच्छेदकरैः करोत्यधः ॥३५॥

( अ० ) अनन्यगुर्वाः तव पुराणमूर्तेः केवलः महिमा केन अवगम्यते । मनुष्यजन्मा अपि भवान् भवच्छेदकरैः गुणैः सुरासुरान् अधः करोति ॥३५॥

अनन्येति ॥ न विद्यतेऽन्यो गुरुर्ष्यस्यास्तस्या अनन्यगुर्वाः इत्यनोकारान्तःपाठः । समासात्प्राङ्शीषि 'नद्यतश्च' इति कप्प्रसङ्गः स्यात् । पश्चात्त्वनुपसर्जनाधिकारात् 'वोतो गुणवचनात्' इति प्राप्नोति । 'ङिति इस्वश्च' इति वा नदीमंज्ञात्वात् । 'आण्णद्याः' इत्याडागमः । केचित्तु समासान्तविधिरनित्य इति कपं वारयन्ति । तस्याः सर्वोत्तमायास्तव पुराणमूर्तेरमानुषस्वरूपस्य । केवलः कृत्स्नः । 'केवलः कृत्स्नः एकः स्यात्केवलश्चावाधारणे' इति विश्वः । महिमा केनावगम्यते । न केनापीत्यर्थः । कुतः । मनुष्याज्जन्म यस्य स मनुष्यजन्मा भवान् । "अवज्यो हि बहुव्रीहिव्यधिकरणो जन्माद्युत्तरपदः" इति वामनः । भवच्छेदकरैः संसारनिवर्तकगुणैर्ज्ञानादिभिः सुरासुरान् । सुरासुरविरोधस्य कार्योपाधिकत्वेनाशाश्वतिकत्वात् 'येषां च विरोधः शाश्वतिकः' इति न द्वन्द्वैकवद्भावः इत्याहुः । अधः करोति । 'शेषे प्रथमः' इति प्रथमपुरुषः । भवच्छब्दस्य युष्मदस्मदन्त्यत्वेन शेषत्वादिति । मानुष एव ते महिमा दुरवगाहः । अमानुषस्तु किमिति तात्पर्यार्थः । द्वितीयाथेऽसकृद्द्वयज्जनावृत्त्या छेकानुप्रासः ॥ ३५ ॥

लघूकरिष्यन्नातिभारभङ्गुराममुं किल त्वं त्रिदिवादवातरः ।

उदूढलोकत्रितयेन साम्प्रतं गुरुर्धरित्री क्रियतेतरां त्वया ॥३६॥

( अ० ) त्वम् अतिभारभङ्गुराम् अमूम लघूकरिष्यन् किल त्रिदिवात् अवातरः । साम्प्रतम् उदूढलोकत्रितयेन त्वया धरित्री गुरुः क्रियतेतराम् ॥३६॥

लघूकरिष्यन्निति ॥ त्वमतिभारेणोजेन स्वरूपेण भङ्गुरां स्वयं भज्यमानाम् । 'भजभासमिदो घुरच्' । 'भङ्गुरः कर्मकर्तरि' इति वामनः । अमूम । भुवमित्यर्थः । लघूकरिष्यन्निभारां करिष्यन् किल । 'कृभ्वस्ति-' इत्यादिनाभूततद्भावे च्विः । 'च्वौ च' इति दीर्घः । तृतीया द्यास्त्रिदिवः स्वर्गस्तस्मात् । 'घञर्थं कविधानम्' । वृत्तिविषये संख्याशब्दस्य पूरणार्थत्वं त्रिभागादिवन् । अवातरः अवतीर्णोऽसि । साम्प्रतं सम्प्रत्युदूढलोकत्रितयेन । कुक्ष्याविति शेषः । त्वया धरित्री गुरुः पूज्या, भारवती च क्रियते-तरामतिशयेन क्रियते । 'तिङश्च' इति तरप् । 'किमेत्तिङ्बप्यघात्-' इत्यादिना आमु-प्रत्ययः । लघुकर्ता गुरुकर्तेति विरोधाभासोऽलङ्कारः । 'आभासत्वे विरोधस्य विरोधा-भास उच्यते' इति लक्षणात् ॥ ३६ ॥

निजौजसोज्जासयितुं जगद्द्रुहामुपाजिहीथा न महीतलं यदि ।

समाहितैरप्यनिरूपितस्ततः पदं दृशः स्याः कथमीश मादृशाम् ॥३७॥

( अ० ) निजौजसा जगद्द्रुहां उज्जासयितुं महीतलं न उपाजिहीथाः यदि, ततः समाहितैः अपि अनिरूपितः त्वं हे ईश ! मादृशां दृशः पदं कथं स्याः ॥ ३७ ॥

निजौजसेति ॥ निजौजसा स्वतेजसा जगद्भ्यो द्रुह्यन्तीति जगद्द्रुहः कंसादयः । 'सत्सूद्विप-' इत्यादिना क्विप् । तेषां उज्जासयितुम् । तान्हिसितुमित्यर्थः । 'जासि-निप्रहण-' इत्यादिना कर्मणि शेषे षष्ठी । 'जसु हिंसायाम्' इति चुरादिः । महीतलं नोपाजिहीथाः यदि नावतरेश्चेत् । 'ओहाङ् गतौ' लङ्ङिथासि रूपम् । ततस्तर्हि समाहितः समाधिनिष्ठैरपि । सकर्मकादप्याशितादिवद्विवक्षिते कर्मणि कर्तरि क्तः । अथवा समाहितैः । समाहितचित्तैरित्यर्थः । विभक्तधनेषु 'विभक्ता भ्रातरः' इतिवदु-त्तरपदलोपो द्रष्टव्यः । गम्यमानार्थस्याप्रयोग एव लोप इति कैयटः । अनिरूपितोऽगृ-हीतस्त्वमीश, मादृशाम् । चर्मचक्षुषामिति भावः । विनयोक्तिरियम् । दृशो दृष्टेः पदं गोचरः कथं स्याः । न कथञ्चिदित्यर्थः । यस्मात्त्वत्साक्षात्कार एवागमनप्रयोजन-मिति भावः ॥ ३७ ॥

ननु कोऽयं नियमो यन्ममैवायं दुष्टनिग्रहाधिकार इत्याशङ्क्यानन्यसाध्यत्वमेवाह—

उपप्लुतं पातुमदो मदोद्धतैस्त्वमेव विश्वम्भर विश्वमीशिषे ।

ऋते रवेः क्षालयितुं क्षमेत कः क्षपातमस्काण्डमलीमसं नभः ३८

( अ० ) हे विश्वम्भर ! मदोद्धतैः उपप्लुतं अदः विश्वं पातुं त्वमेव ईशिषे । क्षपातमस्काण्डमलीमसं नभः क्षालयितुं रवेः ऋते कः क्षमेत ॥ ३८ ॥

उपप्लुतमिति ॥ विश्वं विभर्तीति विश्वम्भरस्तत्संबुद्धौ हे विश्वम्भर विश्वत्रातः ।

‘संज्ञायां भृत्वृजि-’ इत्यादिना खञ्प्रत्यये सुमागमः । सदोद्धतः कंसादिभिरुपप्लुतं पीडितं अदो विश्वं पातुं त्वमेव ईशिषे शक्तेऽसि । विश्वम्भरत्वादिति भावः । ‘ईश ऐश्वर्यं’ लिटि थास रूपम् । अत्र वैधर्म्येण दृष्टान्तमाह—क्षपायास्तमस्काण्डैस्तमो-वर्गैः । ‘काण्डोऽस्त्री दण्डत्राणार्धवर्गावसरवारिषु’ इत्यमरः । ‘कस्कादिषु च’ इति वि-सर्जनीयस्य सत्वम् । मलीमसं मलिनम् । ‘मलीमसं तु मलिनं कच्चरं मलदूषितम्’ इत्यमरः । ‘ज्योत्स्नातमिन्ना-’ इत्यादिना मत्वर्थीयो निपातः । नभः क्षालयितुं रवेः ऋते रविं विना । ‘अन्यारादितरर्ते-’ इति पञ्चमी । कः क्षमेत शक्नुयात् । न कोऽपीत्यर्थः । अत्र वाक्यद्वये समानधर्मस्यैकल्येशिषे क्षमेतेति शब्दद्वयेन वस्तुभावेन निर्देशात्तत्रापि व्यतिरेकमुखत्वाद्द्वैधर्म्येण प्रतिवस्तूपमालङ्कारः । तदुक्तम्—सर्वस्य वाक्यार्थगतत्वेन सामान्यस्य वाक्यद्वये पृथङ्निदर्शे प्रतिवस्तूपमा ॥ ३८ ॥

करोति कंसादिमहीभृतां वधाज्जनो मृगाणामिव यत्तव स्तवम् ।  
हरे हिरण्याक्षपुरःसरासुरद्विषः प्रत्युत सा तिरस्क्रिया ॥३९॥

( अ० ) जनः मृगाणामिव कंसादिमहीभृतां वधात् तव स्तवं करोति यत् हे हरे ? सा हिरण्याक्षपुरःसरासुरद्विषद्विषः तव प्रत्युत तिरस्क्रिया ॥ ३९ ॥

करोतीति ॥ किञ्च जनो मृगाणामिव कंसादिमहीभृतां वधाद्धेतोः स्तवं स्तोत्रम् । ‘स्तवः स्तोत्रं स्तुतिर्नुतिः’ इत्यमरः । करोतीति यत् । हे हरे हे कृष्ण ? हे सिंहेति च गम्यते । सा स्तुतिक्रिया हिरण्याक्षपुरःसराः हिरण्याक्षप्रभृतयो येऽसुरास्त एव द्विषा-स्तेषां द्विषः । हन्तुरित्यर्थः । तस्य तव प्रत्युत वैपरीत्येन । ‘प्रत्युतेत्युक्तवैपरीत्ये’ इति गणव्याख्यानात् । तिरस्क्रियावमानः । यदिति सामान्ये नपुंसकम् । सेति विधेय-लिङ्गम् । गजघातिनः सिंहस्य मृगवधवर्णनमिव महासुरहन्तुस्तव कंसादिभ्रुद्वृषव-धवर्णनं तिरस्कार एवेत्यर्थः । अत्रासुरद्विषानामिति हरिवद्धरिरिति विलक्ष्णरम्परित-रूपकं मृगाणामिवेत्युपमयाङ्गाङ्गिभावेन सङ्कीर्यते ॥ ३९ ॥

एवं स्तुत्या देवमभिमुखीकृत्यागमनप्रयोजनं वक्तुमुपोद्धातयति—

प्रवृत्त एव स्वयमुज्झितश्रमः क्रमेण पेष्टुं भुवनद्विषामसि ।  
तथापि वाचालतया युनक्ति मां मिथस्त्वदाभाषणलोलुपं मनः ॥४०॥

( अ० ) उज्झितश्रमः ( सन् ) क्रमेण भुवनद्विषां पेष्टुं स्वयम् एव प्रवृत्तः असि, तथापि मिथः त्वदाभाषणलोलुपं मनः मां वाचालतया युनक्ति ॥ ४० ॥

प्रवृत्त इति ॥ त्वमुज्झितश्रमस्त्यक्तश्रमः सन् क्रमेण भुवनानि द्विषन्तीति भुव-द्विषो दुष्टास्तेषां पेष्टुम् । तान्हिसितुमित्यर्थः । ‘जासिनिप्रहण-’ इत्यादिना कर्मणि शेषे पठ्ठी । स्वयमपरप्रेरित एव प्रवृत्तोऽसि । एवं तर्हि पिष्टपेपणं किमिति चेत्त-त्राह—तथापि स्वतः प्रवृत्तेऽपि मिथो रहसि त्वदाभाषणे त्वया सह संलापे लोलुपं



लुब्धम् । 'लुब्धोऽभिलाषुकस्तृष्णाक्समौ लोलुपलोलुभौ' इत्यमरः । मनो मां वाचालतया सह युनक्ति । वाचालं करोतीत्यर्थः । वाचो बह्व्योऽस्य सन्तीति वाचालः । 'आलजाटचौ बहुभाषिणि' इत्यालच् । 'स्याजल्पाकस्तु वाचालो वाचाटो बहुगर्हवाक्' इत्यमरः ॥ ४० ॥

अथ स्ववाक्यश्रवणं सहेतुकं प्रार्थयते—

तदिन्द्रसंदिष्टमुपेन्द्र यद्वचः क्षणं मया विश्वजनीनमुच्यते ।

समस्तकार्येषु गतेन धुर्यतामहिद्विषस्तद्भवता निशम्यताम् ॥ ४१ ॥

( अ० ) हे उपेन्द्र ? इन्द्रसन्दिष्टं विश्वजनीनम् यद् वचः क्षणं मया उच्यते तद् अहिद्विषः समस्तकार्येषु धुर्यतां गतेन भवता निशम्यताम् ॥ ४१ ॥

तदिति ॥ तरुस्मादिन्द्रमुपगतः उपेन्द्र इन्द्रावरजः । अत एवेन्द्रसन्दिष्टम् । श्रोतव्यमिति भावः । किञ्च विश्वस्मै जनाय हितं विश्वजनीनम् । 'आत्मन्विश्वजनभोगोत्तरपदात्खः' । यद्वचः क्षणं नतु चिरं मयोच्यते, तद्वचोऽहिद्विषो वृत्रघ्नः । 'सर्षे वृत्रासुरेऽप्यहिः' इति वैजयन्ती । समस्तकार्येषु धुर्यतां धुरन्धरत्वं गतेन । अतोऽपि भवता निशम्यताम् । प्रार्थनायां लोट् । धुरं वहतीति धुर्यः । 'धुरो यड्ढकौ' इति यत्प्रत्ययः । स्फुटमत्र पदार्थहेतुकं काव्यलिङ्गमलङ्कारः ॥ ४१ ॥

अथ शिशुपालो हन्तव्य इति वक्तुं तस्यावश्यवध्यत्वेऽनन्यवध्यत्वज्ञापनौपयिकतया औद्धत्यप्रकटनार्थं जन्मान्तरवृत्तान्तं तावदुद्धाटयति—

अभूदभूमिः प्रतिपक्षजन्मानां भियां तनूजस्तपनद्युतिर्दितेः ।

यमिन्द्रशब्दार्थनिपूदनं हरोर्हिरण्यपूर्वं कशिपुं प्रचक्षते ॥ ४२ ॥

( अ० ) प्रतिपक्षजन्मानां भियां अभूमिः तपनद्युतिः दितेः तनूजः अभूत् । हरेः इन्द्रशब्दार्थनिपूदनं यं हिरण्यपूर्वं कशिपुं प्रचक्षते ॥ ४२ ॥

अभूदिति ॥ प्रतिपक्षाच्छत्रोः जन्म यासां तासां भियामभूमिरविषयः । निर्भीक इत्यर्थः । तपनद्युतिः सूर्यतापो दितेस्तनूजो देत्योऽभूत् । कोसावत आह—हरेरिन्द्रस्य इन्द्रशब्दार्थनिपूदनं इन्द्रतीति इन्द्रः । 'इदि परमैश्वर्ये' । 'ऋज्रेन्द्र-' इत्यादिना रन्प्रत्ययान्त औणादिकनिपातः । तस्य इन्द्र इति शब्दस्येन्द्र इति संज्ञापदस्य योऽर्थः परमैश्वर्यलक्षणस्तस्य निपूदनं निवतर्कम् । कर्तरिल्युट् । हरेरैश्वर्यनिहन्तारमित्यर्थः । यं दैत्यं हिरण्यशब्दपूर्वं कशिपुशब्दं प्रचक्षते । हिरण्यकशिपुमाहुरित्यर्थः । अत्र हिरण्यशब्दपूर्वकत्वं कशिपुशब्दस्यैव नतु संज्ञिनस्तदर्थस्येति शब्दपरस्य कशिपुशब्दस्यार्थगतत्वेनाप्रयोज्यस्य प्रयोगाद्वाच्यवचनाख्यार्थदोषमाहुः । 'यदेवावाच्यवचनमवाच्यवचनं हि तत्' इति समाधानम् । एवंविधविषये शब्दपरेणार्थलक्षणेति कथञ्चित्संपाद्यमित्युक्तमस्माभिर्देवपूर्वं गिरिं ते इति । 'धनुरूपपदमस्मै वेदमभ्यादिदेश' इत्ये-

तद्वाख्यानावसरे सञ्जीविन्यां घण्टापथे चाविशेषश्चात्र-यं दैत्यमुद्दिश्य हिरण्यपूर्वं  
कशिपुं प्रचक्षते संज्ञात्वेन प्रयुङ्क्ते ॥ ४२ ॥

समत्सरेणासुर इत्युपेयुषा चिराय नान्नः प्रथमाभिधेयताम् ।

भयस्य पूर्वावतरस्तरस्विना मनस्सु येन द्युसदां न्यधीयत ॥४३॥

( अ० ) समत्सरेण असुरः इति नान्नः चिराय प्रथमाभिधेयताम् उपेयुषा तर-  
स्विना येन द्युसदां मनःसु भयस्य पूर्वावतारः न्यधीयत ॥ ४३ ॥

समत्सरेणेति ॥ समत्सरेणान्यशुभद्वेषसहितेन । 'मत्सरोऽन्यशुभद्वेषे-' इत्यमरः ।  
अस्यतीत्यसुरः । असेरुर्न । असुर इति नान्नः चिराय चिरकालेन 'चिराय चिररात्राय  
चिरस्याद्याश्चिरार्थकाः' इत्यमरः । प्रथमाभिधेयतामुपेयुषा अन्वर्थतया मुख्यार्थतां  
गतेन तरस्विना बलवता । 'तरसी बलरंहसी' इति विश्वः । येन हिरण्यकशिपुना  
दिवि सीदन्तीति द्युसदां देवानां मनस्सु भयस्य पूर्वावतार प्रथमप्रवेशः । 'ऋदोरप्' ऽ  
न्यधीयत निहितः । धाजः कर्मणि लङ् । अस्मादेव देवानां प्रथमं भयस्योत्पत्तिर-  
भूदित्यर्थः ॥ ४३ ॥

दिशामधीशांश्चतुरो यतः सुरानपास्य तं रागहृताः सिषेविरे ।

अवापुरारभ्य ततश्चला इति प्रवादमुच्चैरयशस्करं श्रियः ॥४४॥

(अ०) श्रियः दिशाम् अधीशान् चतुरः सुरान् अपास्य तं रागहृताः यतः सिषे-  
विरे, ततः आरभ्य अयशस्क चलाः इति उच्चैः प्रवादम् अवापुः ॥ ४४ ॥

दिशामिति ॥ श्रियः सम्पदो यतः । यदेत्यर्थः । दिशामधीशान्दिक्पतीनपि चतुरः  
सुरानिन्द्रवरुणयमकुबेरानपानस्य त्यक्त्वा तं हिरण्यकशिपुं रागहृताः रागकृष्टाः सत्यः ।  
नतु बलादिति भावः । सिषेविरे । यतो वीरप्रियाः श्रिय इति भावः । तत आरभ्य  
तदाप्रभृति अयशः करोतीत्ययशस्करम् । दुष्कीर्तिहेतुमित्यर्थः । 'कृजो हेतुताच्छी-  
ल्यानुलोम्येषु' इति टप्रत्ययः । 'अतः कृकमि-' इत्यादिना विसर्जनीयस्य सत्वम् ।  
उच्चैः प्रचुरं चला अस्थिरा इति प्रवादं जनापवादमवापुः । दिगीशानामपि सर्वस्व-  
हारित्वात्तदौद्धत्यस्य प्राकट्यमिति भावः ॥ ४४ ॥

पुराणि दुर्गाणि निशातमायुधं बलानि शूराणि घनाश्च कञ्चुकाः ।

स्वरूपशोभैकफलानि नाकिनां गणैर्यमाशङ्क्य तदादि चक्रिरे ॥४५॥

( अ० ) नाकिनां गणैः यम् आशङ्क्य तदादि स्वरूपशोभैकफलानि पुराणि दुर्गा-  
णि चक्रिरे आयुधं निशातं बलानि शूराणि चक्रिरे कञ्चुकाः घनाः ॥ ४५ ॥

पुराणीति । किञ्च । नाकिनां सुराणां गणैः यं हिरण्यकशिपुमाशङ्क्य बाधकत्वे-  
नोत्प्रेक्ष्य स कालः आदिर्यस्मिस्तदादि तत्तदाप्रभृति स्वरूपशोभैकफलं मुख्यं प्रयो-

जनं येषां तेषां सुरादीनां तानि तथोक्तानि । प्रागीदृगसाध्यशत्रोरभावादिति भावः । 'नपुंसकमनपुंसकेन-' इत्यादीनां नपुंसकशेषः । पुराणि दुर्गाणि प्राकारपरिखादिना अगम्यानि चक्रिरे । 'सुदुरोरधिकरणे' इति गमेर्ङः । आयुधं । निशातं निशितं चक्रे इति विभक्तिविपरिणामेनान्वयः । 'शो तनूकरणे' इति धातोः क्तः । 'शाच्छोरन्यतरस्याम्' इतीत्वविकल्पात्पक्षे आत्वम् । बलानि सैन्यानि शूराणि शौ वन्ति चक्रिरे सम्पादितानि । कञ्चुका वारबाणाः लोहवर्माणीत्यर्थः । 'कञ्चुको वारबाणोऽस्त्री' इत्यमरः । घना दुर्भेदाश्चक्रिरे । इत्थं नित्यमनद्धा जाप्रति स्मेत्यर्थः ॥ ४५ ॥

स सञ्चरिष्णुर्भुवनान्तरेषु यां यदृच्छयाशिश्रियदाश्रयः श्रियः ।

अकारि तस्यै मुकुटोपलस्वलत्करैस्त्रिसन्ध्यं त्रिदशैर्दिशे नमः ॥ ४६ ॥

( अ० ) भुवनान्तरेषु सञ्चरिष्णुः श्रियः आश्रयः सः यदृच्छया यां दिशम् अशिश्रियत् । मुकुटोपलस्वलत्करैः त्रिदशैः त्रिसन्ध्यम् तस्यै दिशे नमः अकारि ॥ ४६ ॥

स इति ॥ अन्येषु भवनेषु भुवनान्तरेषु । 'सुप्सुधा' इति समासः । सञ्चरिष्णुः सञ्चरणशीलः । 'अलङ्कृन्-' इत्यादिना चेरिष्णुत् । श्रियो लक्ष्म्या आश्रयः स हिरण्यकशिपुः । यदृच्छया स्वैरवृत्त्या । 'यदृच्छा स्वैरवृत्तिः' इत्यमरः । यां दिशमशिश्रियदगमत् । श्रयतेर्लुङ् 'णिश्रि-' इत्यादीनां चङि द्विर्भावः इयङ्देशः । मुकुटोपलेषु मौलिरत्नेषु स्वलन्तः करा येषां तैः । शिरसि बद्धाञ्जलिभिरित्यर्थः । 'उपलः प्रस्तरे रत्ने' इति विश्वः । तिष्ठो दशा बाल्यकौमारयौवनानि जन्मप्रतापवृद्धयो वा येषां तेष्विदशैर्देवैः । यद्वा त्रिदश परिमाणमेवामिति 'बहुव्रीहौ संख्येये डजबहुगगात्' इति समासान्तः । तिष्ठः सन्ध्याः समाहृतास्त्रिसन्ध्यम् । 'तद्धितार्थोत्तरपद-' इत्यादिना समाहारे द्विगुः । 'द्विगुरेकवचनम्' वा टाबन्त इति पक्षे नपुंसकत्वम् । अत्यन्तसंयोगे द्वितीया । तस्यै दिशे करैर्हस्तैः । 'नमः स्वस्ति-' इत्यादिना चतुर्थी । नमः नमस्कारोऽकारि कृतम् । कृष्णः कर्मणि लुङ् । 'चिण्भावकर्मणोः' इति चिण् । सन्ध्यावन्दनेऽपि पि दिङ्नियमं परित्यज्य तदागमनभयात्तस्यै दिशे नमस्कारः कृत इति भावः ॥ ४६ ॥

अथ सोऽपि त्वयैव हत इत्याह—

सटाच्छटाभिन्नघनेन विभ्रता नृसिंह सैहीमतनुं तनुं त्वया ।

स मुग्धकान्तास्तनसङ्गभङ्गुरैरुरोविदारं प्रतिचस्करे नखैः ॥ ४७ ॥

( अ० ) हे नृसिंह ? सैहीं तनुं अतनुं विभ्रता सटाच्छटाभिन्नघनेन त्वया सः मुग्धकान्तास्तनसङ्गभङ्गुरैः नखैः उरोविदारं प्रतिचस्करे ॥ ४७ ॥

सटाच्छटेति ॥ हे नृसिंह ? नरः सिंह इवेत्युपमितसमासः । ना चासौ सिंह इवेति प्रस्तावात् । सिंहस्येमां सैही तनुं कायं विभ्रता । नृसिंहावतारभाजेत्यर्थः । किम्भूतां । अतनुं विस्तोर्गाम् । अतएव सटाच्छटाभिः केशरसमूहैः मिन्ना घना मेवा येन । अभ्र-

कषविग्रहंवादिति भावः । 'सटा जटाकेशरयोः' इति 'तनुः काये कृशेऽल्पे च' इति विश्वः । त्वया स दैत्यः मुग्धौ नवौ । 'मुग्धः सौम्ये । नवे मूढे' इति वैजयन्तो । यौ कान्तास्तनौ तयोः सङ्गेनापि भङ्गुरैः कुटिलैर्नखैरुविदारमुरो विदार्य । 'परिक्रिश्यमाने च' इति णमुलप्रत्ययः प्रतिचस्करेद्वतः । किरतेःकर्मणि लिट् 'ऋच्छन्त्यताम्' इति गुणः । 'हिंसायां प्रतेश्व' इति सुडागमः । वज्रकठिनोऽपि नखैर्विदारित इति वाङ्मनसयोरगोचरमहिम्नस्ते किमसाध्यमिति भावः ॥ ४७ ॥

अथास्य जन्मान्तरचेष्टितान्याचष्टे—

विनोदमिच्छन्नथ दर्पजन्मनो रणेन कण्ड्वास्त्रिदशैः समं पुनः ।

स रावणो नाम निकामभीषणं बभूव रक्षः क्षतरक्षणं दिवः ॥४८॥

( अ० ) अथ सः पुनः त्रिदशैः समं रणेन दर्पजन्मनः कण्ड्वाः विनोदम् इच्छन् दिवः क्षतरक्षणं निकामभीषणं रावणो नाम रक्षः बभूव ॥ ४८ ॥

विनोदमिति ॥ अथ स हिरण्यकशिपुः पुनर्भूयोऽपि त्रिदशैः समं सह । 'साकं सार्धं समं सह' इत्यमरः । रणेन दर्पादन्तःसाराज्जन्म यस्यास्तस्याः कण्ड्वाः भुजकण्डूतेर्विनोदमपनोदमिच्छन् । प्राग्भवनखक्षतैस्तदपनोदाभावादित्यर्थः । दिवःस्वर्गस्य क्षतं नष्टं रक्षणं रक्षा येन तत् । क्षतद्युरक्षणमित्यर्थः । सापेक्षत्वेऽपि गमकत्वात्समासः । अनेन देवसर्वस्वापहारित्वमुक्तम् । भीषयत इति भीषणा । नन्वादित्वाल्ल्युः । 'भियो हेतुभये पुक्' । इति पुक् । निकामं भीषणः । 'सुप्सुगा'इति समासः । रावणो नाम रावण इति प्रसिद्धं रक्षो बभूव । राक्षसयोनी जात इत्यर्थः । विश्रवसोऽपत्यं पुमान् रावण इति विग्रहः । 'तस्यापत्यम्' इत्यणि कृते 'विश्रवसो विश्रवणरवणौ' इति प्रकृते रवणादेशः । पौराणिकास्तु रावयतीति व्युत्पादयन्ति । तदुक्तमुत्तरकाण्डे—'यस्माल्लोकत्रयं चैतद्रावितं भयमागतम् । तस्मात्त्वं रावणो नाम नाम्ना वीरो भविष्यसि' ॥ इति । रौतेर्ण्यन्तात्कर्तरि ल्युट् । रावणरक्षसोर्नियतलिङ्गत्वाद्धि-शोष्यभावेऽपि स्वलिङ्गता ॥ ४८ ॥

अथास्यौद्धत्यमष्टादशश्लोक्याचष्टे—

प्रभुर्बुभूषुर्भुवनत्रयस्य यः शिरोऽतिरागादशमं चिकर्तिषुः ।

अतर्कयद्विघ्नमिवेष्टसाहसः प्रसादमिच्छासदृशं पिनाकिनः ॥४९॥

( अ० ) यः भुवनत्रयस्य प्रभुः बुभूषुः अतिरागात् दशमं शिरः चिकर्तिषुः इष्टसाहसः इच्छासदृशं पिनाकिनः प्रसादं विघ्नम् इव अतर्कयत् ॥ ४९ ॥

प्रभुरिति ॥ यो रावणः भुवनत्रयस्य प्रभुः स्वामी बुभूषुर्भवितुमिच्छुः । भुवः सन्नन्तादुप्रत्ययः । अतिरागादुरसाहात्, नतु फलविलम्बननिवेदादिति भावः । दशमं शिरः चिकर्तिषुः कर्तितुं छेत्तुमिच्छुः । 'कृती छेदने' इति धातोः सन्नन्तादुप्रत्ययः ।

इष्टसाहसः प्रियसाहसः अतएवेच्छासदृशमिच्छानुरूपं पिनाकिनः प्रसादं वरं विघ्नमिति वातर्क्यदुत्प्रेक्षितवानिति परमसाहसिकत्वोक्तिः । इत आरभ्य श्लोकपटकेऽपि यच्छब्दस्य स रावणो नाम रक्षो बभूवेति पूर्वोणान्वयः । रङ्गराजस्तु 'न चक्रमस्याक्रमताधिकन्धरम्' इति उपरिष्ठादन्वय इत्याह । तदसत् । 'गुणानां च परार्थत्वात्' इति न्यायादारूप्यादिवत्प्रत्येकं प्रधानान्वयिनां मिथः सम्बन्धायोगादित्यलं शाखाचङ्क्रमणेन । पुरा किल रावणः काम्ये कर्मणि पशुपतिप्रीणनाय नव शिरांस्यग्रौ हुत्वा दशमारम्भे सन्तुष्टात्तस्मात्त्रैलोक्याधिपत्यं वने इति पौराणिकी कथात्रानुसन्धेया ॥४९॥  
अथ कैलासोत्क्षेपणवृत्तान्तमाह—

समुत्क्षिपन्त्यः पृथिवीभृतां वरं वरप्रदानस्य चकार शूलिनः ।

त्रसत्तुषाराद्रिसुतामसंभ्रमस्वयंग्रहा श्लेषसुखेन निष्क्रयम् ॥५०॥

( अ० ) यः पृथिवीभृतां वरं समुत्क्षिपन् शूलिनः वरप्रदानस्य त्रसत्तुषाराद्रिसुताससंभ्रमस्वयंग्रहाश्लेषसुखेन निष्क्रयं चकार ॥ ५० ॥

समुत्क्षिपन्निति ॥ यो रावणः पृथिवीभृतां पर्वतानां वरं श्रेष्ठं कैलासं समुत्क्षिपन् । दर्पादिति शेषः । शूलिनो वरप्रदानस्य पूर्वोक्तस्य । त्रसन्त्याः शैलचलनेन विभ्यत्यास्तुषाराद्रिसुतायाः पार्वत्याः ससंभ्रमो यः स्वयंग्रहः प्रियप्रार्थनां विना कण्ठग्रहणम् । 'सुप्सुपा-' इति समासः । तेन आश्लेषः सम्मेलनं तेन यत्सुखं तेन । त्रैलोक्याधिपत्यसुखादुत्कृष्टेनेति भावः । निष्क्रयं प्रत्युपकारनिर्गतिं चकार । 'निष्क्रयो बुद्धियोगे स्यात्सामर्थ्यं निर्गतावपि' इति वैजयन्ती । यद्वा निष्क्रयं चकार क्रमेण व्यवहारेण याञ्जादोषदैन्यं ममाजत्यर्थः । अत्र सुखवरदानयोर्विनिमयात्परिवृत्तिरलङ्कारः ॥ ५० ॥

पुरीमवस्कन्द लुनीहि नन्दनं मुषाण रत्नानि हरामराङ्गनाः ।

विगृह्य चक्रे नमुचिद्विषा बली य इत्थमस्वास्थ्यमहर्दिवं दिवः ॥५१॥

( अ० ) बली यः नमुचिद्विषा विगृह्य पुरीम् अवस्कन्द, नन्दनं लुनीहि, रत्नानि मुषाण, अमराङ्गनाः हर, इत्थम् अहर्दिवं दिवः अस्वास्थ्यं चक्रे ॥ ५१ ॥

पुरीमिति ॥ यो बली बलवान् रावणो नमुचिद्विषा इन्द्रेण विगृह्य विरुध्य पुरीममरावतीमवस्कन्दावसुरोद्य । नन्दनमिन्द्रवनम् । 'नन्दनं वनम्' इत्यमरः । लुनीहि चिच्छेद । 'ई हल्यघोः' इतीकारः । रत्नानि श्रेष्ठवस्तूनि मणोन्वा । 'रत्नं श्रेष्ठे मणावपि' इति विश्वः । मुषाण मुषोप । 'मुष स्तेये' । 'हलः इनः शानजज्ञौ' इति इनः शानजादेशः । अमराङ्गनाः हर जहार । सर्वत्र पौनःपुन्येनेत्यर्थः । इत्थमनेन प्रकारेण अहनि च दिवा चाहर्दिवम् । अहन्ग्रहनीत्यर्थः । 'अचतुर-' इत्यादिना ससम्पर्यवृत्तौ द्वन्द्वे समासान्तो निपातः । दिवः स्वर्गस्यास्वास्थ्यमुपद्रवं चक्रे । अत्रावस्कन्दे-

त्यादौ 'क्रियासमभिहारे लोट् लोटो हिस्वौ वा च तध्वमोः' इत्यनुवृत्तौ 'समुच्चयेऽ-  
न्यतरस्याम्' इति विकल्पेन कालसामान्ये लोट् । तस्य यथोपग्रहं सर्वतिङादेशो  
हिस्वौ च । प्रकरणादिना त्वर्थविशेषावसानम् । 'अतो हेः' इति यथायोग्यं हिलुक् ।  
पौनः पुन्यं भृशार्थो वा क्रियासमभिहारः । अवस्कन्दनादिक्रियाविशेषाणां समुच्चयः  
क्रियासमभिहारः । तत्सामान्यस्य करोतेः 'समुच्चये सामान्यवचनस्य' इत्यनुप्रयोगः  
चक्रे इति । अत्र तिङ्बैचित्र्यात्सौशब्दाख्यो गुणः । 'सुपां तिङां परावृत्तिः सौश-  
ब्दम्' इति लक्षणात् । समुच्चयश्चालङ्कारः ॥ ५१ ॥

सलीलयातानि न भर्तुरभ्रमोर्न चित्रमुच्चैः श्रवसः पदक्रमम् ।

अनुद्रुतः संयति येन केवलं बलस्य शत्रुः प्रशशंस शीघ्रताम् ॥५२॥

( अ० ) संयति येन अनुद्रुतः बलस्य शत्रुः अभ्रमोः भर्तुः सलीलयातानि न प्रश-  
शंस । उच्चैश्रवसः चित्रं पदक्रमं न । केवलं शीघ्रतामेव ॥ ५२ ॥

सलीलेति ॥ संयति युद्धे । 'समुदायः स्त्रियां संयत्समित्प्राजिसमित्युधः' इत्यमरः ।  
येन रावणेन अनुद्रुतोऽनुधावितः बलस्य शत्रुरिन्द्रः अभ्रमोर्भर्तुरैरावतस्य सलीलया-  
तानि सभङ्गीकगमनानि न प्रशशंस । तथा उच्चैः श्रवसः स्वाश्वस्य चित्रं नानाविधं  
पदक्रमं पादविक्षेपम् । अर्धपुलायितादिगतिविशेषमित्यर्थः । न प्रशशंस । किन्तु  
केवलं शीघ्रतां शीघ्रगामित्वमेव प्रशशंस । अन्यथा शीघ्रं मामास्कन्द्य गृहीष्यतीति  
भयादिति भावः ॥ ५२ ॥

अशक्नुवन् सोढुमधीरलोचनः सहस्ररश्मेरिव यस्य दर्शनम् ।

प्रविश्य हेमाद्रिगुहागृहान्तरं निनाय विभ्यद्विवसानि कौशिकः ५३

( अ० ) अधीरलोचनः कौशिकः सहस्ररश्मेः इव यस्य दर्शनं सोढुम् अशक्नुवन् ।  
हेमाद्रिगुहागृहान्तरं प्रविश्य विभ्यत् दिवसानि निनाय ॥ ५३ ॥

अशक्नुवन्निति ॥ अधीरलोचनोऽस्थिरदृष्टिः कौशिको महेन्द्रः, उलूकश्च । 'महे-  
न्द्रगुरुलूकक्यालप्राहिषु कौशिकः' इत्यमरः । सहस्ररश्मेः सूर्यस्येव यस्य रावणस्य  
विक्रमकर्मणो दर्शनं सोढुमशक्नुवन् । हेमाद्रेर्गृहैव गृहं तस्यान्तरं प्रविश्य विभ्यत्त-  
त्रापि वेपमान एव । विभेतेः शतरि 'नाभ्यस्ताच्छतुः' इति नुमभावः । दिवसानि  
वासराणि निनाय । 'वा तु क्लीबे दिवसवासरौ' इत्यमरः । यथा पेचकः सूर्योदये भीतः  
सन्तिष्ठति तथा सोऽपीति भावः । कौशिक इत्यभिधायाः प्रस्तूतैकगोचरत्वेनोभयश्ले-  
षेऽपि विशेष्यश्लेषासम्भवात्लूकविषयशब्दशक्तिमूलो ध्वनिः । सहस्ररश्मेरिवेत्युपमा-  
ननिर्वाहकत्वाद्वाच्यसिद्धयङ्गम् ॥ ५३ ॥

बृहच्छिलानिष्ठुरकण्ठघट्टनाद्विकीर्णलोलाग्रिकणं सुराद्विषः ।

जगत्प्रभोरप्रसहिष्णु वैष्णवं न चक्रमस्याक्रमताधिकन्धरम् ॥५४॥

( अ० ) बृहच्छिलानिष्ठुरकण्ठघट्टनात् विकीर्णलोलाग्निक्षणम् अप्रसहिष्णु वैष्णवं चक्रं जगत्प्रभोः अस्य सुरद्विषः अधिकन्धरं न अक्रमत् ॥ ५४ ॥

बृहच्छिलेति ॥ बृहति शिलेव निष्ठुरे कण्ठे घट्टनादभिधाताद्विकीर्णां विक्षिप्ताः लोलाश्चाग्निक्षणाः स्फुलिङ्गा यस्य तत् । अत एवाप्रसहिष्णु अनभिभावकम् । प्रसहनमभिभव इति वृत्तिकारः । 'अलं कृञ्-'इत्यादिना इष्णुच् । वैष्णवं चक्रं सुदर्शनं जगत्प्रभोः सकललोकैकस्वामिनः । अस्य सुरद्विषो रावणस्य कन्धरायामधि अधिकन्धरमधिग्रीवम् । विभक्त्यर्थेऽव्ययीभावः । 'अव्ययीभावश्च' इति नपुंसकत्वात् 'ह्रस्वो नपुंसके प्रातिपदिकस्य' इति ह्रस्वत्वम् । 'कण्ठो गलोऽथ प्रीवायां शिरोधिः कन्धरेत्यपि' इत्यमरः नाक्रमताप्रतिहतं न क्रमते स्म न प्रवर्तते स्म । किन्तु प्रतिहतमेवेत्यर्थः । 'वृत्तिसर्गतायेनेपु क्रमः' इति वृत्तावात्मनेपदम् । वृत्तिरप्रतिबन्धः ॥ ५४ ॥

विभिन्नशङ्खः कलुषीभवन्मुहुर्मदेन दन्तीव मनुष्यधर्मणः ।

निरस्तगाम्भीर्यमपास्तपुष्पकं प्रकम्पयामास न मानसं न सः ॥ ५५ ॥

( अ० ) सः मदेन दन्ती इव विभिन्नशङ्खः कलुषीभवत् निरस्तगाम्भीर्यम् अपास्तपुष्पकं मनुष्यधर्मणः मानसं मुहुः न प्रकम्पयामास इति न ॥ ५५ ॥

विभिन्नेति ॥ स रावणो मदेन दपेण, इभदानेन च । 'मदो दपेभदानयोः' इति विश्वः । दन्तीव गज इव विभिन्नो विघट्टितः शङ्खो निधिभेदः, कम्बुश्च येन सः सन् 'शङ्खो निध्यन्तरे कम्बुललाटास्थिनखेषु च' इति विश्वः । अकलुषं कलुषं क्षुब्धमाविलं च भवत्कलुषीभवत् । निरस्तं गाम्भीर्यमविकारित्वं अगाधत्वं च यस्य तत् । अपास्तानि पुष्पाणि, पुष्पकं विमानं च यस्मात्तत् । पुष्पपक्षे वैभाषिकः कम्प्रत्ययः । मनुष्यस्येव धर्मः इमंश्रुलत्वादिर्यस्येति स्वामी । तस्य मनुष्यधर्मणः । 'धर्मादिनिच् केवलात्' इत्यनिच् । मानसं चित्तं, तदीयं सरश्च । 'मानसं सरसि स्वान्ते' इति विश्वः । मुहुर्न कम्पयामास न क्षोभयामासेति न । किन्तु कम्पयामासैवेत्यर्थः । कुबेरस्य महामहिमतया सम्भाविताप्रकम्पित्वनिवारणाय नञ्द्वयम् । 'सम्भाव्यनिषेधनिवर्तने नञ्द्वयम्' इति वामनः । अत्र दन्तिरावणयोः प्रकृताप्रकृतयोः श्लेषः ॥ ५५ ॥

रणेषु तस्य प्रहिताः प्रचेतसा सरोषहुङ्कारपराङ्मुखाकृताः ।

प्रहर्तुरेवोरगराजरज्जवो जवेन कण्ठं सभयाः प्रपेदिरे ॥ ५६ ॥

( अ० ) रणेषु प्रचेतसा प्रहिताः उरगराजरज्जवः तस्य सरोषहुङ्कारपराङ्मुखीकृताः सभयाः जवेन प्रहर्तुः एव कण्ठं प्रपेदिरे ॥ ५६ ॥

रणेष्विति ॥ किञ्च रणेषु प्रचेतसा वरुणेन प्रहिताः प्रयुक्ता उरगराजा महासर्पास्ते रज्जव इव उरगराजरज्जवः । नागपाशा इत्यर्थः । तस्य रावणस्य सरोषहुङ्कारेण पराङ्मुखीकृता व्यावर्तिताः । अतएव सभयाः सत्यः जवेन वेगेन प्रहर्तुः प्रयोक्तुः

प्रचेतस एव कण्ठं प्रपेदिरे प्राप्ताः । अत्र परहिंसोप्रयुक्तस्यायुधस्य वै परीत्येन स्वकण्ठ-  
ग्रहणादनर्थोत्पत्तिरूपो विषमालङ्कारः । 'विरुद्धकार्यस्योत्पत्तिर्यत्रानर्थस्य वा भवेत्'  
इति लक्षणात् ॥ ५६ ॥

परेतभर्तुर्महिषोऽमुना धनुर्विधातुमुत्खातविषाणमण्डलः ।

हृतेऽपि भारे महत्स्रपाभरादुवाह दुःखेन भृशानतं शिरः ॥५७॥

( अ० ) अमुना धनुः विधातुम् उत्खातविषाणमण्डलः परेतभर्तुः महिषः भारे  
हृतेऽपि महतः त्रपाभरात् भृशानतं शिरः दुःखेन उवाह ॥ ५७ ॥

परेतभर्तुरिति ॥ अमुना रावणेन । धनुः शार्ङ्गं विधातुं निमांतुमुत्खातमुत्पाटितं  
विषाणयोः शृङ्गयोर्मण्डलं बलयं यस्य स परेतभर्तुर्यमस्य महिषः । बाहनभूत इति  
भावः । भारे विषाणरूपे । भृशो घञ् । हृतेऽपि महत्स्रपैव भरस्तस्मात् । ततोऽपि  
दुर्भरादिति भावः । भृघातोः क्रैयादिकात् 'ऋदोरप्' इत्यप्रत्ययः । भृशमत्यर्थमानतं  
नम्रं शिरो दुःखेनोवाह वहति स्म । 'असंयोगाज्जित् कित्' इति कित्वात् 'वचिस्वपि-'  
इत्यादिना सम्प्रसारणम् । हृतेऽपि भारे नतमिति विरोधः । तदनुप्राणिता चेयमवन-  
तिहेतुत्वसाधर्म्यान्नपाभारत्वोत्प्रेक्षा ॥ ५७ ॥

स्पृशन्सशङ्कुः समये शुचावपि स्थितः कराग्रैरसमग्रपातिभिः ।

अधर्मघर्मोदकबिन्दुमौक्तिकैरलञ्चकारास्य वधूरहस्करः ॥ ५८ ॥

( अ० ) अहस्करः शुचौ समये स्थितः अपि असमग्रपातिभिः कराग्रैः सशङ्कुः  
स्पृशन् अधर्मघर्मोदकबिन्दुमौक्तिकैः अस्य वधूः अलञ्चकार ॥ ५८ ॥

स्पृशन्निति ॥ अहः करोतीत्यहस्करः सूर्यः । 'दिवाविभानिशा-' इत्यादिना टप्र-  
त्ययः । कस्कादित्वात्सत्त्वम् । शुचौ समये धीष्मकाले, अनुपहते आचारे च स्थि-  
तोऽपि । 'शुचिः शुद्धेऽनुपहते शृङ्गारापादयोरपि । धीष्मे हुतवहेऽपि स्यात्' इति वि-  
श्वः । 'समयाः शपथाचारकालसिद्धान्तसंविदः' इत्यमरः । असमग्रपातिभिः । सङ्कु-  
चितवृत्तिभिरित्यर्थः । करानामंशूनां, हस्तानां चाग्रैः । 'बलिहस्तांशवः कराः' इत्य-  
मरः । सशङ्कुः स्पृशन् । अविश्वासभयादिति भावः । अधर्मा अनुष्णा घर्मोदकबिन्दवः  
स्वेदोदबिन्दवः । 'मन्थौदन-' इत्यादिना विकल्पादुदकशब्दस्योदादेशाभावः । तैरेव  
मौक्तिकैरस्य वधूरलञ्चकार ग्रीष्मे तद्गयान्नासङ्गं तपतीत्यर्थः । अत्र प्रस्तुतसूर्यवि-  
शेषणमात्रसाम्यादप्रस्तुतसाधकप्रतीतेः समासोक्तिरलङ्कारः ॥ ५८ ॥

कलासमग्रेण गृहानमुञ्चता मनस्विनीरुत्कयितुं पटीयसा ।

विलासिनस्तस्य वितन्वता रतिं न नर्मसाचिव्यमकारि नेन्दुना ॥५९॥

( अ० ) कलासमग्रेण गृहान् अमुञ्चता मनस्विनीः उत्कयितुं पटीयसा रतिं वित-



न्वता इन्दुना विलासिनः तस्य नर्मसाचिव्यं न अकारि इति न ॥ ५९ ॥

कलासमग्रेणेति । कलाभिः षोडशांशैः शिल्पविद्याभिश्च समग्रेण सम्पूर्णं । 'काले शिल्पे वित्तवृद्धौ चन्द्रांशे कलने कला' इति वैजयन्ती । गृहानमुञ्चता सदा तद्गृहेष्वेव वसता । दण्डभयात्सेवाधर्मत्वाच्चेति भावः । मनस्विनीर्मानिनीरुक्ता उत्सुकाः कर्तुम् उत्कथितुम् । 'उत्क उन्मनाः' इति निपातनादुत्कशब्दात् 'तत्करोति-' इति ण्यन्तात्तुमुन् । पटीयसा । मानभेदचतुरेणेत्यर्थः । कुतः । रतिं वितन्वता चन्द्रिकाभिश्चतुरोक्तभिश्च रागं वर्धयता इन्दुना विलासिनो विलसनशीलस्य । 'वौ कपलस-' इत्यादिना घिनुण् प्रत्ययः । तस्य रावणस्य नर्मसाचिव्यं क्रीडासम्बन्धयधिकारित्वे सचेष्टत्वम् । 'लीला क्रीडा च नर्म च' इत्यमरः । नाकारोति न किन्त्वकायैवेत्यर्थः । अनौचित्यात्प्राप्तनर्मसाचिव्यनिषेधनिवारणार्थं नञ्द्वयम् । 'सम्भाव्यनिषेधनिवर्तने नञ्द्वयम्' इति वामनः । अत्रेन्दोः प्रकृतस्याप्रकृतेन नर्मसचिवेन श्लेषः ॥ ५९ ॥

विदग्धलीलोचितदन्तपत्रिकाविधित्सया नूनमनेन मानिना ।

न जातु वैनायकमेकमुद्धृतं विषाणमद्यापि पुनः प्ररोहति ॥६०॥

( अ० ) मानिना अनेन विदग्धलीलोचितदन्तपत्रिकाविधित्सया जातु उद्धृतं वैनायकं एकं विषाणम् अद्यापि पुनः न प्ररोहति नूनम् ॥ ६० ॥

विदग्धेति ॥ मानिनाहङ्कारिणा अनेन रावणेन विदग्धलीलाः । चतुरविलासिन्य इत्यर्थः । तासामुचिताश्च ता दन्तपत्रिकाश्च कर्णभूषणानि । 'विलासिनोविभ्रमदन्तपत्रिका' इति साधोयान्पाठः । अन्यथा त्रिप्रकृष्टार्थप्रतीतिकत्वेन कष्टाख्यार्थदोषापत्तेः । 'कष्टं तदर्थवगमो दूरायत्तो भवेत्' इति लक्षणात् । विलासिनीनां या विभ्रमदन्तपत्रिका विभ्रमार्थानि यानि दन्तमयपञ्चाणि । विभ्रमदन्तशब्दयोः षष्ठीसमासपर्यवसानात्तादर्थ्यलाभः । तासां विधित्सया विधातुमिच्छया । विपूर्वाद्घातोः 'सनि मीमा-' इत्यादिना अच इस् । 'सः सि' इति तकारः । अत्र 'लोपोऽभ्यासस्य' इत्यभ्यासलोपः । ततः 'स्त्रियाम्' इत्यनुवृत्तौ 'अ प्रत्ययात्' इत्यकारप्रत्यये टाप् । नूनं निश्चितं जातु कदाचिदपि । 'कदाचिज्जातु' इत्यमरः । उद्धृतमुत्पाटितं विनायकस्य गणेशस्येदं वैनायकं एकं विषाणं दन्तः । 'विषाणं पशुशृङ्गे स्यात्क्रीडाद्विरददन्तयोः' इति विश्वः । अद्यापि पुनर्न प्ररोहति न प्रादुर्भवति । प्रपूर्वात् 'रुह प्रादुर्भावे' इत्यस्माल् । किमन्यदकार्यमस्येति भावः । एतदन्यथा कथं गजाननस्यैकदन्तत्वमुत्प्रेक्ष्यते नूनमिति ॥ ६० ॥

निशान्तनारीपरिधानधूननस्फुटागसाप्युरुषु लोलचक्षुषः ।

प्रियेण तस्यानपराधबाधिताः प्रकम्पेनानुचकम्पिरे सुराः ॥६१॥

( अ० ) निशान्तनारीपरिधानधूननस्फुटागसा अपि उरुषु लोलचक्षुषः तस्य प्रियेण

प्रकम्पनेन अनपराधबाधिताः सुराः अनुचकम्पिरे ॥ ६१ ॥

निशान्तेति ॥ निशान्तं गृहम् । 'निशान्तं गृहशान्तयोः' इति विश्वः । तत्र या नार्थः । शुद्धान्तस्त्रिय इत्यर्थः । तासां परिधानान्यन्तरीयाणि । 'अन्तरीयोपसंव्यान-परिधानान्यधोऽशुके' इत्यमरः । तेषां धूननं चालनम् । धूजो ण्यन्ताल्ल्युट् । 'धुञ्प्रो-जोर्नुग्वक्तव्यः' इति जुक् । तेन स्फुटागसा व्यक्तापराधेनापि । अन्तःपुरदोहस्य महा-पराधत्वादिति भावः । ऊरुषु तासां सक्थिषु लोलचक्षुषः सतृष्णादृष्टेः । 'सक्थि क्लीबे पुमानुरुः' इति, 'लोलश्चलसतृष्णयोः' इति चामरः । अतएव तस्य रावणस्य प्रियेण प्रमोदास्पदभूतेनाङ्गीकृतः । म्लानिर्न दोषायेति न्यायादिति भावः । प्रकम्पनेन वायुना अनपराधेऽपराधाभावेऽपि बाधिताः । राजपुरुषैरिति शेषः । सुरा अनुचकम्पिरे । स्वयमुपायेनान्तःप्रविश्यानपराधबाधानिवेदनेन मोचयता वायुनानुकम्पिता इत्यर्थः । एकस्य वैदग्ध्याद्बहवो जीवन्तीति भावः ॥ ६१ ॥

तिरस्कृतस्तस्य जनाभिभाविना मुहुर्महिम्ना महसां महीयसाम् ।

बभार बाष्पैर्द्विगुणीकृतं तनुस्तनूनपाद्धूमवितानमाधिजैः ॥ ६२ ॥

( अ० ) तस्य जनाभिभाविना महीयसां महसां महिम्ना मुहुः तिरस्कृतः तनुः तनूनपाद् आधिजैः बाष्पैः द्विगुणीकृतं धूमवितानं बभार ॥ ६२ ॥

तिरस्कृत इति ॥ किञ्च तस्य रावणस्य जनाभिभाविना लोकतिरस्कारिणा मही-यसामतिमहतां महसां तेजसां महिम्ना महत्त्वेन 'पृथ्वादिभ्य इमनिच्वा' इतीम-निच् । मुहुस्तिरस्कृतः अतएव तनुः कृदाः तनुं न पातयति जाठररूपेण शरारं धारय-तीति तनूनपाद्भिरिति स्वामी । 'नभ्राट्-' इत्यादिसूत्रेण निपातनान्नञो नलोपा-भावः । आधिजैर्दुःखोत्थैर्बाष्पैः निःश्वासोष्मभिः । 'बाष्पौ नेत्रजलोष्मणोः' 'पुंस्या-धिर्मानसी व्यथा' इति विश्वामरौ । द्वौ गुणावावृत्ती यस्य स द्विगुणः । ततश्चिच्चः । द्विगुणीकृतं द्विरावृत्तम् । 'गुणस्त्वावृत्तिशब्दादिज्येन्द्रियामुव्यतन्तुषु' इति वैजय-न्ती । धूमवितानं धूममण्डलं बभार । अग्निरपि तत्संनिधौ निस्तेजस्को धूमायमान आस्त इत्यर्थः । धूमद्वैगुण्यासंबन्धे संबन्धाभिधानादतिशयोक्तिः ॥ ६२ ॥

परस्य मर्माविधमुज्ज्ञतां निजं द्विजिह्वतादोषमजिह्वगामिभिः ।

तमिद्धमाराधयितुं सकर्णकैः कुलैर्न भेजे फणिनां भुजङ्गता ॥ ६३ ॥

( अ० ) इद्धं तम् आराधयितुं परस्य मर्माविधं निजं द्विजिह्वतादोषम् उज्ज्ञतां फणिनाम् अजिह्वगामिभिः सकर्णकैः कुलैः भुजङ्गता न भेजे ॥ ६३ ॥

परस्येति ॥ किञ्च इद्धं दीप्तम् । उपमित्यर्थः । 'इन्धो दीप्तौ' कर्तरि क्तः । तं रावणमाराधयितुं सेवितुं परस्य स्वेतरस्य मर्माणि हृदयादिजीवस्थानानि, कुलाचारव्रतानि च विधयति भिनत्तीति मर्मावित् । विध्यतेः क्विप् 'ग्रहिज्या-

इति सम्प्रसारणम् । 'नहिवृतिः-' इत्यादिना पूर्वस्य दीर्घः । तं मर्माविधं निर्जं स्वीयं द्विजिह्वतायां सर्पत्वं यो दोषो दृष्टिविपत्वाद्विस्तम् । अन्यत्र द्विजिह्वता पिशुनता । 'द्विजिह्वौ सर्पसूचकौ' इत्यमरः । सैव दोषस्तमुज्झतां त्यजतां फणिनां संबन्धिभिरजिह्वगामिभिः करचरणादिमद्विप्रहधारित्वाद्दुगतिभिः, अकपटचारिभिश्च । तथा कर्णाभ्यां सह वर्तन्त इति सकर्णकाः तैश्चक्षुःश्रवस्त्वं विहाय आविष्कृतकणरित्यर्थः । 'तेन सहेति तुल्ययोगे' इति बहुव्रीहिः । 'शेषाद्विभाषा' इति कप् । अन्यत्र कर्णयति सर्वे शृणोतीति कर्णको नियन्ता । कर्णयतेर्ण्वुल् ततः पूर्ववत्समासे सकर्णकैः । सनियामकैरित्यर्थः । फणिनां सर्पाणां कुलैर्वर्गभुंजङ्गता सर्पता, विटत्वं च । 'भुजङ्गो विटसर्पयोः' इति हलायुधः । न भेजे त्यक्तः । भुजैर्गच्छन्तीति भुजङ्गाः । गमेः सुपि 'खच् च ङिद्वा वाच्यः' तस्मिन्नियन्तरि खलैः खलत्वमपि, सर्पैः सर्पत्वमपि विहाय । वेपभावक्रियाभिः सौम्यत्वं श्रितमित्यर्थः । अत्र प्रस्तुतसर्पविशेषणसाम्यादप्रस्तुतखलव्यवहारप्रतीतेः समासोक्तिः ॥ ६३ ॥

**तदीयमातङ्गघटाविघट्टितैः कटस्थलप्रोषितदानवारिभिः ।**

**गृहीतदिकैरपुनर्निवर्तिभिश्चिराय याथार्थ्यमलम्भि दिग्गजैः ॥६४॥**

(अ०) तदीयमातङ्गघटाविघट्टितैः कटस्थलप्रोषितदानवारिभिः गृहीतदिकैः अपुनर्निवर्तिभिः दिग्गजैः चिराय याथार्थ्यं अलम्भि ॥ ६४ ॥

तदीयेति ॥ तदीयमातङ्गानां घटाभिर्व्यूहैः विघट्टितैरिहितैः । 'गजानां घटाघटा' इत्यमरः । अतएव कटस्थलेभ्यः प्रोषितान्यपगतानि दानवारीणि येषां तैः । गृहीताः पलाय्य संश्रिता दिशो यैस्तैर्गृहीतदिकैः । 'शेषाद्विभाषा' इति कप् । अपुनर्निवर्तिभिर्भयात्तत्रैव स्थितैर्दिग्गजैः चिराय याथार्थ्यं दिक्षु स्थिता गजा दिग्गजा इत्यनुगतार्थनामकत्वमलम्भि लब्धम् । लभेर्ण्यन्तात्कमेणि लुङ् । 'विभाषा चिण्णमुलोः' इति विकल्पान्नुमागमः ॥ ६४ ॥

**अभीक्षणमुष्णैरपि तस्य सोष्मणः सुरेन्द्रबन्दीश्वसितानिलैर्यथा ।**

**सचन्दनाम्भःकणकोमलैस्तथा वपुर्जलार्द्रापवनैर्न निर्ववौ ॥६५॥**

(अ०) सोष्मणः तस्य वपुः अभीक्षणम् उष्णैः अपि सुरेन्द्रबन्दीश्वसितानिलैः यथा निर्ववौ, तथा सचन्दनाम्भःकणकोमलैः जलार्द्रापवनैः न निर्ववौ ॥ ६५ ॥

अभीक्षणमिति ॥ ऊष्मणा स्मरज्वरेण सहितः सोष्मा तस्य सोष्मणस्तस्य रावणस्य वपुरभीक्षणं भृशमुष्णैरपि । शोकादिति भावः । सुरेन्द्रस्य बन्धः बन्दीकृताः स्त्रियः तासां श्वसितानिलैर्निःश्वासमारुतेर्यथा निर्ववौ निर्वृतम् । 'निर्वाणं निर्वृतौ मोक्षे' इति वैजयन्ती । तथा सचन्दनाम्भःकणाः चन्दनोदकविन्दुसहिताः ते च ते कोमला मृदुलाश्च तैर्जलार्द्राणां जलोक्षिततालवृन्तानां पवनैर्न निर्ववौ । 'धुवित्रं तालवृन्तं

स्यादुत्क्षेपव्यजनं च तत् । 'जलेनाद्रं जलाद्रां स्यात्' इति वैजयन्ती । अत्र सन्तस-  
स्योष्णोपचारात्रिवृतिरिति कारणविरुद्धकार्योत्पत्तिरूपो विषमालङ्कारः ॥ ६५ ॥

तपेन वर्षाः शरदा हिमागमो वसन्तलक्ष्म्या शिशिरः समेत्य च ।

प्रसूनकलृप्तिं दधतः सदतवःपुरेऽस्य वास्तव्यकुटुम्बितां ययुः ॥६६॥

(अ०) सदा प्रसूनकलृप्तिं दधतः ऋतवः वर्षाः तपेन हिमागमः शरदा शिशिरः  
वसन्तलक्ष्म्या च समेत्य अस्य पुरे वास्तव्यकुटुम्बितां ययौ ॥ ६६ ॥

तपेनेति ॥ सदा नित्यं नतु यथाकालं प्रसूनकलृप्तिं कुसुमसम्पत्तिम् । 'प्रसूनं कुसुमं  
सुमम्' इत्यमरः । दधतो धारयन्तः ऋतवो वर्षाः प्रावृट् तपेन शीष्मेण । 'उष्ण ऊष्मा-  
गमस्तपः' इति, 'स्त्रियां प्रावृट् स्त्रियां भूमिर्न वर्षा अथ शरत्स्त्रियाम्' इति चामरः ।  
तथा हिमागमो हेमन्तः शरदा, तथा शिशिरो वसन्तलक्ष्म्या च समेत्य मिथुनीभा-  
वेन मिलित्वा अस्य रावणस्य पुरे वसन्तीति वास्तव्या वस्तारः । 'वसेस्तव्यत्क-  
र्तारि णिच्' इति तव्यत्प्रत्ययः । ते च कुटुम्बिनश्च तेषां भावं तत्ताम् । प्रतिवासित्व-  
मित्यर्थः । ययुः समेत्य ययुरिति समुदायसमुदायिनोरभेद्विवक्षया समानकर्तृत्वम् ।  
अत्र पुरे युगपत्सर्वतुर्मवन्धाभिधानादसंबन्धे सम्बन्धरूपातिशयोक्तिः ॥ ६६ ॥

स चायमासन्नविनाशस्तुभ्यमपि द्रुग्ध्वा पुनस्त्वयैव हत इति युग्मेनाह—

अमानवं जातमजं कुले मनोः प्रभाविनं भाविनमन्तमात्मनः ।

मुमोच जानन्नपि जानकीं न यः सदाभिमानेकधना हि मानिनः ६७

(अ०) अमानवं अजं मनोः कुले जातं प्रभाविनं आत्मनः अन्तं भाविनं जानन्नपि  
यः जानकीं न मुमोच । हि मानिनः सदाभिमानैकधनाः भवन्ति ॥ ६७ ॥

अमानवमिति ॥ मनोरथं मानवः । 'तस्येदम्' इत्यणप्रत्यये पर्यवसानाज्जातावेक-  
वचनम् । अन्यथा मनोजातमित्येव स्यात् । अमानवममानुषम् । न जायत इत्यजम् ।  
'अन्येष्वपि दृश्यते' इति डप्रत्ययः । तथापि मनोः कुले जातं रामस्वरूपेणोत्पन्नमिति  
विरोधः । स चाभासत्वादलङ्कार इत्याह प्रभाविनमिति । महानुभावे तस्मिन्न कश्चि-  
द्विरोध इति भावः । 'आभीक्ष्ण्ये णिनिः' इति णिनिः । इनिर्वा मत्वर्थीयः । भवन्त-  
मिति शेषः । आत्मनः स्वस्यान्तमत्यन्तं करोतीत्यन्तम् । अन्तशब्दात् 'तत् करोति—'  
इति ण्यन्तात्पचाच्छ् । भाविनं भविष्यन्तम् । 'भविष्यति गम्यादयः' । जानन्नपि  
यो रावणः जनकत्यापत्यं स्त्री जानकी सीता तां न मुमोच नामुञ्चदित्यन्वयः । जान-  
तोऽप्यमोचने कारणमाह—मानिनः सदा प्राणात्ययेऽप्यभिमान एवैकं मुख्यं धनं येषां  
ते । प्राणात्ययेऽपि न मानं मुञ्चन्तीत्यर्थः । कारणेन कार्यसमर्थनरूपोऽर्थान्तरन्यासः ॥ ६७ ॥

स्मरत्यदो दाशरथिर्भवन्भवानमुं वनान्ताद्वनितापहारिणम् ।

पयोधिमावद्धचलज्जलाविलं विलङ्घ्य लङ्कां निषका हनिष्यति ६८

(अ०) भवान् दाशरथिः भवन् वनान्तात् वनितापहारिणम् अमुम् आवद्धचलज्ज-  
लाविलं पयोधिं विलङ्घ्य लङ्कां निकषा हनिष्यति ॥ ६८ ॥

स्मरतीति ॥ भातीति भवान् । भातेर्ध्वतुः । दशरथस्थापत्यं पुमान्दाशरथिः ।  
'अत इज्' इतीञ्प्रत्ययः । भवन् । रामः सन्नित्यर्थः । भवतेर्लटः शत्रादेशः । वना-  
न्तादृण्डाकारण्याद्वनितापहारिणं सीतापहर्तारममुं रावणम् । आवद्धः प्रक्षिप्ताद्विभि-  
र्बद्धसेतुः अतएव चलन्ति जलानि यस्य स च । अतएव आविलश्च आवद्धचलज्ज-  
लाविलं पयोधिं विलङ्घ्य लङ्कां निकषा लङ्कासमीपे, 'समयानिकषाशब्दौ सामीप्ये  
त्वव्यये मतौ' इति हलायुधः । 'अभितः परितःसमयानिकषाहाप्रतियोगेऽपि' इति  
द्वितीया । हनिष्यति अवधीत् 'अभिज्ञावचने लट्' इति भूते लट् । अदो हननं भवा-  
न्स्मरतीति काकुः प्रत्यभिजानासि किमित्यर्थः । शेषे प्रथमः ॥ ६८ ॥

अथोपपत्तिं छलनापरोऽपरामवाप्य शैलूप इवैष भूमिकाम् ।

तिरोहितात्मा शिशुपालसंज्ञया प्रतीयते सम्प्रति सोऽप्यसः परैः ॥

(अ०) अथ सम्प्रति छलनापरः एषः शैलूपः भूमिकाम् इव अपरां उपपत्तिं अवा-  
प्य शिशुपालसंज्ञया तिरोहितात्मा सन् सोऽपि परैः असः प्रतीयते ॥ ६९ ॥

अथेति ॥ अथ राक्षसदेहत्यागानन्तरं सम्प्रति छलनापरः परप्रतारणापरः एष राव-  
णः शैलूपो नटः तस्य भूमिकां रूपान्तरमिव । 'शैलूपो नटभिल्लयोः' । 'भूमिका रचनाया  
स्यान्मूर्त्यन्तरपरिग्रहे' इति विश्वः । अपरामुपपत्तिम् । जन्मान्तरमित्यर्थः । अवाप्य  
शिशुपालसंज्ञया तिरोहितात्मा तिरोहितस्वरूपः सन् सोऽपि रावण एव सन्नपि परै-  
रितरैः स न भवतीत्यसः तस्मादन्य एव । 'नञ्' इति नञ्समासः । अतएव 'एतत्त-  
दोः सुलोपो-' इत्यादिना न सुलोपः । प्रतीयते ज्ञायत इति प्रतिपूर्वादिणः कर्मणि  
लट् । यथैक एव शैलूपो रूपान्तरमास्थाय तद्देशभाषादिभिरन्य एव प्रतीयते तद्द्वय-  
मपि मानुषदेहपरिग्रहादन्य इव भाति । दौर्जन्यं तु तदेषेत्यवश्यं सहाय्यं इति भावः ॥  
अथैतद्दौर्जन्यं त्रिभिराविष्करोति—

स बाल आसीद्वपुषा चतुर्भुजो मुखेन पूर्णेन्दुनिभस्त्रिलोचनः ।

युवा कराक्रान्तमहीभृदुच्चकैरसंशयं सम्प्रति तेजसा रविः ॥७०॥

(अ०) सः बालः सन् वपुषा चतुर्भुजः आसीत्, मुखेन पूर्णेन्दुनिभः त्रिलोचनः  
आसीत्, सम्प्रति युवा सः कराक्रान्तमहीभृद् उच्चकैः तेजसा असंशयं रविः अस्ति ॥

स बाल इति ॥ स शिशुपालो बालः सन् वपुषा चतुर्भुजो भुजचतुष्टयवानासीत् ।  
विष्णुरिति ध्वनिः । मुखेन पूर्णेन्दुनिभस्तत्तुल्यः त्रिलोचनो लोचनत्रयवानासीत् ।  
त्र्यम्बक इति ध्वनिः । बालविशेषणात्सम्प्रति तत्सर्वमन्तर्हितमिति भावः । सम्प्रति  
तु युवा सन्करेण बलिना आक्रान्तमहीभृदधिष्ठितराजकः सन् । अन्यत्रांशुन्यासशैलः ।

‘बलिहस्तांशवः कराः’ इत्यमरः । उच्चकैस्तेजसा रविरसंशयम्, संशयो नास्तोत्यर्थः । अर्थाभावेऽव्ययीभावः । वपुषा मुखेन चेति ‘येनाङ्गविकारः’ इति तृतीया । हानिवदाधिक्यस्यापि विकारत्वात् । तथाच वामनः—‘हानिवदाधिक्यमप्यङ्गविकारः’ इति । तेजसेति ‘प्रकृत्यादिभ्य उपसंख्यानम्’ इति तृतीया । कराकान्तेत्यादिना श्लेषानुप्राणितेयमुत्प्रेक्षा । रविरसंशयमिति तस्य पूर्णेन्दुनिभ इत्युपमया संसृष्टिः । हरिहरादितुल्यमहिमत्वादितिदुर्धर्षः स इति भावः ॥ ७० ॥

स्वयं विधाता सुरदैत्यरक्षसामनुग्रहावग्रहयोर्यदृच्छया ।

दशाननादीनाभिराद्धेवतावितीर्णवीर्यातिशयान्हसत्यसौ ॥ ७१ ॥

(अ०) यहच्छया स्वयं सुरदैत्यरक्षसाम् अनुग्रहावग्रहयोः विधाता असौ अभिराद्धेवतावितीर्णवीर्यातिशयान् दशाननादीन् हसति ॥ ७१ ॥

स्वयमिति ॥ यहच्छया स्वेच्छया स्वयं सामर्थ्येन । नतु देवताप्रसादबलादिति भावः । सुरदैत्यरक्षसां देवदानवयातुधानानामनुग्रहावग्रहयोः प्रसादनिग्रहयोर्विधाता कर्ता असौ शिशुपालः अभिराद्वाभिराराधिताभिर्देवताभिरीश्वरादिभिर्वितीर्णो दत्तो वीर्यातिशयः प्रभावातिशयो येषां तान्दशाननादीन्हसति । अनन्यप्रसादलब्धैष्वयं मयि कथं याचकैस्तुल्यतेति गर्वाद्धसतीत्यर्थः ॥ ७१ ॥

बलावलेपादधुनापि पूर्ववत्प्रबाध्यते तेन जगज्जिगीषुणा ।

सतीव योषित्प्रकृतिः सुनिश्चला पुमांसमभ्येति भवान्तरेष्वपि ७२

(अ०) जिगीषुणा तेन बलावलेपात् अधुना अपि पूर्ववत् जगत् प्रबाध्यते । सुनिश्चला प्रकृतिः सती योषिदिव भवान्तरेषु अपि पुमांसम् अभ्येति ॥ ७२ ॥

बलेति ॥ जिगीषुणा । नित्योत्साहवतेत्यर्थः । तेन शिशुपालेन बलावलेपाद्गर्वाद्-धुनापि पूर्ववत्पूर्वजन्मनीव जगत्प्रबाध्यते । तथाहि—सती पतिव्रता योषिदिव सुनिश्चलातिस्थिरा प्रकृतिः स्वभावो भवान्तरेषु जन्मान्तरेष्वपि पुमांसमभ्येति । ‘पतिं या नाभिचरति मनोवाकायसंयता । सा भर्तुर्लोकमाप्नोति सद्भिः साध्वीति चोच्यते’ ॥ इति मनुः । उपमोपमेयपुरस्कृतोऽर्थान्तरन्यासः ॥ ७२ ॥

तदेनमुल्लङ्घितशासनं विधेर्विधेहि कीनाशनिकेतनातिथिम् ।

शुभेतराचारविपक्त्रिमापदो विपादनीया हि सतामसाधवः ॥७३॥

(अ०) तत् विधेः उल्लङ्घितशासनम् एनं कीनाशनिकेतनातिथिं विधेहि । तथाहि शुभेतराचारविपक्त्रिमापदः असाधवः सतां विपादनीयाः भवन्ति ॥ ७३ ॥

तदेनमिति ॥ तत्तस्माद्विधेर्विधातुरप्युलङ्घितशासनम् । स्वयं विधातेत्याद्युक्ती-  
त्यातिक्रान्तदैवशासनमित्यर्थः । सापेक्षत्वेऽपि गमकत्वात्समासः । एनं शिशुपालं  
कीनाशनिकेतनातिथिं कीनाशो यमस्तस्य निकेतनं गृहं तत्रातिथिं प्राघूर्णिकं विधेहि  
कुरु । यमगृहं प्रेषयेत्यर्थः । 'कीनाशः कर्पके क्षुद्रे कृतान्तोपांशुवातिनोः' इति विधः ।  
न चैतत्प्राघूर्णिकहस्तेन सर्पमारणं भवादृशामवश्यकर्तव्यत्वादित्याह—शुभेतराचा-  
रेण दुराचारेण विपक्रिमाः परिपाकेन निर्वृत्ताः कालपरिपाकेन प्राप्ता आपद्गो येषां ते  
तथोक्ताः । 'द्विवतः क्विन्नः' इति पचेः क्विन्नप्रत्ययः । 'क्वेत्रेर्मन्त्रित्यम्' इति तद्धितो मम्प्र-  
त्ययः । असाधवो दुष्टाः सतां भवादृशां जगन्नियन्तृणां निपातनीयाः वक्ष्या हि ।  
न च नैघृण्यदोषः । स्वदोषेणैव तेषां विनाशो निमित्तमात्रत्वादस्माकमित्याशयेन शुभे-  
तराचारेत्यादिविशेषणोक्तिः । सामान्येन विशेषसमर्थनरूपोऽथान्तरन्यासः ॥ ७३ ॥

किञ्चैवं दुष्टनिग्रहे शिष्टानुग्रहः स्यादित्याह—

हृदयमरिवधोदयादुदूढद्रढिम दधातु पुनः पुरन्दरस्य ।

घनपुलकपुलोमजाकुचाग्रद्रुतपरिरम्भनिपीडनक्षमत्वम् ॥ ७४ ॥

( अ० ) अविधोदयात् उदूढद्रढिम पुरन्दरस्य हृदयं पुनः घनपुलकपुलोमजाकु-  
चाग्रद्रुतपरिरम्भनिपीडनक्षमत्वं दधातु ॥ ७४ ॥

हृदयमिति ॥ अरिवधोदयाद्रिपुनाशलाभात् । उदूढद्रढिम नैश्चिन्त्यादृष्टतदाढ्यम् ।  
स्वस्थमिति यावत् । पृथ्वादिवाहदृशब्दाद्रिमनिचप्रत्ययः । 'र ऋतो हलादेर्लघोः' इति  
ऋकारस्य रेफादेशः । पुरः शत्रुपुराणि दारयतीति पुरन्दर इन्द्रः । 'पूःसर्वयोदांरिसहोः'  
इति खच्प्रत्ययः । 'खचि ह्रस्वः' इत्युपधाह्रस्वः । 'वाचंयमपुरन्दरौ च' इति निपातनाद-  
दन्तत्वं मुमागमश्च । तस्य हृदयं पुनर्भूयोऽपि । पूर्ववदेषेति भावः । घनपुलकयोः  
सान्द्रोमाञ्चयोः । पुलोमो जाता पुलोमजा शची तस्याः कुवाप्रयोर्द्रुतपरिरम्भ औत्सु-  
क्याच्छीघ्रालिङ्गनं तत्र यत्पीडनं तस्य क्षमत्वं सहत्वं दधातु । प्राक्चित्तविक्षेपात्त्य-  
क्तभोगेन शक्रेण सम्प्रति त्वत्प्रसादान्निष्कण्टकं स्वकीयं राज्यं भुज्यतामित्यर्थः ।  
अत्र दाढ्यपदार्थस्योदूढद्रढिमेति विशेषणगत्या निपीडनक्षमत्वं प्रति हेतुत्वोक्त्या  
पदाथैहेतुकं काव्यलिङ्गम् । हृदयनिपीडनक्षमत्वसम्बन्धेऽप्यसम्बन्धोक्त्या सम्बन्धेऽस-  
म्बन्धरूपातिशयोक्तिरित्यर्थालङ्कारो वृत्त्यनुप्रासश्च तैरन्योन्यं संसृज्यते । पुष्पि-  
ताग्रा वृत्तम् । 'अयुजि नयुगरेफतो यकारो युजि च नजौ जरगाश्च पुष्पिताग्रा' इति  
लक्षणात् ॥ ७४ ॥

ओमित्युक्तवतोऽथ शार्ङ्गिण इति व्याहृत्य वाचं नभ-

स्तस्मिन्नुत्पतिते पुरः सुरमुनाविन्दोः श्रियं बिभ्रति ।

शत्रूणामनिशं विनाशपिशुनः क्रुद्धस्य चैद्यं प्रति

व्योम्नीव भ्रुकुटिच्छलेन वदने केतुश्चकारास्पदम् ॥ ७५ ॥

इति श्रीमाघकृतौ शिशुपालवधे महाकाव्ये श्र्यङ्के कृष्णनारद-

सम्भाषणं नाम प्रथमः सर्गः ॥ १ ॥

( अ० ) तस्मिन्सुरमुनौ इति वाचं व्याहृत्य, नभः उत्पतिते पुरः इन्दोः श्रियं विभ्रति सति, अथ ओम् इति उक्तवतः चैद्यं प्रति क्रुद्धस्य शार्ङ्गिणः वदने व्योम्नि इव, अनिशं शत्रूणां विनाशपिशुनः केतुः भ्रुकुटिच्छलेन आस्पदं चकार ॥ ७५ ॥

ओमिति । तस्मिन्सुरमुनौ नारदे इति इत्थंभूतां वाचं व्याहृत्योक्त्वा नभ उत्पतिते समुद्रते पुरोऽग्रे इन्दोः श्रियं विभ्रति सति । अथ मुनिवाक्यानन्तरमोमित्युक्तवतस्तथास्त्वित्यङ्गीकृतवतः । 'ओम्प्रश्नेऽङ्गीकृतौ रोपे' इति विश्वः । चेदीनां जनपदामयं चैद्यः शिशुपालः । 'वृद्धेत्कोसलाजादाज्यङ्' इति ज्यङ्प्रत्ययः । तं प्रति क्रुद्धस्य शार्ङ्गिणो वदने व्योम्नीवानिशं सर्वदा । अव्यभिचारेणेत्यर्थः । शत्रूणां विनाशस्य पिशुनः सूचकः । 'चन्द्रमभ्युत्थितः केतुः क्षितीशानां विनाशकृत्' इति शास्त्रादिति भावः । केतुस्त्पातविशेषः । 'केतुर्द्युतौ पताकायां ग्रहोत्पातारिलक्ष्मसु' इत्यमरः । भ्रुकुटिच्छलेन भ्रूमङ्गव्याजेनास्पदं प्रतिष्ठां स्थितिं चकार । 'आस्पदं प्रतिष्ठायाम्' इति निपातनात्सुडागमः । अनेन वाक्यार्थभूतस्य वीररससहकारिणो रौद्रस्य स्थायी क्रोधः स्वानुभावेन भ्रुकुट्या कारणभूतोऽनुमेय इत्युक्तम् । तथा तद्विनाभूतस्याङ्गिनो वीरस्य स्थायी प्रयत्नोपनेय उत्साहोऽप्युत्पन्न एवेत्यनुसन्धेयम् । इन्दोः श्रियं विभ्रतीत्यत्र मुनेरिन्दुश्रियोऽयोगात्तत्सदृशीमिति सादृश्याक्षेपादसम्भवद्वस्तुसम्बन्धरूपो निदर्शनालङ्कारः । वदने व्योम्नीवेत्युपमा । भ्रुकुटिच्छलेन केतुरिति छलादिशब्देनासत्यत्वप्रतिपादनरूपोऽपह्नवः । तत्र शत्रुविनाशसूचके त्वपेक्षितेन्दुसाम्निध्यव्योभावस्थानसम्पादकत्वे निदर्शनोपमयोरपह्नवोपकारसत्त्वादङ्गाङ्गिभावेन सङ्करः । चमत्कारकारितया मङ्गलाचरणरूपतया च सर्गान्त्यदलोकेषु श्रीशब्दप्रयोगः । यथाह भगवान्भाष्यकारः—'मङ्गलादीनि मङ्गलमध्यानि मङ्गलान्तानि शास्त्राणि प्रथन्ते, वीरपुरुषाण्यायुष्मत्पुरुषाणि च भवन्ति, अध्येतारश्च प्रवक्तारो भवन्ति' इति । शार्दूलविक्रीडितं वृत्तम् । 'सूर्याश्वैर्मंसजस्तताः सगुरवः शार्दूलविक्रीडितम्' इति लक्षणात् । सर्गान्तत्वाद्बृत्तभेदः । यथाह दण्डी—'सर्गैरनतिविस्तीर्णैः श्राव्यवृत्तैः सुसन्धिभिः । सर्वत्र भिन्नसर्गान्तरूपेतं लोकरञ्जकम् ॥' इति ॥ ७५ ॥

अथ कविः कविकाव्यवर्णनीयाख्यानपूर्वकसर्गसमाप्तिं कथयति—इतीति ॥ इति शब्दः समाप्तौ । माघकृताविति कविनामकथनम् । महाकाव्ये इति महच्छब्देन लक्ष-



णसम्पत्तिः सूचिता । शिशुपालवध इति काव्यनामकथनम् । प्रथमः सर्ग इति । समाप्त इति शेषः । एवमुत्तरत्रापि द्रष्टव्यम् ॥

इति श्रीमहामहोपाध्यायकोलाचलमल्लिनाथसूरिविरचिते शिशुपालवध-  
काव्यव्याख्याने सर्वकपाख्ये प्रथमः सर्गः ॥ १ ॥

## द्वितीयः सर्गः ।

अस्मिन्सर्गे मन्त्रवर्णनाय बीजं वपति—

यियक्षमाणेनाहूतः पार्थेनाथ द्विषन्सुरम् ।

अभिचैद्यं प्रतिष्ठासुरासीत्कार्यद्वयाकुलः ॥ १ ॥

( अ० ) अथ यियक्षमाणेन पार्थेन आहूतः अभिचैद्यं प्रतिष्ठासुः सुरं द्विषन् कार्यद्वयाकुलः आसीत् ॥ १ ॥

यियक्षमाणेनेति ॥ अथेन्द्रसन्देशश्रवणानन्तरं यियक्षमाणेन यष्टुमिच्छता । यज-  
तेः सन्नन्ताल्लटः शानच् । पार्थेन पृथापुत्रेण युधिष्ठिरेण । 'तस्येदम्' इत्यण् । अन्यथा  
'स्त्रीभ्यो ढक्' स्यात् । ततः पार्थेय इति स्यात् । आहूत आकारितः । ह्वयतेः कर्मणि  
क्ते संप्रसारणदीर्घो । तथा अभिचैद्यं शिशुपालं प्रति । 'लक्षणेनाभिप्रती आभिमुख्ये'  
इत्यव्ययीभावः । 'अभिरभागे' इति कर्मप्रवचनीयत्वे तद्योगे द्वितीया वा । प्रतिष्ठा-  
सुः प्रस्थातुमिच्छुः । तिष्ठतेः सन्नन्तादुप्रत्ययः । सुरं द्विषन्सुरारिः । 'द्विषोऽमित्रे' इति  
शतृप्रत्यये 'न लोका-' इत्यत्र 'द्विषः शतृवा' इति वैकल्पिकः षष्ठीप्रतिषेधः । कार्यद्व-  
येन सुरकार्यसुहृत्कार्यरूपेणाकुलो विप्रतिषेधादावश्यकत्वाच्च द्वयोः सन्दिहान आसीत् ।  
अतो मन्त्रस्यायमवसर इति भावः ॥ १ ॥

एवं मन्त्रबीजसन्देशमुपन्यस्य मन्त्रोचितं देशमाह—

सार्धमुद्धवसीरिभ्यामथासावासदत्सदः ।

गुरुकाव्यानुगां विभ्रच्चान्द्रीमभिनभः श्रियम् ॥ २ ॥

( अ० ) अथ असौ अभिनभः गुरुकाव्यानुगां चान्द्रीं श्रियं विभ्रत्, उद्धवसीरि-  
भ्यां सार्धं सदः आसदत् ॥ २ ॥

सार्धमिति ॥ अथ सन्देशानन्तरमसौ हरिः अभिनभः । पूर्ववदव्ययीभावः । कर्म-  
प्रवचनीयत्वे वा द्वितीया । गुरुकाव्यौ बृहस्पतिशुक्रावनुगावनुयायिनौ यस्यां ताम् ।  
'गोप्पतिर्धिपणो गुरुः' इति, 'शुक्रो दैत्यगुरुः काव्यः' इति चामरः । चन्द्रस्येमां चान्द्रीं  
श्रियं विभ्रत् । अत्र श्रीतुल्यां श्रियमिति निदर्शनाभेदः—उद्धवसीरिभ्यां सार्धमुद्ध-

वरामाभ्यां सह सदः सभामासददगमत् । राजसदसः प्रासादत्वादिति भावः । सदे-  
लुङि 'पुषादि-' इति च्छेरडादेशः । अत्र मनुः-'गिरिपृष्ठं समारुह्य प्रासादं वा रहो  
गतः । अरण्ये निःशलाके वा मन्त्रयेद्भावभाविनौ ॥' इति ॥ २ ॥

जाज्वल्यमाना जगतः शान्तये समुपेयुषी ।

व्यद्योतिष्ट सभावेद्यामसौ नरशिखित्रयी ॥ ३ ॥

( अ० ) जगतः शान्तये समुपेयुषी जाज्वल्यमाना असौ नरशिखित्रयी सभावेद्यां  
व्यद्योतिष्ट ॥ ३ ॥

जाज्वल्यमानेति ॥ जगतः शान्तयेऽनुपद्रवाय समुपेयुषी मिलिता जाज्वल्यमा-  
ना भृशं ज्वलन्ती । 'धातोरैकाचोहलादेः क्रियःसमभिहारेयङ्' । ततो लटः शानजा-  
देशे टाप् । असौ नराः पुरुषा एव शिखिनोऽग्नयस्तेषां त्रयी । 'द्वित्रिभ्याम्-' इत्यादि-  
ना तयस्यायजादेशे कृते 'दिङ्ढाणञ्-' इत्यादिना डीप् । सभा आस्थानो सैव  
वेदिः । 'वेदिः परिष्कृता भूमिः' इत्यमरः । तस्यां व्यद्योतिष्ट दीप्यते स्म । 'द्युभ्यो-  
लुङि' इति वा तङ् । रूपकालङ्कारः ॥ ३ ॥

रत्नस्तम्भेषु संक्रान्तप्रतिमास्ते चकाशिरे ।

एकाकिनोऽपि परितः पौरुषेयवृता इव ॥ ४ ॥

( अ० ) रत्नस्तम्भेषु संक्रान्तप्रतिमाः ते एकाकिनः अपि परितः पौरुषेयवृताः  
इव चकाशिरे ॥ ४ ॥

रत्नेति ॥ रत्नानां स्तम्भा इति षष्ठीसमासविशेषे पर्यवसानाद्विकारार्थत्वम् ।  
तेषु संक्रान्तप्रतिमाः संक्रान्तप्रतिबिम्बाः । 'प्रतिमानं प्रतिबिम्बं प्रतिमा' इत्यमरः ।  
ते त्रय एकाकिनोऽसहाया अपि । 'एकादाकिनिच्चासहाये' इत्याकिनिच्प्रत्ययः ।  
परितोऽभितः सर्वतः । 'पर्यभिभ्यां च' इति तसिलप्रत्ययः । स च सर्वोभयार्थाभ्यामि-  
ष्यते । पौरुषेयेण प्रतिबिम्बभूयस्त्वात्पुरुषसमूहेनावृता इवेत्युत्प्रेक्षा । चकाशिरे ।  
'सर्वपुरुषाभ्यां णडजौ', 'पुरुषाद्वधविकारसमूहेतेनकृतेष्विति वक्तव्यम्' इति समूहे  
ढञ्प्रत्ययः । एतेन विजयत्वमुक्तम् । यद्यपि 'निस्तम्भे निर्गवाक्षे च निर्भित्यन्तरसं-  
श्रये । प्रासादाद्ये त्वरण्ये वा मन्त्रयेद्भावभाविनौ ॥' इति कामन्दकीये मन्त्रभूमेः स्त-  
म्भप्राचुर्यनिषेधो गम्यते, तथापि तस्यापि विजनोपलक्षणत्वाददोष इति भावः ॥ ४ ॥

अध्यासामासुरुत्तुङ्गहेमपीठानि यान्यमी ।

तैरूहे केसरिक्रान्तत्रिकूटशिखरोपमा ॥ ५ ॥

( अ० ) अमी यानि उच्चुङ्गहेमपीठानि अध्यासामासुः, तैः केसरिक्रान्तत्रिकूटशि-  
खरोपमा ऊहे ॥ ५ ॥

अध्यासामासुरिति ॥ अमी त्रयो यान्युत्तुङ्गहेमपीठान्यासनानि अध्यासामासुर-  
धितपटुः । येपूर्वविष्टा इत्यर्थः । 'अधिशीङ्स्थासां कर्म' इति कर्मत्वम् । 'आस उप-  
वेशने' लिट् । 'दयायासश्च' इत्याम्प्रत्ययः । 'कृञ्जानुप्रयुज्यते लिटि' इत्यस्तेरनुप्रयोगः ।  
'अम्प्रत्ययवत्कृञोनुप्रयोगस्य' इति कृञ एवेति नियमादस्तेर्नात्मनेपदम् । तैः पीठैः  
केसरिभिः सिंहेः क्रान्तानां त्रिकूटस्य त्रिकूटाद्रेः शिखराणामुपमा सादृश्यमूहे ऊढा ।  
वेहेः कर्मणि लिट् सम्प्रसारणम् । त्रीणि कृतान्यस्येत्यन्वर्थसंज्ञा । 'कृतोऽश्री शिखरं  
शृङ्गम्' इत्यमरः । उपमालङ्कारः ॥ ५ ॥

गुरुद्वयाय गुरुणोरुभयोरथ कार्ययोः ।

हरिर्विप्रतिषेधं तमाचक्षे विचक्षणः ॥ ६ ॥

( अ० ) अथ विचक्षणः हरिः गुरुद्वयाय गुरुणोः उभयोः कार्ययोः तं विप्रतिषेधं  
आचक्षे ॥ ६ ॥

गुर्विति ॥ अथोपपेशनानन्तरं विचष्टे इति विचक्षणो वक्ता । कर्तरि ल्युडिति न्या-  
सकारः । 'असनयोश्च प्रतिषेधो वक्तव्यः' इति चक्षिडः ख्याजादेशाभावः । हरिगुर्वो-  
रुद्धवरामयोः पितृव्यज्येष्ठभ्रात्रोर्द्वयाय, द्वाभ्यामित्यर्थः । गुरुणोर्महतोरुभयोः कार्य-  
योः पूर्वोक्तयोः तं विप्रतिषेधं विरोधमाचक्षे आख्यातवान् । तुल्यबलविरोधो विप्र-  
तिषेधः ॥ ६ ॥

द्योतितान्तःसभैः कुन्दकुड्मलाग्रदतः स्मितैः ।

स्नपितेवाभवत्तस्य शुद्धवर्णा सरस्वती ॥ ७ ॥

( अ० ) कुन्दकुड्मलाग्रदतः तस्य सरस्वती द्योतितान्तःसभैः स्मितैः स्नपिता  
इव शुद्धवर्णा अभवत् ॥ ७ ॥

द्योतितेति ॥ कुन्दं माघभवः पुष्पविशेषः । 'माघ्यं कुन्दम्' इत्यमरः । कुन्दकु-  
ड्मलाग्राणीव दन्ता यस्य तस्य कुन्दकुड्मलाग्रदतः । 'अग्रान्तशुद्धशुभ्रवृषवराहेभ्यश्च'  
इत्यग्रान्तपूर्वपदबहुव्रीहेः समासान्ते वैभाषिको दत्तादेशः । तस्य हरेः सरस्वती अन्तः-  
प्रधाना सभा अन्तःसभा । सभाभ्यन्तरमित्यर्थः । सा द्योतिता प्रकाशिता यैस्तैः  
स्मितैः स्नपितेव क्षालितेव । स्नातेर्ष्यन्तात् क्तः । 'अर्तिर्ही-' इत्यादिना पुगागमः ।  
मितां ह्रस्वः । शुद्धवर्णा स्फुटाक्षरत्वात्स्वच्छकान्तिरभवत् । अत्र स्वाभाविकवर्णशुद्धेः  
स्नानहेतुकत्वमुत्प्रेक्ष्यते । स्मितपूर्वाभिभाषी हरिरिति भावः ॥ ७ ॥

कार्यविप्रतिषेधं निवेद्य तत्र स्वमतमावेदयिष्यन्पण्डितमानित्वं तावत्परिहरति-

भवद्विरामवसरप्रदानाय वचांसि नः ।

पूर्वरङ्गः प्रसङ्गाय नाटकीयस्य वस्तुनः ॥ ८ ॥

( अ० ) भवद्विराम् अवसरप्रदानाय नः वचांसि । पूर्वरङ्गः नाटकीयस्य वस्तुनः प्रसङ्गाय भवति ॥ ८ ॥

भवद्विरामिति ॥ भवद्विरां युष्मद्वाचामवसरप्रदानाय । प्रसङ्गनायेत्यर्थः । नोऽस्माकं वचांसि सिद्धान्तोन्नयनार्थमुच्यन्ते । न तु सिद्धान्तत्पेनेत्यर्थः । तथाहि—पूर्वं रज्यतेऽस्मिन्निति पूर्वरङ्गः नाट्यशाला, तत्स्थं कर्मापि पूर्वरङ्गः इति दशरूपके । अतः पूर्वरङ्गो नाम रङ्गप्रधानाख्यो रङ्गविघ्नशान्तिकारो नान्दोषाठगीतवादित्राद्यनेकाङ्गविशेषो नाट्यादौ कर्तव्यः कर्मविशेषः । तदुक्तं वसन्तराजीये—‘यन्नाट्यवस्तुनः पूर्वं रङ्गविघ्नोपशान्तये । कुशीलवाः प्रकुर्वन्ति पूर्वरङ्गः प्रकीर्तितः ॥’ इति । स पूर्व-रङ्गः, नाटके भवं नाटकीयम्, तत्र वर्ण्यमित्यर्थः । वृद्धाच्छः । तस्य ‘आयने-’ इतीयादेशः । तस्य वस्तुनः प्रवृत्तस्य प्रसङ्गाय प्रसङ्गानय । प्रवर्तनायेति यावत् । अतः प्रथममादौ न दोषायेति भावः । पूर्वरङ्गः प्रस्तावनेति रङ्गराजः । तच्चिन्त्यम् । ‘पूर्वरङ्गं विधायादौ सूत्रधारे विनिर्गते । प्रविश्य तद्वदपरः काव्यमास्थापयेन्नटः । प्रथमं पूर्वरङ्गश्च ततः प्रस्तावनेति च । आरम्भे सर्वनाट्यानामेतत्सामान्यमिष्यते ॥’ इति दशरूपकाद्युक्तभेदविरोधादिति । अत्र हरिवाक्यपूर्वरङ्गयोः प्रसङ्गकत्वस्वरूपसामान्यस्य वाक्यद्वये शब्दान्तरेण पृथङ्निर्देशात्प्रतिवस्तूपमालङ्कारः । तल्लक्षणं तूक्तम् ॥८॥

संप्रति स्वमतमाह—

करदीकृतभूपालो भ्रातृभिर्जित्वरैर्दिशाम् ।

विनाप्यस्मदलं भूष्णुरिज्यायै तपसः सुतः ॥ ९ ॥

( अ० ) दिशां जित्वरैः भ्रातृभिः करदीकृतभूपालः तपसः सुतः अस्मद्विना अपि इज्यायै अलं भूष्णुः ॥ ९ ॥

करदीकृतेति ॥ दिशां जित्वरर्जनशीलैः । ‘इण्णश्जिसर्तिभ्यः करप्’ । कृद्योगात्कर्मणि षष्ठी । भ्रातृभिर्भामादिभिर्हेतुभिः । करदाः षष्ठभागप्रदाः । ‘भागधेयः करो बलिः’ इत्यमरः । ततश्चिच्चः । ‘ऊर्यादिच्चिडाचश्च’ इति गतिमंज्ञायां ‘कुगतिप्रादयः’ इति नित्यसमासः । अकरदाः करदाः सम्पद्यमानाः कृताः करदीकृता भूपालाः यस्य सः वशीकृतराजमण्डलः तपसः सुतो धर्मपुत्रः । ‘तपश्चान्द्रायणादौ स्याद्धर्मं लोकान्तरेऽपि च’ इति विश्वः । अस्मद्विना । अस्माभिर्विनापीत्यर्थः । ‘पृथग्विनानाना-’ इत्यादिना तृतीयाविकल्पात्पञ्चमी । इज्यायै यागाय । यजेभावेऽपि क्यप् । ‘वचिस्वपि-’ इत्यादिना सम्प्रसारणम् । ‘नमः स्वति-’ इत्यादिना चतुर्थी । अलं समर्थो भूष्णुर्भवनशीलः । ‘भूष्णुर्भविष्णुर्भविता’ इत्यमरः । ‘ग्लान्जिस्थश्च रस्नुः’ इति रस्नुप्रत्ययः । ‘क्विडिति च’ इत्यत्र गकारप्रश्लेषाद्गुणाभावः । तथा च जयादित्यः ‘तत्रैव गकारोऽपि च तत्त्व-भूतो निर्दिश्यते’ इति । अतो जैत्रयात्रैव कार्या न यज्ञयात्रेति भावः ॥ ९ ॥

ननु यज्ञान्ते जैत्रयात्रायामुभयानुसरणं स्यात्तत्राह—

उत्तिष्ठमानस्तु परो नोपेक्ष्यः पथ्यमिच्छता ।

समौ हि शिष्टैराम्नातौ वत्स्यन्तावामयः स च ॥ १० ॥

( अ० ) उत्तिष्ठमानः परस्तु पथ्यम् इच्छता नोपेक्ष्यः । हि वत्स्यन्तौ ! आमयः सः च शिष्टैः समौ आम्नातौ ॥ १० ॥

उत्तिष्ठमान इति ॥ उत्तिष्ठमानो वर्धमानः । 'उदोऽनूर्ध्वकर्मणि' इत्यात्मनेपदम् । परः शत्रुः पथोऽनपेतं पथ्यं हितमारोग्यं चेच्छता । पुंसेति शेषः । नोपेक्ष्यो नौदासीन्येन द्रष्टव्यः । कुतः । हि यस्माद्द्वत्स्यन्तौ वर्धिष्यमाणौ । 'लटः सद्वा' इति सदादेशे 'वृ-भ्यः स्यसनोः' इति विभाषया परस्मैपदम् 'न वृद्भ्यश्चतुर्भ्यः' इतीडभावः । आमयो व्याधिः । 'रोगव्याधिगदामयाः' इत्यमरः । स शत्रुश्च शिष्टैर्नीतिज्ञैः समौ तुल्यवृत्ती आम्नातावाख्यातौ । 'अल्पीयसोऽप्यरेवृद्धिर्महानर्थाय रोगवत् । अतस्तस्यानुपेक्ष्य-त्वादुभयानुसृतिः कुतः' इति भावः । उपमालङ्कारः ॥ १० ॥

नन्वेवं स्वार्थपरत्वदोषः स्यादिति चेन्न । लोकानुग्रहार्थत्वादस्याः प्रवृत्तेरित्याशयेनाह-

न दूये सात्वतीसूनुर्यन्मह्यमपराध्यति ।

यत्तु दन्दह्यते लोकमदो दुःखाकरोति माम् ॥ ११ ॥

( अ० ) सात्वतीसूनुः यत् मह्यं अपराध्यति न दूये । किन्तु लोकं दन्दह्यते ( यत् ) अदः मां दुःखाकरोति ॥ ११ ॥

नेति ॥ सत्वतोऽपत्यं स्त्री सात्वती नाम हरेः पितृष्वसा । 'उत्सादिभ्योऽञ्' । तस्याः सूनुश्चैद्यः । बन्धुरपि खलो न मृष्यत इति भावः । यन्मह्यमपराध्यति द्रुह्य-तीति यावत् । 'ऋधद्रुह-' इत्यादिना चतुर्थी । तत इति शेषः । यत्तदोर्नित्यसंबन्धात् । न दूये न परित्यजे । दूडो दैवादिकात्कर्तरि लट् । उत्तमपुरुषैकवचनम् । किन्तु लोकं दन्दह्यते । गर्हितं यथा स्यादेवं दहतोति यावत् । 'लुपसदचरजप-' इत्यादिना गर्हा-यां यङ् । 'जपजभदहदशभजपशां च' इत्यभ्यासस्य नुमागमः । अदो लोकदहनं मां दुःखाकरोति, दुःखमनुभावयतीत्यर्थः । 'दुःखात्प्रातिलोम्ये' इति डाचप्रत्ययः । अ-तश्चैद्य एवाभियातव्यः । पार्थस्तु प्रार्थनयापि पश्चात्समाधेय इत्यर्थः ॥ ११ ॥

स्वमतं निगमयन्परमतं शुश्रूषुः पृच्छति—

मम तावन्मतमिदं श्रूयतामङ्ग वामपि ।

ज्ञातसारोऽपि खल्वेकः संदिग्धे कार्यवस्तुनि ॥ १२ ॥

( अ० ) तावत् मम इदं मतम् । अङ्ग ! वामपि श्रूयतां ज्ञातसारः अपि एकः कार्यवस्तुनि सन्दिग्धे खलु ॥ १२ ॥

ममेति ॥ तावत् । भवन्मतश्रवणपर्यन्तमित्यर्थः । मम मतमिदम् । अङ्गेत्यामन्त्र-  
णेऽव्ययम् । 'अथ सम्बोधनार्थकाः । स्युः प्याट् पाडङ्ग हे है भोः' इत्यमरः । वां युव-  
योः । 'युष्मदस्मदोः पष्ठीचतुर्थी—'इत्यादिना वामादेशः । मतं श्रूयताम् । विधौ लोट् ।  
तदिदं मया श्रोतव्यम् । अन्यथा सन्देहानिवृत्तेरिति भावः । विदुषस्ते कुतः मंदेहस्त-  
त्राह—ज्ञातसारः ज्ञाततत्त्वार्थोऽप्येकः एकाकी कार्यवस्तुनि कर्तव्यार्थं संदिग्धे संशेते ।  
खलु निश्चये । अतो मयापि संदिह्यत इत्यर्थः । 'दिह उपचये' कर्तरि लट् । घत्वधत्वे ।  
सामान्येन विशेषसमर्थनरूपोऽर्थान्तरन्यासः ॥ १२ ॥

यावदर्थपदां वाचमेवमादाय माधवः ।

विरराम महीयांसः प्रकृत्या मितभाषिणः ॥ १३ ॥

( अ० ) माधवः यावदर्थपदां एवं वाचम् आदाय विरराम । महीयांसः प्रकृत्या  
मितभाषिणः भवन्ति ॥ १३ ॥

यावदिति ॥ माधवो हरिर्यावानर्थो यावदर्थम् । 'यावदवधारणे' इत्यव्ययीभावः ।  
यावदर्थं पदानि यस्यास्ताम् । अभिधेयसंमिताक्षरामित्यर्थः । एवमुक्तप्रकारेण वाच-  
मादाय गृहीत्वा, उक्त्वैत्यर्थः । विरराम तूष्णीमास । 'व्याङ्परिभ्यो रमः' इति पर-  
स्मैपदम् । तथाहि—महीयांसः उत्तमाः प्रकृत्या स्वभावेन मितभाषिणः । भवन्तीति  
शेषः । वृथालापनिषेधादिति भावः । पूर्ववदलङ्कारः ॥ १३ ॥

अथाष्टाभिः कुलकेन रामं वर्णयंस्तद्वाक्यमवतारयति—

ततः सपत्नापनयस्मरणानुशयस्फुरा ।

ओष्ठेन रामो रामोष्ठबिम्बचुम्बनचुञ्चुना ॥ १४ ॥

( अ० ) ततः सपत्नापनयस्मरणानुशयस्फुरा रामोष्ठबिम्बचुम्बनचुञ्चुना ओष्ठेन  
( उपलक्षितः ) रामः ( जगाद ) ॥ १४ ॥

तत इति ॥ ततो रामो जगादेत्युत्तरेणान्वयः । सपत्नो रिपुः । 'रिपौ वैरिसपत्नारि'  
इत्यमरः । तस्यापनयोऽपकारः तस्य स्मरणेन योऽनुशयः पश्चात्तापः । 'भवेदनुशयो-  
द्वेषे पश्चात्तापानुबन्धयोः' इति विश्वः । तेन स्फुरतीत्यनुशयस्फुः तेन स्फुरा । ओष्ठो  
बिम्बमिवेत्युपमितसमासः । रामाया ओष्ठबिम्बस्य चुम्बनेन वित्तो रामोष्ठबिम्बचु-  
म्बनचुञ्चुः । 'तेन वित्तश्चुञ्चुप्वणपौ' इति चुञ्चुप्प्रत्ययः । 'ओत्वोष्ठयोः समासे वा पर-  
रूपं वक्तव्यम्' । तेनोष्ठेनोपलक्षितः । समरसुरतयोः समरस इति भावः ॥ उपमानुप्रा-  
सयोः संसृष्टिः ॥ १४ ॥

विवक्षितामर्थविदस्तत्क्षणप्रतिसंहताम् ।

प्रापयन्पवनव्याधेर्गिरमुत्तरपक्षताम् ॥ १५ ॥

( अ० ) विवक्षितां तत्क्षणेप्रतिसंहताम् अर्थविदः पवनव्याधेः गिरम् उत्तरपक्ष-  
ताम् प्रापयन् (जगाद) ॥ १५ ॥

विवक्षितामिति ॥ विवक्षितां वृद्धत्वाभिमानादग्रे वक्तुमिष्टाम् । वचेद्रूजो वा सन्न-  
न्तात्कर्मणि क्तः । तत्क्षणे विवक्षाक्षणे एव । इत्यविलम्बोक्तिः । प्रतिसंहतां रामानु-  
रोधानुरुद्धां अर्थविदः कार्यज्ञस्य अतएवपवनव्याधेरुद्धवस्य गिरमुत्तरपक्षतां सिद्धान्त-  
पक्षतां प्रापयन् । स्वयमसत्पक्षावलम्बित्वादिति भावः । अनेन रानस्य व्यग्रतोक्ता ॥ १५ ॥

घूर्णयन्मदिरास्वादमदपाटलितद्युती ।

रेवतीवदनोच्छिष्टपरिपूतपुटे दृशौ ॥ १६ ॥

( अ० ) मदिरास्वादमदपाटलितद्युती रेवतीवदनोच्छिष्टपरिपूतपुटे दृशौ घूर्णयन्  
( जगाद ) ॥ १६ ॥

घूर्णयन्निति ॥ पुनः । मदिरास्वादेन मद्यपानेन यो मदस्तेन पाटलिता ईपद्रक्तीकृता  
द्युतिर्यथोस्ते रेवत्या देव्याः वदने यदुच्छिष्टं मद्यलेपताम्बूलादि । अक्षिचुम्बनसंक्रान्त-  
मिति भावः । तेन परिपूते शुद्धे पुटे यथोस्ते दृशौ घूर्णयन् आमयन्निति मद्यविका-  
रोक्तिः । उच्छिष्टपरिपूतेत्यत्र 'रतिकाले मुखं स्त्रीणां शुद्धमाखेटके शुनाम्' इति स्मर-  
णात् । उच्छिष्टस्य पावित्र्यजनकत्वविरोधस्याभासत्वाद्द्विरोधाभासोऽलङ्कारः । 'आ-  
भासत्वे विरोधस्य विरोधाभास उच्यते' इति लक्षणात् ॥ १६ ॥

आश्लेषलोलुपवधूस्तनकार्कश्यसाक्षिणीम् ।

म्लापयन्नभिमानोणैर्वनमालां मुखानिलैः ॥ १७ ॥

( अ० ) आश्लेषलोलुपवधूस्तनकार्कश्यसाक्षिणीं वनमालाम् अभिमानोणैः मु-  
खानिलैः म्लापयन् ( जगाद ) ॥ १७ ॥

आश्लेषेति ॥ पुनः । आश्लेषे लोलुपाया आलिङ्गनलुब्धायाः वध्वाः स्तनयोः कार्क-  
श्यस्य काठिन्यस्य साक्षिणीमुपद्रष्टीम् । नित्यं पीड्यमानामिति भावः । 'साक्षाद्द्रष्टरि  
संज्ञायाम्' इति साक्षाच्छब्दादिनिप्रत्ययः । वनमालामभिमानोणैरहङ्कारतमैर्मुखा-  
निलैः निश्वासमारुतैर्म्लापयन् गलापयन् । म्लायतेर्ण्यन्ताहट्टः शत्रादेशः । 'आदेच—'  
इत्यात्वे पुगागमः । अम्लाने म्लानसम्बन्धादतिशयोक्तिः ॥ १७ ॥

दधत्संध्यारुणव्योमस्फुरत्तारानुकारिणीः ।

द्विपद्वेषोपरक्ताङ्गसङ्गिनीः स्वेदविप्रुपः ॥ १८ ॥

( अ० ) सन्ध्यारुणव्योमस्फुरत्तारानुकारिणीः द्विपद्वेषोपरक्ताङ्गसङ्गिनीः स्वेदवि-  
प्रुपः दधत् ( जगाद ) ॥ १८ ॥

दधदिति ॥ पुनः । संध्यायामरुणे व्योम्नि स्फुरन्तीस्तारा अनुकुर्वन्तीति तथोक्ताः ।

कुतः । द्विषतः शत्रोर्द्वेषेण क्रोधेनोपरक्तेऽङ्गे वपुषि सङ्गिनीः सक्ताः स्वेदविप्रुषः स्वेद-  
बिन्दून् । 'वृषन्तिविन्दुवृषताः पुमांसो विप्रुषः स्त्रियाम्' इत्यमरः । दधदधानः ।  
'नाभ्यस्ताच्छतुः' इति नुमभावः । उपमालङ्कारः ॥ १८ ॥

प्रोल्लसत्कुण्डलप्रोतपद्मरागदलत्विषा ।

कृष्णोत्तरासङ्गरुचं विदधच्चौतपल्लवीम् ॥ १९ ॥

( अ० ) प्रोल्लसत्कुण्डलप्रोतपद्मरागदलत्विषा कृष्णोत्तरासङ्गरुचं चूतपल्लवीं विद-  
धत् ॥ १९ ॥

प्रोल्लसदिति ॥ पुनः । प्रकपणोल्लसतां कुण्डलयोः प्रोतानां स्यूतानां पद्मरागदलानां  
माणिक्यशकलानां त्विषा कान्त्या । प्रोतेति प्रपूर्वाद्भिन्नः कर्मणि क्तः । यजादित्वात्स-  
म्प्रसारणम् । कृष्णोत्तरासङ्गो नीलोत्तरीयम् । 'द्वौ प्रावारोत्तरासङ्गौ समौ बृहतिका  
तथा । संव्यानमुत्तरीयं च' इत्यमरः । तस्य रुचं चूतपल्लवस्येमां चौतपल्लवीं विदधत् ।  
कृष्णलोहितमिश्रवर्णचूतपल्लववद्भूम्नां, कुर्वन्नित्यर्थः । 'धूम्रधूमलौ कृष्णलोहिते' इत्यम-  
रवचनात् । अत्रान्यरुचोऽन्यदीयत्वायोगात्सादृश्याक्षेपान्निदर्शनालङ्कारः ॥ १९ ॥

ककुम्भिकन्यावक्त्रान्तर्वासलब्धाधिवासया ।

मुखामोदं मदिरया कृतानुव्याधमुद्रमन् ॥ २० ॥

( अ० ) ककुम्भिकन्यावक्त्रान्तर्वासलब्धाधिवासया मदिरया कृतानुव्याधम्  
मुखामोदम् उद्रमन् ( जगाद ) ॥ २० ॥

ककुम्भीति ॥ पुनः । ककुम्भिकन्याया रेवत्या वक्रत्यान्तरभ्यन्तरे वासेन स्थित्या  
लब्धोऽधिवासो वासना यया तथा, तन्मुखसौरभवासितयेत्यर्थः । 'संस्कारो गन्ध-  
माल्यद्यैरधिवासनमुच्यते' । मदिरया कृतानुव्याधं कृतसंसर्गम् । प्रियागण्डूपगन्धि-  
नमित्यर्थः । 'व्यधजपोरनुपसर्गं-' इत्यनुपसृष्टादप्रत्ययविधानादुपसृष्टाद्व्यधेर्वैष्प्र-  
त्ययः । मुखामोदं स्वमुखगन्धविशेषम् । 'आमोदः सोऽतिनिर्हारी' इत्यमरः । उद्रम-  
न्नुद्रिरन् । अत्र मदिराराममुखगन्धयोः स्वगन्धतिरोधानेन रामामुखतद्रण्डूषमद्य-  
न्धस्वीकारात्तद्गुणयोस्तत्रोत्तरस्यात्मविशेषकत्वेन पूर्वसापेक्षत्वादङ्गाङ्गिभावेन सङ्क-  
रः । 'तद्गुणः स्वगुणत्यागादन्योत्कृष्टगुणाहतिः' इति लक्षणात् ॥ २० ॥

जगाद वचनच्छन्नपन्नपर्यन्तपातिनः ।

नयन्मधुलिहः श्वैत्यमुदग्रदशनांशुभिः ॥ २१ ॥

( अ० ) वदनच्छन्नपन्नपर्यन्तपातिनः मधुलिहः उदग्रदशनांशुभिः श्वैत्यम् नयन्  
जगाद ॥ २१ ॥

जगादिति ॥ वदनमेव छन्न कपटं यस्य तत्पन्नम् । वदनमेव पन्नमित्यर्थः । छन्नशब्दे-  
नास्त्यत्वप्रतिपादनरूपोऽपह्नवः । तस्य पर्यन्तपातिनः प्रान्तसञ्चारिणः । मधु लिहन्ती-  
रितं मधुलिहस्तान्मधुपान् । क्विप् । उदग्रैरुच्छ्रितैः दशनांशुभिः श्वैत्यं धावत्यं नयन्नेवं



जगाद् । तद्गुणालङ्कारः । तस्य मधुपसंनिधापकवदनापह्नवसापेक्षत्वात्तेन संकरः ॥२१॥  
कुलकम् ।

रामो जगादेत्युक्तम् । किं तदित्याकाङ्क्षायामाह—

यद्वासुदेवेनादीनमनादीनवमीरितम् ।

वचसस्तस्य सपदि क्रिया केवलमुत्तरम् ॥ २२ ॥

( अ० ) वासुदेवेन अदीनम् अनादीनवम् यत् ईरितम् , तस्य वचसः सपदि क्रिया केवलम् उत्तरम् ॥ २२ ॥

यदिति ॥ वासुदेवेन न दीनमित्यदीनमकातरं न आदीनवोऽस्येत्यनादीनवं निर्दोषम् । 'दोष आदीनवो मतः' इत्यमरः । यद्वच ईरितम् । 'उत्तिष्ठामानस्तु परः' इत्यादिपक्षमाश्रित्य यदुक्तमित्यर्थः । तस्य वचसः सपदि क्रिया केवलं सद्योऽनुष्ठानमेवोत्तरम् । सिद्धान्तस्यैवोक्तत्वादिति भावः ॥ २२ ॥

अथ तदेव प्रतिपादयिष्यन्ननन्यातिशयतयोपस्करोति—

नैतल्लघ्वपि भूयस्या वचो वाचातिशय्यते ।

इन्धनौघधगप्यग्निस्त्विषा नात्येति पूषणम् ॥ २३ ॥

( अ० ) लघु अपि एतद्वचः भूयस्या वाचा न अतिशय्यते । इन्धनौघधक् अपि अग्निः त्विषा पूषणं न अत्येति ॥ २३ ॥

नैतदिति ॥ लघु संक्षिप्तमप्येतद्वचो भूयस्या बहुतरया, विस्तृतयापीत्यर्थः । 'द्विवचनविभज्य—' इत्यादिना ईयसुनि 'बहोर्लोपो भूच बहोः' इतीकारलोपो बहोश्च भूरादेशः । वाचा नातिशय्यते नातिरच्यते । गुर्वर्थत्वादिति भावः । शीङः कर्मणि लटि यक् । 'अयङ् यि ङिति' इत्ययडादेशः । तथाहि—इन्धनौघान्दहतीतीन्धनौघधक् काष्ठराशिदाहकः । भूयानपीत्यर्थः । क्विपि घत्वधत्वभम्भावाः । अग्निस्त्विषा प्रभया पूषणं सूर्यम् । अल्पीयांसमपीति भावः । नात्येति नातिक्रामति । तेजसः प्रभाधत्त्वमिव वचसोऽर्थवत्वमलङ्घ्यत्वहेतुरित्यर्थः । अत्र समानधर्मविम्बितया दृष्टान्तालङ्कारः ॥ २३ ॥

यदि हरिवचो नातिशय्यते, अलं तर्हि तवापि वागारम्भैरत आह—

संक्षिप्तस्याप्यतोऽस्यैव वाक्यस्यार्थगरीयसः ।

सुविस्तरतरा वाचो भाष्यभूता भवन्तु मे ॥ २४ ॥

( अ० ) अतः सुविस्तरतराः मे वाचः संक्षिप्तस्य अपि अर्थगरीयसः अस्यैव वाक्यस्य भाष्यभूताः भवन्तु ॥ २४ ॥

संक्षिप्तस्येति ॥ अतो हरिवचसोऽनतिशयनीयत्वादेव सुविस्तरतराः प्रपञ्चतराः ।

‘प्रधने वावशब्दे’ इति घञः प्रतिपेधे ‘ऋदोरप्’ इत्यप् । मे वाचः संक्षिप्तस्याल्पाक्ष-  
रस्याप्यथेन गरीयसः । सूत्रकल्पस्येत्यर्थः । ‘अल्पाक्षरमसंदिग्धं सारवद्विश्वतोमुख-  
म् । अस्तोभमनवद्यं च सूत्रं सूत्रविदो विदुः ॥’ इति लक्षणात् । अस्यैव वाक्यस्य नान्यस्य  
भाष्यभूता भाष्यैः समाः । नित्यसमासः । ‘क्षमादौ जन्तौ भूतं क्लीबं समेऽतीते चिरे  
त्रिपु ॥’ इति वैजयन्ती । व्याख्यानरूपा भवन्तिवत्यर्थः । सूत्रव्याख्यानविशेषो भा-  
ष्यम् । ‘सूत्रस्थं पदमादाय वाक्यैः सूत्रानुसारिभिः । स्वपदानि च वर्ण्यन्ते भाष्यं  
भाष्यविदो विदुः ॥’ इति । मया तु तदेव विशेषप्रकाशनाय व्याख्यायते, नत्वति-  
शयाय प्रत्याख्यायते इत्यदोष इत्यर्थः । उपमालङ्कारः ॥ २४ ॥

इत्थं यानं सिद्धान्तयित्वा तत्रोद्धवप्रतिरोधं हृदि निधाय त्रिभिः प्रत्याचष्टे—

विरोधिवचसो मूकान्वागीशानपि कुर्वते ।

जडानप्यनुलोमार्थान्प्रवाचः कृतिनां गिरः ॥२५॥

( अ० ) कृतिनां गिरः विरोधिवचसः वागीशानपि मूकान् कुर्वते, अनुलोमार्थान्  
जडानपि प्रवाचः कुर्वते ॥ २५ ॥

विरोधोति ॥ कृतिनां कुशलानां गिरः कर्त्र्यः । विरोधिवचसः प्रतिकूलवादिनो  
वागीशान्वाक्पतीनपि । ‘वागीशो वाक्पतिः समौः’ इत्यमरः । मूकान्निर्वाचः कुर्वते,  
जडयन्तीत्यर्थः । अनुलोमोऽनुकूलोऽर्थोऽभिधेयं येषां तेऽनुकूलार्थं अनुकूलवादिनः ।  
ताज्जडान्मन्दानपि प्रवाचः प्रगल्भवाचः कुर्वते । अतोऽस्मद्गिरः प्रवाच्या इति भावः ।  
अत्र वागीशानां मूकीकरणाज्जडानां प्रवाक्त्वकरणाच्च शक्यवस्तुकरणरूपो विशेषो-  
ऽलङ्कारः । असम्बन्धे सम्बन्धातिशयोक्तिप्रतिभोत्थापित इति सङ्करः ॥ २५ ॥

नन्वात्मनीनेन स्वामिना ‘बुद्धेः फलमनाग्रहः’ इति न्यायेन शास्त्रज्ञवचनं प्रति-  
कूलमपि ग्राह्यमेवेत्याशङ्क्याह—

षट्गुणाः शक्तयस्तिष्ठः सिद्धयश्चोदयास्त्रयः ।

ग्रन्थानधीत्य व्याकर्तुमिति दुर्मेधसोऽप्यलम् ॥ २६ ॥

( अ० ) दुर्मेधसः अपि ग्रन्थान् अधीत्य गुणाः षट्, शक्तयः सिद्धयश्चः तिष्ठः,  
उदयाः त्रयः, इति व्याकर्तुम् अलम् ॥ २६ ॥

षडिति ॥ दुष्टा मेधा येषां ते दुर्मेधसो मन्दबुद्धयोऽपि । ‘नित्यमसिचप्रजामेधयोः’  
इति समासान्तोऽसिचप्रत्ययः । ग्रन्थानौशनसादीनधीत्य पठित्वा गुणाः सन्धिविग्रह-  
यानासनद्वैधीभावसमाश्रयाख्याः षट् । शक्तयः प्रभुत्वमन्त्रोत्साहाख्यास्तिष्ठः । सि-  
द्धयः पूर्वाक्तशक्तित्रयसाध्याः पुरुषार्थलाभात्मिकाः । ताश्च तिष्ठः प्रभुसिद्धिर्मन्त्रसि-  
द्धिरुत्साहसिद्धिश्चेति । उदया वृद्धिक्षयस्थानानि छद्मिन्यायेनोदया उच्यन्ते । तत्र

वृद्धिक्षयौ स्वशक्तिसिद्धयोः पूर्वावस्थानादुपचयापचयौ स्थानं ते च त्रय इति व्या-  
 कर्तुं व्याख्यातुमलं समर्थाः । 'पर्याप्तिवचनेष्वलमर्थेषु' इति तुमुन् । पञ्चाङ्गनिर्णयश-  
 क्तिविकलानां संध्यादिरूपसंख्यामात्रपाठकानामशास्त्रज्ञत्वादयो न ग्राह्यवचना इत्य-  
 भिसन्धिः । अत्रामरः 'संधिनां विग्रहो यानमासनं द्वैधमाश्रयः । पङ्गुणाः शक्तयस्ति-  
 स्रः प्रभावोत्साहमन्त्रजाः । क्षयः स्थानं च वृद्धिश्च त्रिवर्गा नीतिवेदिनाम् ॥' इति ।  
 तत्रारिविजिगीष्वोर्व्यवस्थाकरणमैक्यं सन्धिः । विरोधो विग्रहः । विजिगीषोररिं प्रति  
 यात्रा यानम् । तयोर्मित्रः प्रतिबद्धशक्तयोः कालप्रतीक्षया तूष्णीमवस्थानमासनम् ।  
 दुर्बलप्रबलयोर्वाचिकमात्मसमर्पणं द्वैधीभावः । अरिणा पीड्यमानस्य बलवदाश्रयणं  
 संश्रयः । कोशदण्डोऽथं तेजः प्रभावः । कर्तव्यार्थेषु स्थेयान्प्रयत्नउत्साहः । पङ्गुणचि-  
 न्तनं मन्त्रः । गतमन्यदिति संक्षेपः ॥ २६ ॥

ननु शास्त्रोक्तार्थव्याख्यातैव शास्त्रज्ञः, स एव ग्राह्यवचनश्चेत्याशङ्क्याह—

अनिलोडितकार्यस्य वाग्जालं वाग्मिनो वृथा ।

निमित्तादपराद्धेपोर्धानुष्कस्येव वल्लिगतम् ॥ २७ ॥

( अ० ) अनिलोडितकार्यस्य वाग्मिनः वाग्जालं निमित्तात् अपराद्धेपोः धा-  
 नुष्कस्य वल्लिगतम् इव वृथा ॥ २७ ॥

अजिलोडितेति ॥ अनिलोडितं नालोकितं कार्यं येन तस्य । कार्याकार्यमजानतः  
 इत्यर्थः । वाचोऽस्य सन्तीति वाग्मी वावदूकः । 'वाचो युक्तिपदुर्वाग्मी वावदूकोऽ-  
 तिवक्तरि' इत्यमरः । 'वाचो ग्मिनिः' इति ग्मिनिप्रत्ययः । तस्य वाग्जालं वागा-  
 डम्बरो निमित्ताललक्ष्यात् । 'धेद्यं लक्ष्यं निमित्तं च शरव्यं च समं विदुः' इति वैज-  
 यन्ती । अपराद्धेपोः स्खलितवाणस्य । धनुः प्रहरणमस्येति धानुष्को धन्वी । 'प्रहर-  
 णम्' इति ठक् । 'इसुसुक्तान्तात्कः' । 'अपराद्धपृपत्कोऽसौ लक्ष्याद्यश्च्युतसायकः ।  
 धन्वी धनुष्मान्धानुष्कः' इत्यमरः । तस्य वल्लिगतमिव वृथा निष्फलम् । कार्य-  
 ज्ञस्य वचो ग्राह्यं न तु वाचालस्येति भावः ॥ २७ ॥

इत्थं पाङ्गुण्यादिपाठमात्रं न मन्त्र इति सिद्धे सम्प्रति स्वयं मन्त्रस्वरूपमाह—

सर्वकार्यशरीरेषु मुक्त्वाङ्गस्कन्धपञ्चकम् ।

सौगतानामिवात्मान्यो नास्ति मन्त्रो महीभृताम् ॥ २८ ॥

( अ० ) सर्वकार्यशरीरेषु अङ्गस्कन्धपञ्चकं मुक्त्वा सौगतानाम् आत्मा इव  
 महीभृताम् अन्यः मन्त्रः न अस्ति ॥ २८ ॥

सर्वेति ॥ सर्वाणि कार्याणि संध्यादीनि तानि शरीराणीवेत्युपमितसमासः । व्यासे  
 सागतानामिबेति लिङ्गान्तेषु सर्वकार्यशरीरेषु सर्वेषु शरीरेष्विव । सर्वकार्येष्वित्यर्थः ।  
 अङ्गानि स्कन्धा इवेत्युपमितसमासः । तेषां पञ्चकं मुक्त्वा । स्कन्धपञ्चकमिवाङ्गपञ्चकं

हित्वेत्यर्थः । पञ्च परिमाणमस्येति पञ्चकम् । 'संख्यायाः संज्ञासङ्घसूत्राध्ययनेषु' इति कप्रत्ययः । सुगतो भक्तिर्भजनीय एषां ते सौगता बौद्धाः । 'भक्तिः' इत्यणप्रत्ययः । तेषामन्य आत्मेव महीभृतामन्यो मन्त्रो नास्ति । कर्मणामारम्भोपायः, रुरुषद्रव्यसंपत्, देशकालविभागः, विपत्तिप्रतीकारः, कार्यसिद्धिश्चेति पञ्चाङ्गानि । यथाह कामन्दकः— 'सहायाः साधनोपाया विभागो देशकालयोः । विपत्तेश्च प्रतीकारः सिद्धिः पञ्चाङ्गमिष्यते ॥' इति । रूपवेदनाविज्ञानसंज्ञासंस्काराः पञ्च स्कन्धाः । तत्र विषयप्रपञ्चो रूपस्कन्धः, तज्ज्ञानप्रपञ्चो वेदनास्कन्धः, आलथविज्ञानसन्तानो विज्ञानस्कन्धः, नामप्रपञ्चः संज्ञास्कन्धः, वासनाप्रपञ्चः संस्कारस्कन्धः । एवं पञ्चधा परिवर्तमानो ज्ञानसन्तान एवात्मा इति बौद्धाः ॥ एवं यथा बौद्धानां सर्वेषु शरीरेषु स्कन्धपञ्चकातिरिक्त आत्मा नास्ति, तथा राज्ञामङ्गपञ्चकातिरिक्तो मन्त्रो नास्तीत्युपमालङ्कारः । तच्चास्माकं समग्रमेवेत्ययमेव यात्राकाल इति भावः ॥ २८ ॥

अथ मन्त्रितार्थक्रियाविलम्बे दोषमाह—

मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परेभ्यो भेदशङ्कया ॥ २९ ॥

( अ० ) संवृतैः सर्वाङ्गैः अपि ( उपलक्षितः ) मन्त्रः अधीरः योधः इव परेभ्यः भेदशङ्कया चिरं स्थातुं न सहते ॥ २९ ॥

मन्त्र इति ॥ संवृतैर्गुणैः सर्वाङ्गैः पूर्वोक्तैरुपायादिभिर्हरःस्थलादिभिश्चोपलक्षितोऽपि । सर्वाङ्गसंवृतोऽपीत्यर्थः । मन्त्रो विचारः । अधीरो भीरुः युध्यत इति योधो भट इव । पचाद्यच् । परेभ्योऽन्येभ्योऽरिभ्यश्च । 'परं दूरान्यमुख्येषु परोऽरिपरमात्मनोः' इति वैजयन्ती । भेदो विदारणं तृतीयगामित्वं च तस्य शङ्कया चिरं स्थातुम् । बिलम्बितुमित्यर्थः । न सहते न क्षमः । 'शकष्टप-' इत्यादिना तुमुन्प्रत्ययः । अतो न विलम्बितव्यम्, अन्यथा मन्त्रभेदे कार्यहानिः स्यादिति भावः ॥ २९ ॥

. किञ्च नीतिसर्वस्वपर्यालोचनयापि न विलम्बः कार्य इत्यभिप्रेत्याह—

आत्मोदयः परज्यानिर्द्वयं नीतिरितीयती ।

तदूरीकृत्य कृतिभिर्वाचस्पत्यं प्रतायते ॥ ३० ॥

( अ० ) आत्मोदयः परज्यानिः इति द्वयम् इयती नीतिः तत् ऊरीकृत्य कृतिभिः वाचस्पत्यं प्रतायते ॥ ३० ॥

आत्मोदय इति ॥ आत्मना उदयो वृद्धिः परस्य शत्रोर्ज्यानिर्हानिः । 'वीज्याहाज्वरिभ्यो निः' इत्यौणादिको निः प्रत्ययः । इति द्वयम् । इदं परिमाणमस्या इति इयती एतावती । 'किमिदंभ्यां वो घः' इति वतुपो वस्य घश्च । 'उगितश्च' इति डीप् । नीतिर्नीतिसंग्रहः एतद्द्वयातिरिक्तो न कश्चिन्नीतिपदार्थोऽस्तीत्यर्थः । यदन्यत्वाद्गु-

ण्यादिवर्णनं तत्सर्वमस्यैव प्रपञ्च इत्याह—तदिति । तद्द्वयमूरीकृत्याङ्गीकृत्य । 'ऊरी-  
कृतसुररीकृतमङ्गीकृतम्' इत्यमरः । 'ऊयादिच्चिन्डाचश्च' इति गतिसंज्ञायां 'कुगतिप्रा-  
दयः' इति समासे क्त्वो ल्यप् । कृतिभिः कुशलैः वाचस्पत्यं वाग्मित्वम् । कस्कादि-  
त्वादलुक्सत्त्वे । 'षष्ठ्याः पतिपुत्र—' इत्यादिना सत्वमिति स्वामी तन्न । तस्य  
छन्दोविषयत्वात् । ब्राह्मणादित्वाद्भावे ष्यप्प्रत्ययः । प्रतायते विस्तार्यते । कर्मणि  
लट् । 'तनोतेर्यकि' इत्यात्वम् । तस्मादात्मोदयार्थिभिरविलम्बाच्छत्रुच्छेत्तव्यः ।  
त्रान्तरीयत्वात्तस्येति भावः ॥ ३० ॥

ननु लब्धोदस्य किं परोच्छित्त्येत्यत्राह—

**तृप्तियोगः परेणापि महिम्ना न महात्मनाम् ।**

**पूर्णश्चन्द्रोदयाकाङ्क्षी दृष्टान्तोऽत्र महार्णवः ॥ ३१ ॥**

( अ० ) महीयसां परेणापि महिम्ना तृप्तियोगः न, अत्र पूर्णः ( सन् ) चन्द्रोदया-  
काङ्क्षी महार्णवः दृष्टान्तः ॥ ३१ ॥

तृप्तियोग इति ॥ महीयसां महात्मनां परेणापि प्रभूतेनापि महिम्ना ऐश्वर्यं  
तृप्तियोगः सन्तोषलाभो न । अत्र तृप्त्यभावे पूर्णः सन् चन्द्रोदयाकाङ्क्षी । वृद्धयर्थमिति  
भावः । महार्णवो दृष्टान्तः दृष्टः अन्तो निश्चयो यस्मिन् । दृष्टान्तो निदर्शनम् । उपमा-  
नमिति यावत् । राज्ञा वृद्धावलंबुद्धिर्न कार्या । 'असंतुष्टा द्विजा नष्टाः सन्तुष्टाश्चमही-  
भुजः । सलज्जा गणिका नष्टा निर्लज्जा च कुलाङ्गना ॥' इति न्यायादिति भावः ।  
नायंदृष्टान्तालङ्कारः । बिम्बप्रतिबिम्बभावेनौपम्यस्य गम्यत्वे तस्योत्थानात् । किन्तु  
दृष्टान्तशब्देन तस्याभिधानादुपमालङ्कारः । अत एव दृष्टान्तोदाहरणनिदर्शनरूपाः  
शब्दा न प्रयोक्तव्याः पौनरुक्त्यापत्तेरित्येकावल्यङ्कारः ॥ ३१ ॥

तथापि सन्तोषे दोषमाह—

**सम्पदा सुस्थिरमन्यो भवति स्वल्पयापि यः ।**

**कृतकृत्यो विधिर्मन्ये न वर्धयति तस्य ताम् ॥ ३२ ॥**

( अ० ) यः स्वल्पया अपि सम्पदा सुस्थिरमन्यः भवति । तस्य तां कृतकृत्यः  
विधिः न वर्धयति इति मन्ये ॥ ३२ ॥

सम्पदेति ॥ या स्वल्पयापि सम्पदा सुस्थिरमात्मानं मन्यत इति सुस्थिरमन्यः  
स्वस्थमानी भवति । 'आत्ममाने खश्च' इतिखदप्रत्यये मुमागमः । तस्याल्पसन्तुष्टस्य  
तां स्वल्पसम्पदं कृतकृत्यस्तावतैव कृतार्थो विधिर्देवमपि न वर्धयति अहमिति  
मन्ये । पौरुषहीनाद्दैवमपि जुगुप्सिते तत्प्रवृत्तेः पाराध्यादिति भावः ॥ ३२ ॥

किञ्च पराक्रमलब्ध एवोदयो नान्यलब्ध इत्याह—

समूलघातमघ्नन्तः परान्नोद्यन्ति मानिनः ।

प्रध्वंसितान्धतमसस्तत्रोदाहरणं रविः ॥ ३३ ॥

( अ० ) मानिनः परान् समूलघातम् अघ्नन्तः न उद्यन्ति । तत्र प्रध्वंसितान्धतमसः रविः उदाहरणम् ॥ ३३ ॥

समूलेति ॥ मानिनोऽभिमानिनः पराङ्गशत्रून् समूलं हत्वा समूलघातमघ्नन्तः । अनुन्मूलयन्त इत्यर्थः । 'समूलाकृतजीवेषु हन्तृग्रहः' इति णमुल् प्रत्ययः । कषादिषु यथाविध्यनुप्रयोगः' इति हन्तेरनुप्रयोगः । नोद्यन्ति । किन्तु हत्वैवोद्यन्तीत्यर्थः । तत्र हत्वैवोदये अन्ध्ययतीत्यन्धं गाढं तमोऽन्धतमसम् । 'ध्वान्ते गाढेऽन्धतमसम्' इत्यमरः । 'अवसमन्धेभ्यस्तमसः' इत्यचप्रत्ययः । प्रध्वंसितमन्धतमसं येन सः । उदयात्प्रागिति भावः । रविरुदाहरणं दृष्टान्तः । अत्रापि 'दृष्टान्तोऽत्र महार्णवः' इतिवदुपमालङ्कारो न तु दृष्टान्त इति द्रष्टव्यम् ॥ ३३ ॥

किञ्चानुच्छिन्नशत्रोः प्रतिष्ठैव दुर्घटेत्याह—

विपक्षमखिलीकृत्य प्रतिष्ठा खलु दुर्लभा ।

अनीत्वा पङ्कतां धूलिमुदकं नावतिष्ठते ॥ ३४ ॥

( अ० ) विपक्षम् अखिलीकृत्य प्रतिष्ठा दुर्लभा खलु । उदकं धूलिं पङ्कताम् अनीत्वा न अवतिष्ठते ॥ ३४ ॥

विपक्षमिति ॥ विपक्षं शत्रुमखिलीकृत्य । खिलमुत्सन्नमकृत्वा । अनुन्मूलयेत्यर्थः । प्रतिष्ठा दुर्लभा खलु । तथाहि—उदकं कर्तुं धूलिम् । स्वपरिभाविनीमिति भावः । पङ्कतामनीत्वा, नाधःकृत्येत्यर्थः । नावतिष्ठते । किन्तु नीत्वैव तिष्ठतीत्यर्थः । 'समवप्रविभ्यः स्थः' इत्यात्मनेपदम् । वाक्यभेदेन प्रतिविम्बनापेक्षो दृष्टान्तालङ्कारः ॥३४॥ नन्वयं शिशुपाल एकाकी नः किं करिष्यतीत्याशङ्क्याह—

ध्रियते यावदेकोऽपि रिपुस्तावत्कुतः सुखम् ।

पुरः क्लिश्नाति सोमं हि सैंहिकेयोऽसुरद्रुहाम् ॥३५॥

( अ० ) एकः अपि रिपुः यावत् ध्रियते तावत् सुखं कुतः ? हि सैंहिकेयः असुरद्रुहाम् पुरः सोमं क्लिश्नाति ॥ ३५ ॥

ध्रियत इति ॥ एकोऽपि रिपुर्यावद्ध्रियतेऽवतिष्ठते । 'धृङ् अवस्थाने' इति धातोस्तौदादिकात्कर्त्तरि लट् । 'रिङ्शयग्लिङ्क्षु' इति रिङादेशः । तावत्तदवधि सुखं कुतः । 'यावत्तावच्च साकल्येऽवधौ' इत्यमरः । तथाहि—सैंहिकाया अपत्यं पुमान्सैंहिकेयो राहुः । 'तमस्तु राहुः स्वभानुः सैंहिकेयो विधुन्तुदः' इत्यमरः । 'स्त्रीभ्यो ढक्' । असु-

रद्गुहां देवानां पुरोऽग्रे सोमं क्लिश्नाति धावते । प्राचुर्यात्सोमग्रहणम् । सूर्यं चेति भावः । तस्मादेकोऽपि शत्रुरुच्छेत्तव्य इति भावः । 'अग्नेः शेषमृणाच्छेषं शत्रोः शेषं न शेषयेत्' इति तात्पर्यम् । विशेषेण सामान्यसमर्थनरूपोऽर्थान्तरन्यासः ॥३५॥

ननु क्षुद्रोऽयं चैद्यः किं नः करिष्यतीत्याशङ्क्य तस्य बलवत्तां वक्तुं मित्रामित्रबलाबलविवेकं तावत्करोति—

सखा गरीयान् शत्रुश्च कृत्रिमस्तौ हि कार्यतः ।

स्याताममित्रौ मित्रे च सहजप्राकृतावपि ॥ ३६ ॥

( अ० ) कृत्रिमः सखा शत्रुश्च गरीयान् । हि तौ कार्यतः (जातौ) सहजप्राकृतौ अपि अमित्रौ मित्रे च स्याताम् ॥ ३६ ॥

सखेति ॥ क्रियया उपकारापकारान्यतररूपया निवृत्तः कृत्रिमः । 'द्वितः क्रिः' 'क्रेर्मन्निन्त्यम्' । सखा सुहृत् शत्रुश्च कृत्रिमो गरीयान् । कुतः—हि यस्मात्तौ कृत्रिममित्रशत्रु कार्यत उपकारापकाररूपकार्यवशात् । निवृत्ताविति शेषः । उक्तकार्योपाधेर्यावज्जीवमनपायादनयोर्मित्रामित्रभावाऽप्यनपायीति गरीयांस्त्वमिति भावः । सहजप्राकृतौ तु नैवमित्याह—स्यातामिति । सहजातः सहजः एकशरीरावयवत्वात् । तत्र सहजं मित्रं मातृष्वसेयपितृष्वसेयादि । सहजशत्रुस्तु पितृव्यतत्पुत्रादिः । प्रकृत्या सिद्धः प्राकृतः । पूर्वोक्तसहजकृत्रिमलक्षणरहित इत्यर्थः । तत्र विषयान्तरः प्राकृतः शत्रुः । तदनन्तरः प्राकृतं मित्रम् । अपि त्वयं । तौ सहजप्राकृतौ शत्रुमित्रे च स्यातां तावात्मकार्यवशादनियमेनोभयरूपतामापद्येते न कृत्रिमशत्रुमित्रे । कृत्रिमः शत्रुः शत्रुरेव । मित्रं च मित्रमेवेति कृत्रिमावेव मित्रामित्रौ गरीयांसौ । ननु सहजौ, नापि प्राकृतावित्यर्थः । अनेन कृत्रिमत्वं सर्वापवादीति सिद्धम् ॥ ३६ ॥

एवं चेदस्माकं पैतृष्वसेयः शिशुपालः सहजमित्रत्वात्संधातव्यो न तु यातव्य इत्यत आह—

उपकर्त्रारिणा संधिनं मित्रेणापकारिणा ।

उपकारापकारौ हि लक्ष्यं लक्षणमेतयोः ॥ ३७ ॥

( अ० ) उपकर्त्रा अरिणाऽपि सन्धिः कार्यः, अपकारिणा मित्रेणापि सन्धिः कार्यः । हि उपकारापकारौ एतयोः लक्षणम् लक्ष्यम् ॥ ३७ ॥

उपकर्त्रेति ॥ उपकर्त्रापि एतवारिणा अरिणापि सहजेन । प्राकृतेन चेति शेषः । सन्धिः कार्यः । अरित्वापवादेन कृत्रिममित्रताया बलीयस्या यावज्जीवभाविन्यास्तत्रोत्पन्नत्वादिति भावः । एवमपकारिणा मित्रेणापि । सहजेन प्राकृतेन वेति शेषः । संधिनं कार्यः । मित्रत्वापवादेन कृत्रिमशत्रुताया बलीयस्या यावज्जीवभाविन्यास्त-

त्रोत्पन्नत्वादिति भावः । ननु साक्षादरिणा सन्दध्यात् । मित्रेण कथं विरुन्ध्यादित्या-  
शङ्क्य क्रियया तयो वंपरीत्याददोष इत्याह—हि यस्मादुपकारापकारावेव तयोर्मित्रा-  
मित्रयोर्लक्षणं स्वरूपं लक्ष्यं द्रष्टव्यम् । उपकर्तव्यं मित्रम् अपकर्तव्यं शत्रुरित्यर्थः । तस्मा-  
त्सहजमित्रत्वेऽपि चैद्यः क्रियया शत्रुत्वाद्यातव्य एवेति भावः ॥ ३७ ॥

अथ चैद्यस्य कृत्रिमशत्रुत्वं चतुर्भिराह—

त्वया विप्रकृतश्चैद्यो रुक्मिणीं हरता हरे ।

बद्धमूलस्य मूलं हि महद्वैरतरोः स्त्रियः ॥ ३८ ॥

( अ० ) हे हरे ! रुक्मिणीं हरता त्वया चद्यः विप्रकृतः । हि बद्धमूलस्य वैर-  
तरोः स्त्रियः महत् मूलम् ॥ ३८ ॥

त्वयेति ॥ हे हरे, रुक्मिणीं हरता । बन्धुभिस्तस्मै प्रदत्तां राक्षस धमणोद्वहते-  
त्यर्थः । 'राक्षसो युद्धहरणात्' इति याज्ञवल्क्यः । 'गान्धर्वो राक्षसश्चैव धर्म्यो क्षत्रस्य  
तौ स्मृतौ' इति मनुः । त्वया चैद्यो विप्रकृतः विप्रियं प्रापितः । तथाहि—बद्धमूलस्य  
रुद्धमूलस्य वैरतरोः स्त्रियो महत्प्रधानं मूलम् । हि निश्चये । रूपकसंस्पृष्टोऽयं सामा-  
न्येन विशेषसमर्थनरूपोऽर्थान्तरन्यासः ॥ ३८ ॥

अथ तेनापि त्वं विप्रकृत इत्याह—

त्वयि भौमं गते जेतुमरौत्सीत्स पुरीमिमाम् ।

प्रोषितार्यमणं मेरोरन्धकारस्तटीमिव ॥ ३९ ॥

( अ० ) त्वयि भौमं जेतुं गते ( सति ) सः इमां पुरीं प्रोषितार्यमणं मेरोः  
तटीम् अन्धकार इव अरात्सीत् ॥ ३९ ॥

त्वथीति ॥ त्वयि भूमेरपत्यं पुमांसं भौमं नरकासुरं जेतुं गते सति । स चैद्य इमां  
पुरीं द्वारकाम् । प्रोषितोऽयंमा सूर्यो यस्यास्तां मेरोस्तटीं साजुमन्धकार इवारौत्सीदु-  
द्धवान् । रुधेरनिधो लुङि सिचि वृद्धिः । उपमालङ्कारः ॥ ३९ ॥

अपकारान्तरमाह—

आलप्यालमिदं बभ्रोर्यत्स दारानपाहरत् ।

कथापि खलु पापानामलमश्रेयसे यतः ॥ ४० ॥

( अ० ) सः बभ्रोः दारान् अपाहरत् इति यत् इदम् आलप्य अलम् । यतः  
पापानाम् कथा अपि अश्रेयसे अलम् खलु ॥ ४० ॥

आलप्येति ॥ स चैद्यो बभ्रोर्थादवभेदस्य दारान्भार्याम् । 'भार्या जायाथ पुं भृङ्नि  
दाराः स्यात्तु कटुम्बिनी' इत्यमरः । अपाहरदिति यदिदं दारापहरणं आलप्योच्चार्या-  
लम् । नालपनीयमित्यर्थः । 'अलखल्वोः प्रतिषेधयोः प्राचां क्त्वा' इति क्त्वाप्रत्यये



समासे ल्यबादेशः। यतः पापानां पाप्मनां कथनमुच्चारणमपि । 'विन्तिपूजिकुथिकुम्बि-'  
इत्यप्रत्ययः । अश्रेयसेऽनर्थायालं समर्थं खलु । 'नमः स्वस्ति-' इत्यादिना चतुर्थी ।  
अत्र निषिध्यमानालपननिषेधनसमर्थनात्कार्येण कारणसमर्थकोऽर्थान्तरन्यासः ॥ ४० ॥

फलितमाह—

विराद्ध एवं भवता विराद्धा बहुधा च नः ।

निर्वर्त्यतेऽरिः क्रियया स श्रुतश्रवसः सुतः ॥ ४१ ॥

( अ० ) एवं भवता विराद्धः बहुधा नः च विराद्धा श्रुतश्रवसः सुतः सः क्रियया  
अरिः निर्वर्त्यते ॥ ४१ ॥

विराद्ध इति ॥ एवं भवता विराद्धो विप्रकृतः । राधेरनितः कर्मणि क्तः । बहुधा  
नोऽस्माकं च विराद्धा विप्रकर्ता श्रुतश्रवा नाम हरेः पितृष्वसा तस्याः सुतः । पैतृष्व-  
सेयत्वात्सहजमित्रमपीति भावः । स चैद्यः क्रियया पूर्वोक्तान्योन्यापक्रियया अरिर्निर्व-  
र्त्यते कृत्रिमः शत्रुः क्रियते । अतो बलीयस्त्वाद्नुपेक्ष्य इति भावः ॥ ४१ ॥

अत्राप्युपेक्षायां दोषमाह—

विधाय वैरं सामर्षे नरोऽरौ य उदासते ।

प्रक्षिप्योदर्विषं कक्षे शेरते तेऽभिमारुतम् ॥ ४२ ॥

( अ० ) ये नरः सामर्षे अरौ वैरं विधाय उदासते, ते कक्षे उदर्विषं प्रक्षिप्य  
अभिमारुतं शेरते ॥ ४२ ॥

विधायेति ॥ ये नरः पुमांसः । 'स्युः पुमांसः पञ्चजनाः पुरुषाः । पुरुषा नरः' इत्य-  
मरः । सामर्षे प्रागेव सरोपेऽरौ वैरं विधाय । स्वयं चापकृत्येत्यर्थः । उदासते उपेक्षन्ते  
ते नरः कक्षे गुल्मे । 'कक्षस्तु गुल्मे दोर्मूले पापे जीर्णवने तृणे' इति वैजयन्ती । उद-  
र्विषमधिकज्वालमग्निं प्रक्षिप्य अभिमारुतम् । आभिमुख्येऽव्ययीभावः । शेरते स्वप-  
न्ति । तद्ब्रह्माशहेतुरित्यर्थः । 'शोडो रुट्' इति रुडागमः । अत्र ये उदासते ते शेरते  
इति विशिष्टौदासीन्यशयनयोर्वाक्यार्थयोर्निर्दिष्टैकत्वासम्भवात्सादृश्यलक्षणायामसं-  
भवद्वस्तुसम्बन्धो वाक्यार्थनिवृत्तिरिति निदर्शनाभेदः । न चायं दृष्टान्तः । वाक्यभेदेन  
प्रतिबिम्बकारगाक्षेपे तस्योत्थानात् । अत्र तु वाक्यार्थं वाक्यार्थसमारोपाद्वाक्यैकवा-  
क्यतायां तदभाव इत्यलङ्कारसर्वस्वकारः ॥ ४२ ॥

तथापि बान्धवत्वात्सोढव्य इत्याशङ्क्याह—

मनागनभ्यावृत्त्या वा कामं क्षाम्यतु यः क्षमी ।

क्रियासमभिहारेण विराध्यन्तं क्षमेत कः ॥ ४३ ॥

( अ० ) यः क्षमी मनाक् अनभ्यावृत्त्या वा विराध्यन्तं कामं क्षाम्यतु, क्रियास-  
मभिहारेण विराध्यन्तं कः क्षमेत ॥ ४३ ॥

मनागिति ॥ यः क्षमी सहनः । 'शमित्यष्टाभ्यो घिनुण्' इति घिनुण्प्रत्ययः । स  
सोढा मनागल्पम् । अभ्यावृत्तावपीति भावः । अनभ्यावृत्त्या सकृद्वा । अनल्पत्वे-  
ऽपीति भावः । विराध्यन्तमपकुर्वाणं कामं भृशं क्षाम्यतु क्षमताम् । सम्भावनायां  
लोट् । 'शमामष्टानां दीर्घः इयनि' । 'क्रियासमभिहारेण भृशम्' पौनःपुन्येन चेत्यर्थः ।  
न च पुंवाक्येष्वनेकार्थत्वं दोषाय । विराध्यन्तं कः क्षमेत सहेत सोढुं शक्नुयात् ।  
न कोऽपीत्यर्थः । 'शक्ति लिङ्—' इति शक्याथं लिङ् । 'क्षमू प्रसहने' दैवादिको  
भौवादिकश्च ॥ ४३ ॥

ननु सर्वदा क्षमैव पुंसो भूषणम्, अतोऽपराधेऽपि क्षन्तव्यमत आह—

अन्यदा भूषणं पुंसः क्षमा लज्जेव योषितः ।

पराक्रमः परिभवे वैयात्यं सुरतेष्विव ॥ ४४ ॥

( अ० ) अन्यदा योषितः लज्जा इव पुंसः ( अन्यदा ) क्षमा भूषणम् । परिभवे  
तु योषितः सुरतेषु वैयात्यम् इव पराक्रमः भूषणम् ॥ ४४ ॥

अन्यदेति ॥ अन्यदा सुरतव्यतिरिक्ते काले योषितो लज्जेव पुंसोऽन्यदा अपरि-  
भवे क्षमा शमो भूषणम् । परिभवे तु योषितः सुरतेषु वैयात्यं धाष्ट्र्यमिव । 'धृष्टे  
धृष्णुर्वियातश्च' इत्यमरः । पराक्रमः पौरुषं भूष्यतेऽनेनेति भूषणमाभरणम् । एवं चा-  
क्रियावचनत्वान्नियतलिङ्गत्वाद्विरोध इति बह्वभोक्तं प्रत्युक्तम् ॥ ४४ ॥

अथ परिभवेऽप्यपाक्रमे त्रिभिर्निन्दामाह—

माजीवन्यः परावज्ञादुःखदग्धोऽपि जीवति ।

तस्याजननिरेवास्तु जननीक्लेशकारिणः ॥ ४५ ॥

( अ० ) यः परावज्ञादुःखदग्धः मा जीवन् सन् अपि जीवति, जननीक्लेशकारि-  
णः तस्य अजननिः एव अस्तु ॥ ४५ ॥

माजीवन्निति ॥ यः परस्यापकर्तुरवज्ञया अमानेन यद्दुःखं तेन दग्धस्तप्तोऽत एव  
माजीवन्गर्हितजीवी सन् । 'माडयाक्रोशे' इति लटः शत्रादेशः । जीवति प्राणान्धा-  
रयति । जनन्याः क्लेशकारिणो गर्भधारणप्रसवादिवेदनाकारिणः । तद्व्यतिरिक्तार्थ-  
क्रियाहीनस्येत्यर्थः । तस्याजननमजननिरनुत्पत्तिरेवास्तु । जननीक्लेशनिवृत्त्यर्थमिति  
भावः । 'आक्रोशे नञ्यनिः' इति नञ्पूर्वाजनिधातोर्निप्रत्ययः ॥ ४५ ॥

पादाहतं यदुत्थाय मूर्धानमधिरोहति ।

स्वस्थादेवापमानेऽपि देहिनस्तद्वरं रजः ॥ ४६ ॥

( अ० ) यत् रजः पादाहृतं सत् उत्थाय मूर्धानम् अधिरोहति तत् ( रजः ) अपमाने अपि स्वस्थात् देहिनः वरम् एव ॥ ४६ ॥

पादेति ॥ यद्रजो धूलिः पादेनाहतं सदुत्थायोद्दीय मूर्धानमाहन्तुरेव शिरोऽधिरोहत्याक्रमति तद्रजः । अचेतनमपीति भावः । अवमाने सत्यपि स्वस्थात्संतुष्टाद्देहिनश्चेतनाद्वरं श्रेष्ठम् । व्यतिरेकालङ्कारः ॥ ४६ ॥

**असम्पादयतः कञ्चिदर्थं जातिक्रियागुणैः ।**

**यदृच्छाशब्दवत्पुंसः संज्ञायै जन्म केवलम् ॥ ४७ ॥**

( अ० ) जातिक्रियागुणैः कञ्चित् अर्थम् असम्पादयतः पुंसः यदृच्छाशब्दवत् संज्ञायै केवलम् ॥ ४७ ॥

असम्पादयत इति ॥ किञ्च जातिब्राह्मणत्वादिः, क्रिया इज्याध्ययनादिः, गुणः शौर्यादिः, तैः साधनैः । करणे तृतीया । कञ्चिदर्थं सुकृतकीर्त्यादिपौरुषार्थम्, अन्यत्र गोत्वपाचकत्वशौक्ल्यादिभिः स्वाभिधेयभूतैः करणैः कञ्चिदर्थं व्यवहाररूपं प्रयोजनमसम्पादयतः । उभयत्र तादृज्जात्याद्यसम्भवादिति भावः । पुंसो जन्म सत्तालाभः यदृच्छाशब्दवत् इच्छाप्रकल्पितस्य जात्यादिप्रवृत्तिर्निमित्तशून्यस्य डित्यादिशब्दस्येव । 'तत्र तस्येव' इति वतिप्रत्ययः । 'स्वेच्छा यदृच्छा स्वच्छन्दः स्वैरता चेति ते समाः' इति केशवः । संज्ञायै केवलं संज्ञार्थमेव । एकत्र पारिभाषिकं किञ्चिन्नाममात्रमनुभवितुम्, अन्यत्र तादृक्तामनुभवितुमित्यर्थः ॥ ४७ ॥

एवमपौरुषं दूषयित्वा पौरुषं भूषयति—

**तुङ्गत्वमितरा नाद्रौ नेदं सिन्धावगाधता ।**

**अलङ्घनीयताहेतुरुभयं तन्मनस्विनि ॥ ४८ ॥**

( अ० ) अद्रौ तुङ्गत्वम् इतरा (अगाधता) न, सिन्धौ अगाधता इदं न । मनस्विनि तु अलङ्घनीयताहेतुः तत् उभयम् ॥ ४८ ॥

तुङ्गत्वमिति ॥ अद्रौ पर्वते तुङ्गत्वम् । औन्नत्यमस्तीति शेषः । अस्तिर्भवन्ती-परोऽप्रयुज्यमानोऽप्यस्तीत्यादिभाष्यात् । भवन्तीति पूर्वाचार्याणां लटः संज्ञा । इतरागाधता नास्ति । सिन्धौ समुद्रेऽगाधता गम्भीरतास्ति । इदं तुङ्गत्वं नास्ति । मनस्विनि वीरे त्वलङ्घनीयताहेतुरलङ्घ्यत्वकारणं तदुभयं तुङ्गत्वमगाधता च । तस्मादद्रिसिन्धुभ्यामधिको मनस्वीति व्यतिरेकालङ्कारः ॥ ४८ ॥

सम्प्रति शत्रौ मार्दवमनर्थायेत्याह—

**तुल्येऽपराधे स्वर्भानुर्भानुमन्तं चिरेण यत् ।**

**हिमांशुमाशु ग्रसते तन्म्रदिमनः स्फुटं फलम् ॥ ४९ ॥**

( अ० ) स्वर्भानुः अपराधे तुल्ये अपि भानुमन्तं चिरेण, हिमांशुम् आशु ग्रसते । इति यत् तत् त्रदिम्नः फलं स्फुटम् ॥ ४९ ॥

तुल्य इति ॥ स्वर्भानू राहुरपराधे तुल्येऽपि भानुमन्तं सूर्यं चिरेण ग्रसते, हिमांशुं चन्द्रमाशु शीघ्रं ग्रसते । गिलतीति यत् । 'ग्रसिते गिलितं गीर्णम्' इत्यभिधानात् । तन्त्रदिम्नो मार्दवस्य फलं स्फुटम् । 'पृथ्वादिभ्य इमनिच्' इतीमनिच्प्रत्ययः । तस्माद्विपक्षे तीव्रेण भवितव्यम् । अन्यथा मृदुः सर्वत्र बाध्यत इति भावः । एतच्च प्रस्तुतमप्रस्तुताकेंद्रुकथनेन सारूप्यात्प्रतीयते इत्यप्रस्तुतप्रशंसाभेदोऽयम् । 'अप्रस्तुतस्य कथनात्प्रस्तुतं यत्र गम्यते । अप्रस्तुतप्रशंसेयं सारूप्याद्विनियन्त्रिता ॥' इति लक्षणात् ॥ ४९ ॥

एतदेव भङ्गयन्तरेणाह—

स्वयं प्रणमतेऽल्पेऽपि परवायावुपेयुषि ।

निदर्शनमसाराणां लघुर्बहुतृणं नरः ॥ ५० ॥

( अ० ) असाराणां निदर्शनं बहुतृणं लघुः नरः अल्पे अपि परवायौ उपेयुषि स्वयं प्रणमते ॥ ५० ॥

स्वयमिति ॥ ॥ असाराणां दुर्बलानां निदर्शनं दृष्टान्तः । अत एव ईपदसमामं तृणं बहुतृणम् । तृणकल्पमित्यर्थः । 'विभाषा सुपो बहुचपुरस्तात्-' इति बहुचप्रत्ययः प्रकृतेः पूर्वं च भवति । 'स्यादीपदसमासौ तु बहुचप्रकृतिलिङ्गके' इति वचनात्प्रकृतिलिङ्गता । लघुर्निष्पौरुषो नरोऽल्पेऽपि परो वायुरिवेत्युपमितसमासः । बहुतृणमिति । स्पष्टोपमासाहचर्यात्कल्पवृक्षदेशीयदेशीयदीति दण्डिना कल्पवादीनामौपम्यवाचकेऽभिधानात् । तस्मिन्नुपेयुषि प्राप्ते सति स्वयं प्रणमते स्वयमेव प्रह्वीभवति । 'कर्मवत्कर्मणा तुल्यक्रियः' इति कर्मवद्भावात् 'भावकर्मणोः' इत्यात्मनेपदम् । 'न दुहस्नुनमां यक्चिणौ' इति यक्प्रतिषेधः । वायुना तृणमिवाल्पीयसापि रिपुणा लघुरक्लेशेन परिभूयत इत्यर्थः । उपमालङ्कारः ॥ ५० ॥

पुनः पौरुषे गुणमाह—

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपनो जातवेदसाम् ॥ ५१ ॥

( अ० ) दवीयान् अपि तेजस्वी तेजस्विमध्ये गण्यते । पञ्चतपसः तपनः जातवेदसां पञ्चमः ( भवति ) ॥ ५१ ॥

तेजस्वीति ॥ दवीयानपि दूरस्थोऽपि । 'स्थूलदूर-' इत्यादिना पूर्वगुणयणादिपरलोपो । तेजस्वी तेजस्विनां मध्ये गण्यते संख्यायते । तथाहि—पञ्चाग्निसाध्यं तपो

यस्य स तथा तस्य पञ्चतपसः पञ्चाग्निमध्ये तपस्यतः तपनोऽर्को जातवेदसामग्नीनां पञ्चमः पञ्चानां पूरणः । पञ्चमो जातवेदा भवतीत्यर्थः । विशेषेण सामान्यसमर्थनरूपोऽर्थान्तरन्यासः ॥ ५१ ॥

गुणान्तरं च व्यतिरेकेणाह —

**अकृत्वा हेलया पादमुच्चैर्मूर्धसु विद्विषाम् ।**

**कथंकारमनालम्बा कीर्तिर्धामधिरोहति ॥ ५२ ॥**

(अ०) उच्चैः विद्विषां मूर्धसु हेलया पादम् अकृत्वा अनालम्बा कीर्तिः कथंकारं धाम् अधिरोहति ॥ ५२ ॥

अकृत्वेति ॥ उच्चैरुन्नतेषु विद्विषां मूर्धसु हेलया पादमकृत्वा अनिधाय । 'अन-  
ञ्पूर्वः' इति निषेधात्समासेऽपि न ल्यबादेशः । कीर्तिः कथंकारम् । कथमित्यर्थः ।  
'अन्यथैवंकथमित्थं सुसिद्धाप्रयोगश्चेत्' इत्यनर्थकादेव करोतेः कथंपूर्वाण्णमुल् । अना-  
लम्बा निराधारा कीर्तिर्धाम् दिवमधिरोहति । न कथञ्चिदित्यर्थः । किञ्चिन्निःश्रेण्या-  
दिक्रमनाक्रम्य उच्चसौधस्य दुरारोहत्वादिति भावः । तस्मात्कीर्तिमिच्छता पौरुष-  
मेवाश्रयणीयमिति श्लोकात्पर्यम् । कीर्तितद्वतोरभेदोऽचारात्समानकर्तृतानिर्वाहः ।  
अत्र प्रस्तुतायाः कीर्तिर्विषयमहिम्ना अप्रस्तुतप्रासादारोहणस्त्रोव्यवहारप्रतीतेः  
समासोक्तिः ॥ ५२ ॥

पौरुषमेवाश्रयणीयमित्यत्रान्वयव्यतिरेकदृष्टान्तावाचष्टे—

**अङ्गाधिरोपितमृगश्चन्द्रमा मृगलाञ्छनः ।**

**केसरी निष्टुरक्षिप्तमृगयूथो मृगाधिपः ॥ ५३ ॥**

(अ०) अङ्गाधिरोपितमृगः चन्द्रमाः मृगलाञ्छनः निष्टुरक्षिप्तमृगयूथः केसरी  
मृगाधिपः ॥ ५३ ॥

अङ्कति ॥ अङ्गमुत्सङ्गमधिरोपितो मृगो येन स चन्द्रमाः मृगलाञ्छनः मृगाङ्कः ।  
तथा निष्टुरं यथा तथा क्षिप्तो हतो मृगयूथो मृगसमूहो येन स केसरी सिंहो  
मृगाधिपः । उभयत्रापि ख्यात इति शेषः । तस्माच्छत्रौ मार्दवं दुष्कीर्तये, पौरुषं तु  
कीर्तये इति भावः । अत्राप्रस्तुतकथनात्प्रस्तुतार्थप्रतीतेरप्रस्तुतप्रशंसा ॥ ५३ ॥

ननु सामादि सुकरोपायमपेक्ष्य किं पाक्षिकसिद्धिना दण्डेन । यथाह मनुः—'सा-  
म्ना भेदेन दानेन समस्तैरुत वा पृथक् । विजेतुं प्रयतेतारोत्र युद्धेन कदाचन ॥' इति  
तस्मात्सान्त्वमेव युक्तमित्याशङ्क्य द्वाभ्यां निराचष्टे—

**चतुर्थोपायसाध्ये तु रिपौ सान्त्वमपक्रिया ।**

**स्वेद्यमामज्वरं प्राज्ञः कोऽम्भसा परिपिञ्चति ॥ ५४ ॥**

( अ० ) चतुर्थोपायसाध्ये रिपौ तु सान्त्वम् अपक्रिया स्वेद्यम् आमज्वरं कः प्राज्ञः अम्भसा परिपिञ्चति ॥ ५४ ॥

चतुर्थोपायेति ॥ चतुर्थोपायसाध्ये दण्डसाध्ये रिपौ सान्त्वं साम । 'सामसान्त्व-  
मुभे समे' इत्यमरः । अपक्रियापकारः । तथा हि—स्वेद्यं स्वेदाहम् । स्वेदनकार्यमि-  
त्यर्थः । 'स्वेदस्तु स्वेदने घर्मो' इति विश्वः । आमज्वरमपक्कज्वरं प्राप्य । 'आमो रोगे  
रोगभेदे आमोऽपक्के तु वाच्यवत्' इति विश्वः । कः प्राज्ञः पण्डितोऽम्भसा जलेन परि-  
पिञ्चति । न कोऽपीत्यर्थः । ज्वरितस्याम्भसेकवत्कृद्धस्य सान्त्वमुद्दीपकरं स्यात् ।  
अतो दण्ड्य एवेति भावः । वाक्यभेदेन प्रतिबिम्बकरणापेक्षो दृष्टान्तालङ्कारः ॥ ५४ ॥

सामवादाः सकोपस्य तस्य प्रत्युत दीपकाः ।

प्रतप्तस्येव सहसा सर्पिषस्तोयविन्दवः ॥ ५५ ॥

( अ० ) सकोपस्य तस्य सामवादाः सहसा प्रतप्तस्य सर्पिषः तोयविन्दवः इव प्रत्युत दीपकाः ॥ ५५ ॥

सामेति ॥ सकोपस्य रूढवैरस्य तस्य चैद्यस्य सामवादाः प्रियोक्तयः सहसा प्रतप्तस्य कथितस्य सर्पिषो घृतस्य तोयविन्दव इव प्रत्युत वपरीत्येन दीपकाः प्रज्वलनकारिणः । न तु शान्तिकरा इत्यर्थः । तस्माद्दण्ड्य एव सः । मनुवचनं त्वप्ररूढवैरविषयमिति भावः ॥ ५५ ॥

एवं स्थिते यदि केचिदुद्धवादयः प्रत्याचक्षीरंस्तान्प्रत्याह—

गुणानामायथातथ्यादर्थं विप्लावयन्ति ये ।

अमात्यव्यञ्जना राज्ञां दूष्यास्ते शत्रुसंज्ञिताः ॥ ५६ ॥

( अ० ) गुणानाम् आयथातथ्यात् अर्थं ये विप्लावयन्ति अमात्यव्यञ्जनाः शत्रुसंज्ञिताः ते राज्ञां दूष्याः ॥ ५६ ॥

गुणानामिति ॥ संध्यादीनां गुणानामायथातथ्यात् । तथात्वमनतिक्रम्य यथातथम् । यथायोग्यमिति यावत् । 'यथायं तु यथातथम्' इत्यमरः । यथायंऽव्ययीभावः । 'स नपुंसकम्' इति नपुंसकत्वम् । 'ह्रस्वो नपुंसके—' इति ह्रस्वत्वम् । ततो नञ्समासे अयथातथं, तस्य भाव आयथातथ्यम् । ब्राह्मणादित्वात्प्यञ्प्रत्ययः । 'यथातथयथापु-  
रयोः पर्यायेण' इति विकल्पान्नपूर्वपदवृद्धिः । तस्मादायथातथ्यादयथायोग्यत्वात् । अन्यकालेऽन्यप्रयोगादित्यर्थः । अर्थं प्रयोजनं ये विप्लावयन्ति निघ्नन्ति । कार्यहानिं कुर्वन्तीत्यर्थः । अमात्यानां व्यञ्जनं चिह्नं येषां ते तथाक्ताः । तद्वेषधारिण इत्यर्थः । 'अवज्यौ बहुव्रीहिव्यधिकरणो जन्माद्युत्तरपदः' इति वामनः । वस्तुतस्तु शत्रुरिति संज्ञा एषां संजाता शत्रुसंज्ञिताः शत्रव एव ते कृतमन्त्रिणो राज्ञां दूषयितुमर्हाः दूष्या गह्याः । त्याज्या इति यावत् । 'कृत्यानां कर्तरि वा' इति । कर्तरि षष्ठी । अतः स्वोक्तं

न प्रतिरोद्धव्यमिति भावः ॥ ५६ ॥

ननु यातव्याऽपि काले यातव्य इत्याशङ्क्यायमेव काल इत्याह—

**स्वशक्त्युपचये केचित्परस्य व्यसनेऽपरे ।**

**यानमाहुस्तदासीनं त्वामुत्थापयति द्वयम् ॥ ५७ ॥**

( अ० ) केचित् स्वशक्त्युपचये यानम् आहुः, अपरे परस्य व्यसने यानम् आहुः । तत् द्वयं आसोनं त्वाम् उत्थापयति ॥ ५७ ॥

स्वेति ॥ केचिद्वृद्धाः स्वस्य शक्त्युपचये सामर्थ्यातिरेके यानं यात्रामाहुः । यथाह कामन्दकः—‘प्रायेण सन्तो व्यसने रिपूणां यातव्यमित्येव समादिशन्ति । तथा विपक्षे व्यसनानपेक्षी क्षमो द्विपन्तं मुदितः प्रतीयात् ॥’ इति । अपरे वृद्धाः परस्य शत्रोर्व्यसने विपदि । ‘व्यसनं विपदि भ्रंशे’ इत्यमरः । यानमाहुः । अत्र मनुः—‘तदा यायाद्विगृह्यैव व्यसने चोत्थिते रिपोः’ इति । तद्व्ययमुक्तपक्षद्वयं कर्तुं आसीनमनुद्यु-  
ञ्जानम् । ‘ईदासः’ इति शानजाकारस्येकारादेशः । त्वामुत्थापयति प्रेरयति । तदुभ-  
यलाभादीदृक्कालो न कदापि लक्ष्यत इत्यर्थः ॥ ५७ ॥

तत्र स्वशक्त्युपचयं तावल्लक्षयति—

**लिलङ्घयिषतो लोकानलङ्घ्यानलघीयसः ।**

**यादवाम्भोनिधीन्रुन्धे वेलेव भवतःक्षमा ॥ ५८ ॥**

( अ० ) लोकान् लिलङ्घयिषतः अलङ्घ्यान् अलघीयसः यादवाम्भोनिधीन् भवतः क्षमा वेला इव रुन्धे ॥ ५८ ॥

लिलङ्घयिषत इति ॥ लोकांलङ्घयितुमिच्छतो लिलङ्घयिषतः । लङ्घयतेः सन्नन्ताल्लटः शतरि शस् । अलङ्घ्यान्स्वयं दुर्लङ्घ्यान् । कुतः अलघीयसोऽतिगुरून् । अत एव यादवा अम्भोनिधय इवेत्युपमितसमासः । वेलेवेति लिङ्गात् । तान्यादवा-  
म्भोनिधीन्भवतः क्षमा तितिक्षा वेलेव कूलमिव । ‘वेला कूलेऽपि वारिधेः’ इति विश्वः । रुन्धे प्रतिबध्नाति । अन्यथा प्रागेव सर्वं संहरेयुरिति भावः ॥ ५८ ॥

अभ्युच्चयश्चायमपरो यदक्लेशेनैव ते विजयलाभ इत्याह—

**विजयस्त्वयि सेनायाः साक्षिमात्रेऽपदिश्यताम् ।**

**फलभाजि समीक्ष्योक्ते बुद्धेर्भोग इवात्मनि ॥ ५९ ॥**

( अ० ) सेनायाः विजयः फलभाजि साक्षिमात्रे त्वयि समीक्ष्योक्ते आत्मनि बुद्धेः भोगः इव अपदिश्यताम् ॥ ५९ ॥

विजय इति ॥ सेनायाः कत्र्यां विजयः साक्षिमात्रे उदासीने एव फलभाजि स्वयि समीक्ष्योक्ते सांख्योक्ते । ‘सांख्यं समीक्ष्यम्’ इति त्रिकाण्डः । आत्मनि बुद्धेमर्हत्तत्त्वस्वय

मूलप्रकृतेः प्रथमविकारस्य कर्त्र्याः भोगः सुखदुःखानुभव इवापदिश्यतां व्यवहियताम् ।  
मृत्युजयपराजययोः स्वामिगम्यत्वादिति भावः । सांख्या अप्याहुः 'कर्त्तव्यं भवत्युदा-  
सीन' इति, 'सर्वं प्रत्युपभोगं यस्मात्पुरुषस्य साधयति बुद्धिः' इति च ॥ ५९ ॥

अथ परस्य व्यसनमाह—

हते हिडिम्बरिपुणा राज्ञि द्वैमातुरे युधि ।

चिरस्य मित्रव्यसनी सुदमो दमघोषजः ॥ ६० ॥

( अ० ) हिडिम्बरिपुणा द्वैमातुरे राज्ञि युधि हते ( सति ) चिरस्य मित्रव्यसनी  
दमघोषजः सुदमः ॥ ६० ॥

हत इति ॥ हिडिम्बरिपुणा भीमेन द्वयोर्मात्रोरपत्यं पुमान्द्वैमातुरः । 'मातुरुत्सं-  
ख्यासंभद्रपूर्वायाः' इत्यणप्रत्ययः उकारश्चान्तादेशो रेफपरः । तस्मिन्राज्ञि जरासन्धे ।  
सहिताभ्यां पत्नीभ्यामर्धशः प्रसूनो जरया नाम पिशाच्या संधितश्चेति कथयन्ति ।  
युधि हते सति चिरस्य चिरकालेन । 'चिराय चिररात्राय चिरस्याद्याश्चिरार्थकाः'  
इत्यमरः । मित्रव्यसनी मित्रव्यसनवान् । मित्रभ्रंशवानिति यावत् । 'व्यसनं विपदि  
भ्रंशे' इत्यमरः । दमघोषाज्जातो दमघोषजश्चैद्यः सुखेन दम्यत इति सुदमः । एकाकि-  
त्वात्सुसाध्य इत्यर्थः ॥ ६० ॥

कष्टश्रायं पक्षोऽभ्युपेत्यवादेनोक्तः, वस्तुतस्तु शूराणामग्रिमपक्ष एवेष्टः शास्त्रसं-  
वादी । यथाह कामन्दकः—'यदा समस्तं प्रसभं निहन्तुं पराक्रमादूर्जितमप्यमित्रम् ।  
तदाभियायादहितानि कुर्वन्नुपान्ततः कर्षणपीडनानि ॥' इतीत्यभिप्रेत्याह—

नीतिरापदि यद्गम्यः परस्तन्मानिनो हिये ।

विधुर्विधुंतुदस्येव पूर्णस्तस्योत्सवाय सः ॥ ६१ ॥

( अ० ) परः आपदि गम्यः इति नीतिः यत् तत् मानिनः हिये भवति । पूर्णः सः  
तस्य विधुः विधुन्तुदस्येव उत्सवाय भवति ॥ ६१ ॥

नीतिरिति ॥ परः शत्रुरापदि गम्यो गमनार्हः नीतिरिति यत्तदापदि गमनं मानिनः  
शौर्याभिमानिनो हिये । लज्जाकरमित्यर्थः । किन्तु पूर्णं उपचितगात्रः स शत्रुस्तस्य  
मानिनः । विधुश्चन्द्रः विधुं तुदति हिनस्तीति विधुन्तुदो राहुः । 'विध्वरूपोस्तुदः' इति  
खड्गप्रत्यये मुमागमः । तस्येवोत्सवाय । अत एव बलिना बलवानेव यातव्यः, बलि-  
नश्च वयमिति भावः ॥ ६१ ॥

तर्हि पूर्वोदाहृतमन्वादिशास्त्रविरोधः स्यादित्याशङ्क्याह—

अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुतः ॥ ६२ ॥



( अ० ) उच्छृङ्खलं सत्वम् अन्यत् शास्त्रनियन्त्रितं सत्वम् अन्यत् । हि तेजस्ति-  
मिरयोः सामानाधिकरण्यं कुतः ॥ ६२ ॥

अन्यदिति ॥ अन्यदुच्छृङ्खलमनर्गलं । प्रसह्य पीडनक्षममिति भावः । सत्त्वं बल-  
मन्यत् । शास्त्रेण मन्वादिशास्त्रेण नियन्त्रितमुदाहृतं परव्यसनकाले निर्मितं सत्वम-  
न्यत् । उत्कटानुत्कटलक्षणवैलक्षण्यमन्यशब्दार्थः । तयोः सापेक्षत्वनिरपेक्षत्वाभ्यां  
मिथो विरोधान्नैकशास्त्रत्वं संभवतीत्यर्थः । अत्र दृष्टान्तमाह—तेजस्तिमिरयोः समान-  
मधिकरणं ययोस्तयोर्भावः सामानाधिकरण्यमेकाश्रयत्वं कुतः । न कुतश्चित् । तयोः  
सहावस्थानविरोधादिति भावः । तस्मादुभयोरुदितानुदितहोमवद्भिन्नविषयत्वादित-  
रेतरशास्त्रविरोधो न बाधक इति भावः ॥ ६२ ॥

तहि नः किमिदानीं कार्यमत आह—

इन्द्रप्रस्थगमस्तावत्कारि मा सन्तु चेदयः ।

आस्माकदन्तिसान्निध्याद्दामनीभूतभूरुहः ॥ ६३ ॥

( अ० ) इन्द्रप्रस्थगमः मा कारि । तावत् चेदयः आस्माकदन्तिसान्निध्यात् वाम-  
नीभूतभूरुहः सन्तु ॥ ६३ ॥

इन्द्रप्रस्थेति ॥ इन्द्रप्रस्थस्य पार्थनगरस्य गमो गमनम् । 'ग्रहवृष्टिनिश्चिगमश्च'  
इत्यप्रत्ययः । तावदिदानीम् मा कारि तावत् । न क्रियतामेवेत्यर्थः । 'यावत्तावत्परि-  
च्छेदे कात्स्नर्यं मानावधारणे' इति विश्वः । कृजः कर्मणि लुङ् । 'माङि लुङ्' इत्या-  
शीरर्थे । 'न माङयोगे' इत्यट्प्रतिषेधः । किंतु चेदयश्चेदिदेशाः । अस्माकमिमे आ-  
स्माकाः । 'युष्मदस्मदोरन्यतरस्यां खञ्' इति विकल्पादणप्रत्ययः । 'तस्मिन्नगि च  
युष्माकास्माकौ' इत्यस्माकादेशः । सान्निधिरेव सान्निध्यम् । स्वार्थे ष्यञ्प्रत्ययः ।  
आस्माकानां दन्तिनां सान्निध्याद्दामनीभूताः शाखाभङ्गात्खर्वीभूता भूरुहो वृक्षा  
येषां ते तथोक्ताः सन्तु । चेदियात्रैव क्रियतामित्यर्थः । सा च प्रस्तुता प्रस्तुतेनैव  
स्वकार्येण गम्यते इति पर्यायोक्तालङ्कारः । 'कारणं गम्यते यत्र प्रस्तुतात्कार्यवर्णनात् ।  
प्रस्तुतत्वेन संबन्धात्पर्यायोक्तः स उच्यते ॥' इति लक्षणात् ॥ ६३ ॥

निरुद्धवीवधासारप्रसारा गा इव व्रजम् ।

उपरुन्धन्तु दाशार्हाः पुरीं माहिष्मतीं द्विषः ॥ ६४ ॥

( अ० ) दाशार्हाः निरुद्धवीवधासारप्रसाराः । (सन्तः) व्रजं गाः इव माहिष्मतीं  
पुरीं द्विषः उपरुन्धन्तु ॥ ६४ ॥

निरुद्धेति ॥ किञ्च दाशार्हा यादवाः वीवधो धान्यादिप्राप्तिः, आसारः सुहृद्वलम्  
प्रसारस्तृणकाष्ठादेः प्रवेशः । 'धान्यादेर्वीवधः प्राप्तिरासारस्तु सुहृद्वलम् । प्रसारस्तृण-  
काष्ठादेः प्रवेशः' इति वैजयन्ती । ते निरुद्धा यैस्ते तथोक्ताः, अन्यत्र निरुद्धा वीवधानां

पर्याहारापरनाम्नां स्कन्धवाह्यक्षीराद्याहरणसाधनभारविशेषाणामासारप्रसारौ प्रवेश-  
निगमौ यैस्ते तथोक्ताः । 'विवधो वीवधो भारे पर्याहाराध्वनोरपि' इति हेमचन्द्रः ।  
व्रजं गोष्ठम् । 'व्रजः स्याद्रोकुलं गोष्ठम्' इति वैजयन्ती । गा इव माहिष्मतीं पुरीं  
द्विपोऽरीनुपरुन्धन्तु । व्रजे गा इव माहिष्मत्यामरीनावृण्वन्त्वित्यर्थः । 'दुहियाचि-  
रुधि—' इति द्विकर्मकत्वम् । तत्र पुरीवजावकथितं कर्म, अन्यदाप्सितं कर्म ॥ ६४ ॥

तर्हि पार्थप्रार्थनायाः का गतिरित्याशङ्क्य, उपेक्षैव गतिरित्याह—

यजतां पाण्डवः स्वर्गमवत्विन्द्रस्तपत्विनः ।

वयं हनाम द्विषतः सर्वः स्वार्थं समीहते ॥ ६५ ॥

( अ० ) पाण्डवः यजतां, इन्द्रः स्वर्गम् अवतु, इनः तपतु, वयं द्विषतः हनाम ।  
सर्वः स्वार्थं समीहते ॥ ६५ ॥

यजतामिति ॥ पाण्डवो युधिष्ठिरो यजतां यागं करोतु । इन्द्रः स्वर्गमवतु रक्षतु ।  
इनोऽर्कः 'इनः पत्यौ नृपार्कयोः' इति मेदिनी । तपतु प्रकाशताम् । वयं द्विपोऽरीन्ह-  
नाम मारयाम । 'आहुत्तमस्य पिच्छ' इत्याडागमः । सर्वत्र प्रासकाले लोद् । तथाहि-  
सर्वो जनः स्वार्थं स्वप्रयोजनं समीहतेऽनुसंधत्ते । इन्द्रादिसमानयोगक्षेमो नः पार्थ  
इत्यर्थः । अर्थान्तरन्यासः ॥ ६५ ॥

प्राप्यतां विद्युतां संपत्संपर्कादर्करोचिषाम् ।

शस्त्रैर्द्विषच्छिरश्छेदप्रोच्छलच्छोणितोक्षितैः ॥ ६६ ॥

( अ० ) द्विषच्छिरश्छेदप्रोच्छलच्छोणितोक्षितैः शस्त्रैः अर्करोचिषां सम्पर्कात्  
विद्युतां सम्पत् प्राप्यताम् ॥ ६६ ॥

प्राप्यतामिति ॥ किञ्च द्विषतां शिरश्छेदेन प्रोच्छलतोद्गच्छता शोणितेनोक्षितैः  
सिक्तैः शस्त्रैर्करोचिषां संपर्कात्संबन्धाद्विद्युतां संपलक्ष्मीः प्राप्यतामिति । निदर्शना-  
लङ्कारः ॥ ६६ ॥

इति संरम्भिणो वाणीर्वलस्यालेख्यदेवताः ।

सभाभित्तिप्रतिध्वानैर्भयादन्ववदन्निव ॥ ६७ ॥

( अ० ) इति संरम्भिणः बलस्य वाणोः आलेख्यदेवताः सभाभित्तिप्रतिध्वानैः  
भयात् अन्ववदन्निव ॥ ६७ ॥

इतीति ॥ इतीत्यं संरम्भिणः क्षुभितस्य बलभद्रस्य वाणीरालेख्यदेवताश्चित्रलि-  
खितदेवताः सभायाः सदोगृहस्य भित्तीनां प्रतिध्वानैः । प्रतिध्वनिव्याजेनेत्यर्थः ।  
भयादन्ववदन्नन्वमोदयन्निवेत्युत्प्रेक्षा ॥ ६७ ॥

निशम्य ताः शेषगवीरभिधातुमधोक्षजः ।

शिष्याय बृहतां पत्युः प्रस्तावमदिशद्दृशा ॥ ६८ ॥

( अ० ) अधोक्षजः ताः शेषगवीः निशम्य बृहतां पत्युः शिष्याय अभिधातुं दृशा प्रस्तावम् अदिशत् ॥ ६८ ॥

निशम्येति ॥ अधः कृतमक्षजमिन्द्रियजं ज्ञानं येन सोऽधोक्षजो हरिः ताः शेषस्य शेषावतारस्य बलभद्रस्य गाः वाचः शेषगवीः । 'गोरतद्धितलुकि' इति टच् । टित्वा-न्डीप् । निशम्य श्रुत्वा । 'निशाम्यतीति श्रवणे तथा निशमयत्यपि' इति भट्टमल्लः । तत्र शाम्यतेरिद् रूपम् । अन्यथा निशम्येति स्यात् । अतएव वामनः । 'निशम्य-निशमय्यशब्दौ प्रकृतिभेदात्' इति । बृहतां वाचां पत्युर्वृहस्पतेस्तस्य शिष्यायोद्धवा-याभिधातुं वक्तुं दृशा दृक्संज्ञया प्रस्तावमवसरमदिशदतिसृष्टवान् । 'प्रस्तावः स्याद-वसरः, इत्यमरः ॥ ६८ ॥

भारतीमाहितभरामथानुद्धतमुद्धवः ।

तथ्यामुतथ्यानुजवज्जगादाग्रे गदाग्रजम् ॥ ६९ ॥

( अ० ) अथ उद्धवः अहितभरां तथ्यां भारतीम् अनुद्धतं गदाग्रजम् अग्रे उत-थ्यानुजवत् जगाद् ॥ ६९ ॥

भारतीमिति ॥ अथ कृष्णानुज्ञानन्तरमुद्धवः आहितो भरोऽर्थगौरवं यस्यां सा तां तथ्यां यथार्थी भारतीं वाचम् । अनुद्धतमगर्वितं यथा तथा गदस्याग्रजं कृष्णम् । अग्रे पुरत इति प्रागल्भ्योक्तिः, उतथ्यस्य महर्षेरनुजो बृहस्पतिः । 'उतथ्यावरजो जीवः' इति विश्वः । तद्वत्तेन तुल्यं जगाद् । 'तेन तुल्यं क्रिया चेद्वतिः' इति वतिः । तद्धि-तगेयमुपमा ॥ ६९ ॥

किं जगादेत्याह—

संप्रत्यसांप्रतं वक्तुमुक्ते मुसलपाणिना ।

निर्धारितेऽर्थे लेखेन खलूक्त्वा खलु वाचिकम् ॥ ७० ॥

( अ० ) सम्प्रति मुसलपाणिना उक्ते सति वक्तुम् असांप्रतम् । लेखेन अर्थे निर्धारिते सति वाचिकं खलु उक्त्वा खलु ॥ ७० ॥

संप्रतीति ॥ संप्रति मुसलपाणिना बलभद्रेण । केवलं शूरेणेति ध्वनिः । उक्ते सति वक्तुमसांप्रतमयुक्तम् । साधूक्तत्वादभ्याससमानयोगक्षेमप्रसङ्गादिति ध्वनिः । सांप्रत-शब्दस्याहार्थित्वात्तद्योगे 'शकष्ट्व—' इत्यादिना तुमुन् । तथाहि लेख्येन पत्रेणार्थं वाच्ये निर्धारिते निर्णीते सति वाचिकं व्याहृतार्थी वाचम् । संदेशवचनमित्यर्थः । 'सन्देशवाग्वाचिकं स्यात्' इत्यमरः । 'वाचो व्याहृतार्थायाम्' इति ठक् । उक्त्वा खलु ।

न वाच्यं खल्वित्यर्थः । खलुराद्यः प्रतिषेधे, अन्यो वाक्यालङ्कारे, 'निषेधवाक्यालंकारे जिज्ञासानुनये खलु' इत्युभयत्राप्यमरः । 'अलंखल्वोः प्रतिषेधयोः प्राचां क्त्वा' इति क्त्वाप्रत्ययः । इह न पादादौ खलवादय इति निषेधस्योद्वेजकाभिप्रायत्वात् नञर्थखलु-शब्दस्यानुद्वेजकत्वात् नञ्बदेव पादादौ प्रयोगो न दुष्यतीत्यनुसंधेयम् । लिखिताथं वाचिकमिव बलोक्ते महुक्तिरनवकाशेति वाक्यार्थप्रतिबिम्बकरणात् । स्पष्टस्तावदृष्टान्तः । स्तुतिव्याजेन निन्दावगमाद्द्वयाजस्तुतिश्च । लक्षणं चाग्रे वक्ष्यते ॥ ७० ॥

तर्हि किं तूर्णोभूतेन भाव्यं नेत्याह—

तथापि यन्मद्यपि ते गुरुरित्यस्ति गौरवम् ।

तत्प्रयोजककर्तृत्वमुपैति मम जल्पतः ॥ ७१ ॥

( अ० ) तथापि ते मयि अपि गुरुः इति यत् गौरवम् अस्ति तत् जल्पतः मम प्रयोजककर्तृत्वम् उपैति ॥ ७१ ॥

तथापीति ॥ तथापि बलेन निर्णीतेऽपि ते तव मद्यपि । बलभद्र इवेत्यपि शब्दार्थः । गुरुरित्येव यद्गौरवमादरः तद्गौरवं जल्पतः जल्पने प्रयोज्यकर्मणो मे प्रयोजककर्तृत्वं प्रेरकत्वमुपैति । अतो वक्ष्यामीत्यर्थः । नहि पण्डितैः सादरं पृष्टस्य विशेषज्ञस्याज्ञवत्तूर्णोभावो युक्त इति भावः ॥ ७१ ॥

ननु रामेणैव सर्वं प्रपञ्चेनोक्तम्, संप्रति किं ते वाच्यमस्तीत्याशङ्क्य वृथा प्रपञ्चो-  
ऽयमिति हृदि निधाय स्तुवन्नाह—

वर्णैः कतिपयैरेव ग्रथितस्य स्वरैरिव ।

अनन्ता वाङ्मयस्याहो गेयस्येव विचित्रता ॥ ७२ ॥

( अ० ) कतिपयैः एव वर्णैः स्वरैः इव ग्रथितस्य वाङ्मयस्य गेयस्य इव विचित्रता अनन्ता अहो ॥ ७२ ॥

वर्णैरित्यादित्रयेण ॥ कतिपयैः परिमितैर्वर्णैः पञ्चाशतैव मातृकाक्षरैः, कतिपयैः सप्तभिरेव स्वरैर्निपादादिभिर्ग्रथितस्य गुम्फितस्य वाङ्मयस्य शब्दजालस्य । 'एका-  
चोऽपि नित्यं मयटमिच्छन्ति' इति स्वायं मयट् । गीयत इति गेयं तस्य गानस्येव । विचित्रता रचनाभेदादनन्ता । अपरिमिता भवतीत्यर्थः । अहो अतस्तेन साधुक्तेऽपि विशेषानन्त्यान्ममापि वक्तव्यमस्तीत्येको भावः । तस्य दुरुक्तत्वान्ममैवास्तीत्यन्यः । प्रत्यवयवमिवोपादानादानेकैवेयमुपमा ॥ ७२ ॥

बह्वपि स्वेच्छया कामं प्रकीर्णमभिधीयते ।

अनुज्झितार्थसंबन्धः प्रबन्धो दुरुदाहरः ॥ ७३ ॥

( अ० ) स्वेच्छया प्रकीर्णं बहु अपि कामम् अभिधीयते । अनुज्झितार्थसम्बन्धः प्रबन्धः दुरुदाहरः ॥ ७३ ॥

बह्वपीति ॥ स्वेच्छया स्वप्रतिभानुसारेण प्रकीर्णमसंगतं बह्वपि कामं यथेष्टमभिधीयते । किन्तु, अनुज्झितोऽर्थसंबन्धः पदार्थसंगतिर्यस्मिन्स प्रबन्ध संदर्भः दुरुदाहरो दुर्वचः । हरतेः खलूपत्ययः । रामेण तु संगतमेवोक्तमिति स्तुतिः, असंगतमेवोक्तमिति निन्दा च गम्यते ॥ ७३ ॥

अदीयसीमपि घनामनल्पगुणकल्पिताम् ।

प्रसारयन्ति कुशलाश्चित्रां वाचं पटीमिव ॥ ७४ ॥

( अ० ) कुशलाः अदीयसीम् अपि घनाम् अनल्पगुणकल्पितां चित्रां वाचं पटीम् इव प्रसारयन्ति ॥ ७४ ॥

अदीयसीमिति ॥ कुशला वक्तारो अदीयसीमिति सुकुमाराक्षरां श्लक्ष्णतरां च तथापि घनामर्थगुर्वीम्, अन्यत्र सान्द्राम् । कदलीदलकल्पामित्यर्थः । अनल्पैर्बहुभिर्गुणैः श्लेषादिभिः, तन्तुभिश्च कल्पितां रचितां, निर्मितां च चित्रां शब्दादिविचित्रां, विचित्ररूपां च वाचं पटीं शादीमिव, प्रसारयन्ति । रामवागप्येवंविधेति स्तुतिः, रामवाक्कु नैवंविधेति निन्दा च गम्यते । अत्र श्लेषस्य शुद्धविषयासंभवेन सर्वालंकारबाधकत्वादुपमाप्रतिभोत्थापितः प्रकृताप्रकृतश्लेषोऽयमित्यलंकारसर्वस्वकारः । एवं च पूर्णोपमाया निर्विषयरवप्रसङ्गाच्छ्लेषप्रतिभोत्थापितेयमुपमैवेत्यन्ये ॥ ७४ ॥

अथोद्धवः स्वसिद्धान्तं वर्णयिष्यन्स्तुत्या गर्वं परिहरन्हरिमभिमुखीकरोति—

विशेषविदुषः शास्त्रं यत्तवोद्ग्राह्यते पुरः ।

हेतुः परिचयस्थैर्ये वक्तुर्गुणानिकैव सा ॥ ७५ ॥

( अ० ) विशेषविदुषः तव पुरः शास्त्रम् उद्ग्राह्यते इति यत् सा वक्तुः परिचयस्थैर्ये हेतुः गुणानिका एव ॥ ७५ ॥

विशेषेति ॥ विशेषानवान्तरभेदान्वेत्ति विशेषविद्वान् तस्य विशेषविदुषो विशेषज्ञस्य । गतिगम्यादिपाठाद्द्वितीयासमासः । तव पुरोऽग्रे शास्त्रं नीतिशास्त्रमुद्ग्राह्यते उपन्यस्यत इति यत् । 'उद्ग्राहितमुपन्यस्तम्' इति व्रैजयन्ती । सा तदुद्ग्रहणमित्यर्थः । विधेयप्राधान्यात्स्त्रीलिङ्गत्वम् । वक्तुर्दुद्ग्राहयितुः परिचयस्थैर्येऽभ्यासदाढ्ये हेतुर्गुणानिका । आन्नेडितमेवेति यावत् । नतु वैदुष्यप्रकटनमिति भावः । 'गुण आन्नेडने' चौरादिकात् 'ण्यासश्चन्थो युच्' इति युच् । ततः संज्ञायां कन् । कात्पूर्वस्येकारः ॥ ७५ ॥

सम्प्रति स्वगतमुपन्यस्यति—

प्रज्ञोत्साहावतः स्वामी यतेताधातुमात्मनि ।

तौ हि मूलमुदेष्यन्त्या जिगीषोरात्मसम्पदः ॥ ७६ ॥

( अ० ) अतः स्वामी प्रज्ञोत्साहौ आत्मनि आधातुं यतेत । हि तौ उदेष्यन्त्याः जिगीषोः आत्मसम्पदः मूलम् ॥ ७६ ॥

प्रज्ञेति ॥ अतोऽस्मात्कारणात्स्वमस्यास्तीति स्वामी प्रभुः । 'स्वामिन्नैश्वर्ये' इति निपातः । प्रज्ञोत्साहौ मन्त्रोत्साहशक्ती आत्मनि स्वस्मिन्नाधातुं सम्पादयितुं यतेत । स्वयमुभयशक्तिमान्भवेदित्यर्थः । कुतः—हि यस्मात्तौ प्रज्ञोत्साहौ उदेष्यन्त्या वत्स्यन्त्याः जिगीषोरात्मनः सम्पदः प्रभुशक्तेर्मूलं निदानम् । अत्रोत्साहग्रहणं दृष्टान्तर्यम् । यथोत्साहस्तथा मन्त्रोऽपि ग्राह्यो, न तु केवलोत्साह इति बलभद्रापवादः ॥ ७६ ॥  
उत्साहवत्प्रज्ञापि ग्राह्येत्युक्तं तस्याः प्रयोजनमाह—

सोपधानां धियं धीराः स्थेयसीं खट्वयन्ति ये ।

तत्रानिशं निषण्णास्ते जानते जातु न श्रमम् ॥ ७७ ॥

( अ० ) ये धीराः सोपधानां स्थेयसीं धियं खट्वयन्ति, ते तत्र अनिशं निषण्णाः सन्तः जातु श्रमं न जानते ॥ ७७ ॥

सोपधानामिति ॥ ये धीरा धीमन्तः सोपधानां सविशेषाम् । युक्तियुक्तमित्यर्थः । अन्यत्र सगेन्दुकाम् । सोपबर्हामित्यर्थः । 'उपधानं विशेषे स्याद्गेन्दुके प्रणयेऽपि च' इति विश्वः । स्थेयसीं स्थिरतरामचपलां, द्रढीयसीं च । स्थिरशब्दादीयसुनि 'प्रिय-स्थिर-' इत्यादिना स्थादेशः । धियं खट्वयन्ति खट्वां पर्यङ्कं कुर्वन्ति' आश्रयन्तो-त्यर्थः । 'शयनं मञ्जपर्यङ्कपल्यङ्काः खट्त्रया समाः' इत्यमरः । 'तत्करोति तदाचष्टे' इति णिच् । ते धीरास्तत्र धीखट्वायामनिशमश्रान्तं निषण्णा विश्रान्ताः सन्तो जातु कदाचिदपि श्रमं खेदं न जानते न विदन्ति । श्रमः खेदो रत्यादेरिति लक्षणम् । धीपूर्वक एवोत्साहः सेव्यो न केवल इति सर्वथा धीराश्रयणीयेत्यर्थः । अत्र धिय आरोप्यमाणायाः प्रकृतश्रमापनोदरूपोपकारपर्यन्ततया परिणामालङ्कारः । 'आरोप्य-माणस्य प्रकृतोपयोगित्वे परिणामः' इति लक्षणात् ॥ ७७ ॥

अथ प्रज्ञाप्रज्ञयोर्द्वाभ्यां वैषम्यमाह—

स्पृशन्ति शरवतीक्ष्णास्तोकमन्तर्विशन्ति च ।

बहुस्पृशापि स्थूलेन स्थीयते बहिरश्मवत् ॥ ७८ ॥

( अ० ) तीक्ष्णाः शरवत्स्तोकं स्पृशन्ति, अन्तरश्च विशन्ति । स्थूलेन बहुस्पृशा अपि अश्मवत् बहिः स्थीयते ॥ ७८ ॥

स्पृशन्तीति ॥ तीक्ष्णा निशितप्रज्ञाः शरवच्छरेण तुल्यं स्तोकमल्पमेव स्पृशन्ति । अन्तः कार्यस्य चान्तरं विशन्ति । अल्पपायासेन बहु कार्यं साधयन्तीत्यर्थः । बहुस्पृशा

व्यापिना स्थूलेन मन्देन, बृहता चाश्मनोपलेन तुल्यमश्मवत् । 'तेन तुल्यं क्रिया चेद्वृत्तिः' बहिरेव । कार्यस्याकार्यस्य चेति भावः । स्थोयते स्थितिः क्रियते । मूढो हि अल्पस्य हेतोर्बहुं प्रयासं करोति । मूषकग्रहणाय शिखरिखननं परिहासास्पदं भवतीति भावः । तद्धितगतयमुपमा ॥ ७८ ॥

आरभन्तेऽल्पमेवाज्ञाः कामं व्यग्रा भवन्ति च ।

महारम्भाः कृतधियस्तिष्ठन्ति च निराकुलाः ॥ ७९ ॥

( अ० ) अज्ञाः अल्पम् एव आरभन्ते, कामं व्यग्राश्च भवन्ति । कृतधियः महारम्भाः निराकुलाश्च तिष्ठन्ति ॥ ७९ ॥

आरभन्त इति ॥ किञ्चाज्ञा अल्पं तुच्छमेवारभन्ते प्रक्रमन्ते । काममत्यन्तं व्यग्राः, त्वरिताश्च भवन्ति । न च पारं गच्छन्तीति भावः । कृतधियः शिक्षितबुद्धयस्तु महारम्भा महोद्योगा भवन्ति । निराकुला अव्यग्राश्च भवन्ति । पारं गच्छन्तीति भावः ॥ ७९ ॥

अथ प्रज्ञावानपि न प्रमाद्येदित्याह—

उपायमास्थितस्यापि नश्यन्त्यर्थाः प्रमाद्यतः ।

हन्ति नोपशयस्थोऽपि शयालुर्मृगयुर्मृगान् ॥ ८० ॥

( अ० ) उपायम् आस्थितस्य अपि प्रमाद्यतः अर्थाः नश्यन्ति । शयालुः मृगयुः उपशयस्थः अपि मृगान् न हन्ति ॥ ८० ॥

उपायमिति ॥ उपायमास्थितस्य प्राप्तस्यापि । उपायेनैव कार्यं साधयतोऽपीत्यर्थः । किमुत व्यग्रतयेति भावः । प्रमाद्यतोऽनवधानस्य । 'प्रमादोऽनवधानता' इत्यमरः । अर्थाः प्रयोजनानि नश्यन्ति । तथाहि—शयालुर्निद्रालुः । आलुचि शोडो वक्तव्यत्वादालुच् । मृगान्यातीति मृगयुर्व्याधः । 'मृगय्वाद्यश्च' इत्यौणादिकः कुप्रत्ययान्तो निपातः । 'व्याधो मृगवधाजीवो मृगयुर्लुब्धकश्च सः' इत्यमरः । उपशेरतेऽस्मिन्नित्युपशयो मृगमार्गस्थायिनो व्याधस्यात्मगुप्तिस्थानं गर्तविशेषः । 'एरच्' इत्यच्प्रत्ययः । तत्र तिष्ठतीत्युपशयस्थोऽपि मृगान् हन्ति । विशेषेण सामान्यसमर्थनरूपोऽर्थान्तरन्यासः ॥ ८० ॥

एवं प्रज्ञाया आवश्यकत्वमुक्तम्, तथोत्साहस्याप्याह—

उदेतुमत्यजन्नीहां राजसु द्वादशस्वपि ।

जिगीपुरेको दिनकृदादित्येष्विव कल्पते ॥ ८१ ॥

( अ० ) जिगीषुः एकः द्वादशसु अपि राजसु आदित्येषु दिनकृदिव ईहाम् अत्यजन् उदेतुं कल्पते ॥ ८१ ॥

उदेतुमिति ॥ जेतुमिच्छुर्जिगीपुरेक एव द्वादशस्वपि । राजसु मध्ये द्वादशस्वादि-  
त्येषु दिनकृद्यो दिनकरणे व्याप्रियमाण आदित्यः स इवेहामुत्साहमत्यजन्प्रयुञ्जान  
एव । न तु निरुद्योग इति भावः । उदेतुं कञ्पते उदयाय प्रभवति । उत्साहशक्तिरेव  
प्रभुशक्तेरपि मूलमित्यर्थः । 'नानालिङ्गत्वाद्धेतूनां नानासूर्यत्वम्' इति श्रुतेः । प्रति-  
मासमादित्यभेदाद्द्वादशात्वं तच्चैकस्यैव द्वादशात्मकत्वम् । 'द्वादशात्मादिवाकरः'  
इत्यभिधानात् । ते चार्थमादयः पुराणोक्ता द्रष्टव्याः । राजानस्तु—'अरिर्मित्रमरेर्मित्रं  
मित्रमित्रमतः परम् । तथारिमित्रमित्रं च विजिगीपोः पुरस्सराः ॥' पञ्चेति शेषः ।  
'पार्ष्णिग्राहास्ततः पश्चादाक्रन्दस्तदनन्तरम् । असारावनयोश्चैव विजिगीपोस्तु पृष्टतः ॥'  
पार्ष्णिग्राहासारः, आक्रन्दासारश्चेत्यर्थः । अत्र चत्वार इति शेषः । एवं नव भवन्ति ।  
विजिगीपुर्दशमः । 'अरेश्च विजिगीपोश्च मध्यमो भूम्यनन्तरः । अनुग्रहे संहतयोः  
समर्थो व्यस्तयोर्वधे । मण्डलाद्दहिरेतेपामुदासीनो बलाधिकः ॥' इति मध्यमोदासी-  
नाभ्यां सह द्वादश वेदितव्याः । पूर्णोपमा ॥ ८१ ॥

उपायमास्थितस्येत्यत्र राजा न प्रमाद्येदित्युक्तम् । अप्रमादप्रकारमाह—

बुद्धिशस्त्रः प्रकृत्यङ्गो घनसंवृतिकञ्चुकः ।

चारेक्षणो दूतमुखः पुरुषः कोऽपि पार्थिवः ॥ ८२ ॥

( अ० ) बुद्धिशस्त्रः प्रकृत्यङ्गः घनसंवृतिकञ्चुकः चारेक्षणः दूतमुखः पार्थिवः कः  
अपि पुरुषः ॥ ८२ ॥

बुद्धिशस्त्र इति ॥ बुद्धिरेव शस्त्रं यस्य स बुद्धिशस्त्रः । अमोघपातित्वात्तस्य इति  
भावः । प्रकृतयः स्वाम्यादिराज्याङ्गानि । 'राज्याङ्गानि प्रकृतयः' इत्यमरः । ता एवा-  
ङ्गानि यस्य सः तद्वैकल्ये राज्ञो वैकल्यं स्यादिति भावः । घना दुर्भेदा संवृतिर्मन्त्रगु-  
प्तिरेव कञ्चुकः कवचो यस्य स तथोक्तः । मन्त्रभेदे राज्यभेदादिति भावः । चरतीति  
चरः । पचाद्यच् । स एव चारो गूढपुरुषः । प्रज्ञादित्वात्स्वार्थिकोऽणप्रत्ययः ।  
'चारश्च गूढपुरुषः' इत्यमरः । स एवेक्षणं चक्षुर्यस्य स चारेक्षणः । अन्यथा  
स्वपरमण्डलवृत्तान्तादर्शनात् । 'अन्धल्पेवान्धलग्नस्य विनिपातः पदे पदे' इति भावः ।  
दूतः सन्देशहरः । 'स्यात्सन्देशहरो दूतः' इत्यमरः । स एव मुखं वाग्यस्यासौ दूत-  
मुखः । अन्यथा मूकस्येव वाग्व्यवहारासिद्धौ तत्साध्यासाध्यकार्यप्रतिबन्धः स्यादिति  
भावः । एवंभूतः पार्थिवः कोऽपि पुरुषोऽन्य एवायम् । लोकविलक्षणः पुमानित्यर्थः ।  
अतो राज्ञा बुद्ध्यादिसम्पन्नेन भवितव्यम् । एतदेवाप्रमत्तत्वम् । अन्यथा स्वरूपहानिः  
स्यादिति भावः । अत्र कोऽपीति राज्ञो लोकसम्बन्धेऽपि तदसम्बन्धोक्त्या तद्रू-  
पातिशयोक्तिः । सा च बुद्धिशस्त्र इत्यादिरूपकनिर्व्यूहेति तेन सहाङ्गाङ्गिभावेन-  
सङ्करः ॥ ८२ ॥



चतुर्थोपायसाध्य इत्यादिना यत्क्षेत्रमेव कर्तव्यमुक्तं तत्रोत्तरमाह—

तेजः क्षमा वा नैकान्तं कालज्ञस्य महीपतेः ।

नैकमोजः प्रसादो वा रसभावविदः कवेः ॥ ८३ ॥

(अ०) कालज्ञस्य महीपतेः तेजः क्षमा वा एकान्तं न । रसभावविदः कवेः एकं मोजः प्रसादो वा न ॥ ८३ ॥

तेज इति ॥ कालं जानातीति कालज्ञस्तस्य । अयं काल इति विदुष इत्यर्थः । 'आतोऽनुपसर्गे कः' न तु 'इगुपध-' इत्यादिना कविधिः । समासे कर्मोपपदस्यैव बलवत्त्वभाषणात् । तस्य महीपतेस्तेजः क्षात्रमेवेति वा क्षमैव वा एकान्तं नियमो न नास्ति, किन्तु यथाकालमुभयमप्याश्रयणीयमित्यर्थः । तथाहि—रसाञ्छृङ्गारादीन्भावान्, निर्वेदादींश्च वेत्ति यस्तस्य रसभावविदः । भावग्रहणं सम्पातायातम् । कवेः कवितुरेकं केवलमोजः प्रौढप्रबन्धत्वं वा एकः प्रसादः सुकुमारप्रबन्धत्वं वा न । किन्तु तत्र हि रसानुगुण्येन यथायोग्यमुभयमप्युपादेयम् । दृष्टान्तालङ्कारः ॥ ८३ ॥

यदुक्तं 'क्रियासमभिहारेण विराध्यन्तं सहेत कः' इति तत्रोत्तरमाह—

कृतापचारोऽपि परैरनाविष्कृतविक्रियः ।

असाध्यः कुरुते कोपं प्राप्ते काले गदो यथा ॥ ८४ ॥

(अ०) परैः कृतापचारोऽपि अनाविष्कृतविक्रियः असाध्यः गदः यथा काले प्राप्ते कोपं कुरुते ॥ ८४ ॥

कृतापचार इति ॥ परैः शत्रुभिः कृतः अपचारोऽपकारः, 'अपराध' इत्यर्थः । अपथ्यं च यस्य सः, तथाप्यनाविष्कृतविक्रियोऽन्तर्गूढविकारः । अत एवासाध्योऽप्रतिसमाधेयः सन् गदो यथा रोग इव । इववद्वा यथाशब्द इति दण्डी । काले बलक्षयावसरे प्राप्ते सति कोपं कुरुते । प्रकृष्यतीत्यर्थः ॥ तदुक्तम्—'बहेदमित्रं स्कन्धेन यावत्काल-विपर्ययः । तमेव चागते काले भिन्धाद्घटमिवाश्मना ॥' इति ॥ ८४ ॥

इतश्च क्षन्तव्यमिदानीमित्याह—

मृदुव्यवहितं तेजो भोक्तुमर्थान्प्रकल्पते ।

प्रदीपः स्नेहमादत्ते दशयाभ्यन्तरस्थया ॥ ८५ ॥

(अ०) मृदुव्यवहितं तेजः अर्थान् भोक्तुं प्रकल्पते । प्रदीपः अभ्यन्तरस्थया दशया स्नेहमादत्ते ॥ ८५ ॥

मृद्विति ॥ मृदुना मृदुवस्तुना व्यवहितमन्तर्हितं तेजः अर्थान्भोक्तुं प्रकल्पते

प्रभवति । तथाहि—प्रदीपोऽभ्यन्तरस्थया मध्यस्थया दशया वर्त्या । 'दशा वर्ताव-  
वस्थायां स्नेहस्तैलादिके रसे' इति विश्वः । स्नेहं तैलादिकमर्थमादत्ते । अन्यथा  
स्त्रयमेव निर्वापादिति । ततः क्षान्तिपूर्वमेव क्षात्रं फलतीति सर्वथा प्रथमं क्षन्तव्य-  
मिति भावः । विशेषेण सामान्यसमर्थनादर्थान्तरन्यासः ॥ ८५ ॥

तर्हि पौरुषं मा भून्नित्यं, क्षममाणस्य दैवमेव श्रेयो विधास्यतात्याशङ्क्याह—

नालम्बते दैष्टिकतां न निषीदति पौरुषे ।

शब्दार्थो सत्कविरिव द्वयं विद्वानपेक्षते ॥ ८६ ॥

( अ० ) विद्वान् दैष्टिकतां न आलम्बते, पौरुषे च न निषीदति । ( किन्तु )  
सत्कविः शब्दार्थो ह्येव द्वयम् अपेक्षते ॥ ८६ ॥

नालम्बत इति ॥ विद्वानभिज्ञः दिष्टे मतिर्यस्येति दैष्टिकः । दैवप्रमाणक इत्यर्थः ।  
'दैवं दिष्टं भागधेयम्' इत्यमरः । 'अस्तिनास्तिदिष्टमतिः' इति ठक् । तद्भावं दैष्टिकता-  
मेव नालम्बते । सर्वथा यद्भविष्यस्य विनाशादिति भावः । तथा पौरुषे केवलपुरुष-  
कोरेऽपि । युवादित्वादणप्रत्ययः । न निषीदति न तिष्ठति । दैवप्रातिकूल्ये तस्य वैफ-  
ल्यादिति भावः । किन्तु सत्कविः सत्कविता शब्दार्थाविव तयोः काव्यशरीरत्वादिति  
भावः । यथाह वामनः—'अदोषौ सगुणौ सालङ्कारौ शब्दार्थौ काव्यम्' इति । द्वयं  
पौरुषं, दैवं चापेक्षते । अतः पौरुषमप्यावश्यकम्, किन्तु काले कर्तव्यमिति विशेषः ।  
पौरुषादृष्टयोः परस्परसापेक्षत्वादिति भावः ॥ ८६ ॥

अथ क्षान्तेः फलमाह—

स्थायिनोऽर्थे प्रवर्तन्ते भावाः सञ्चारिणो यथा ।

रसस्यैकस्य भूयांसस्तथा नेतुर्महीभृतः ॥ ८७ ॥

( अ० ) रसस्य एकस्य अर्थे भूयांसः सञ्चारिणः भावाः यथा प्रवर्तन्ते तथा स्था-  
यिनः नेतुः अर्थं महीभुजः प्रवर्तन्ते ॥ ८७ ॥

स्थायिन इति ॥ रस्यते स्वाद्यते इति रसः शृङ्गारादिः । रसतेः स्वादनार्थत्वाद्-  
स्यन्त इति ते रसा इति निर्वचनात् तस्य रसस्य रसीभवतः स्थायिभावस्य रत्यादेः ।  
'रतिर्हासश्च क्रोधश्च शोकोत्साहभयानि च । जुगुप्साविस्मयशमाः स्थायिभावाः प्रकी-  
र्तिताः ॥' इत्युक्तत्वात् । एकस्यैवार्थं स्वादुभावरूपे प्रयोजने भूयांसः सञ्चारिणो व्य-  
भिचारिणो भावा निर्वेदादयः । विभावादीनामुपलक्षणमेतत् । यथा प्रवर्तन्ते । तदुक्तम्—  
'विभावैरनुभावैश्च सार्त्त्वकैर्व्यभिचारिभिः । आनीयमानः स्वादुत्वं स्थायिभावो रसः  
स्मृतः ।' इति । तथा स्थायिनः स्थिरस्य । क्षान्त्या कालं प्रतीक्षमाणस्येत्यर्थः ।  
एकस्यैव नेतुर्विजिगीषोर्नायकस्यार्थं प्रयोजने भूयांसो महीभृतो राजानः प्रवर्तन्ते ।

स्वयमेवास्य कार्यं साधयन्तीत्यर्थः । ततः क्षन्तव्यमिति भावः । केचित्तु भावपद-  
स्यापि रसपरत्वमाश्रित्य यथा सञ्चारिणः प्रसङ्गादागन्तुका अन्ये रसाः स्थायिनः  
स्थिरस्यैकस्य मुख्यस्यायं प्रवर्तन्ते, तथास्मिन्नेव कान्ये विरस्य शृङ्गारादय इति  
व्याचक्षते । उपमालङ्कारः ॥ ८७ ॥

क्षान्तिपक्ष एव गुणान्तरमाह—

तन्त्रावापविदा योगैर्मण्डलान्यधितिष्ठता ।

सुनिग्रहा नरेन्द्रेण फणीन्द्रा इव शत्रवः ॥ ८८ ॥

( अ० ) तन्त्रावापविदा योगैः मण्डलानि अधितिष्ठता नरेन्द्रेण शत्रवः फणीन्द्रा  
इव सुनिग्रहाः ॥ ८८ ॥

तन्त्रेति ॥ तन्त्रावापौ स्वपरराष्ट्रचिन्तनम् । अन्यत्र तन्त्रावापं शास्त्रौपधप्रयोगं  
च वेत्ति यस्तेन तन्त्रावापविदा । 'तन्त्रः स्वराष्ट्रचिन्तायामावापः परचिन्तने । शास्त्रौ-  
पधान्तमुख्येषु तन्त्रम्' इति वैजयन्ती । योगैः सामाद्युपायैः, अन्यत्र देवताध्या-  
नैश्च । 'योगः संहननोपायध्यानसङ्गतियुक्तिषु' इत्यमरः । मण्डलानि स्वपरराष्ट्राणि,  
माहेन्द्रादिदेवतायतनानि च अधितिष्ठतातिक्रमता नरेन्द्रेण राज्ञा, विपवैद्येन च ।  
नरेन्द्रो वार्तिके राज्ञि विपवैद्ये च कथ्यते' इति विश्वः । शत्रवः फणीन्द्रा इव सुनि-  
ग्रहाः सुखेन निग्राह्याः । एवं च प्रकृताप्रकृतविषयः श्लेषः । उपमैवेति केचित् ॥ ८८ ॥  
'प्रज्ञोत्साहावतः स्वामी' इत्यत्रैव तावेव प्रभुशक्तेर्मूलमित्युक्तं तदेव व्यनक्ति—

करप्रचेयामुत्तुङ्गः प्रभुशक्तिं प्रथीयसीम् ।

प्रज्ञाबलवृहन्मूलः फलत्युत्साहपादपः ॥ ८९ ॥

( अ० ) उत्तुङ्गः प्रज्ञाबलवृहन्मूलः उत्साहपादपः करप्रचेयां प्रथीयसीं प्रभुशक्तिं  
फलति ॥ ८९ ॥

करेति ॥ उत्तुङ्गो महोन्नतः प्रज्ञाबलं मन्त्रशक्तिरेव बृहत्प्रधानं मूलं यस्य सः  
उत्साह एव पादपः करेण बलिना प्रचेयां वर्धनीयां, हस्तग्राह्यां च । 'बलिहस्तांशवः  
कराः' इत्यमरः । प्रथीयसीं पृथुतराम् । 'रक्ततो हलादेः—' इति रेफादेशः । प्रभुशक्तिं  
तेजोविशेषम् । 'स प्रतापः प्रभावश्च यत्तेजः कोशदण्डजम्' इत्यमरः । फलति । प्रसूते  
इत्यर्थः । 'फल निष्पत्तौ' । मन्त्रपूर्वक एवोत्साहः फलति । विपरीतस्तु छिन्नमूलो  
वृक्ष इव शुष्यतीति भावः । रूपकालङ्कारः ॥ ८९ ॥

विमृष्यकारिणस्तु विश्वमपि विधेयं स्यादिति त्रयेणाह—

अनल्पत्वात्प्रधानत्वाद्द्वंशस्यैवेतरे स्वराः ।

त्रिजिगीषोर्नृपतयः प्रयान्ति परिवारताम् ॥ ९० ॥

( अ० ) अनल्पत्वात् प्रधानत्वात् वंशस्य इतरे स्वराः इव विजिगीषाः नृपतयः परिवारतां प्रयान्ति ॥ ९० ॥

अनल्पत्वादिति ॥ अनल्पत्वात्प्रज्ञोत्साहाधिकः वादतएव प्रधानत्वान्मण्डलाभिज्ञत्वात्, अन्यत्रानल्पत्वादुच्चैस्तरत्वात् प्रधानत्वान्नायकस्वरत्वाच्च वंशस्य वंशवाद्यस्वरस्य इतरे स्वरा वीणागानादिशब्दा इव । अथवा आश्रयत्वाद्द्वंश इव वंशस्तत्कालविहितः स्वर उच्यते तस्य स्वरस्येतराः पङ्जादयः विजिगीषोर्नृपतयोऽन्ये मण्डलपरिवृत्तिनो राजानः परिवारतां पोष्यतां प्रयान्ति । तत्कार्यमेव साधयन्तीत्यर्थः । तस्माद्विमृष्य कर्तव्यमित्यर्थः ॥ ९० ॥

अप्यनारभमाणस्य विभोरुत्पादिताः परैः ।

व्रजन्ति गुणतामर्थाः शब्दा इव विहायसः ॥ ९१ ॥

( अ० ) अनारभमाणस्य अपि विभोः परैः उत्पादिताः अर्थाः विहायसः शब्दाः इव गुणतां व्रजन्ति ॥ ९१ ॥

अपीति ॥ किञ्च अनारभमाणस्य स्वयमकिञ्चित्कुर्वाणस्यापि विभोः प्रभोः, व्यापकस्य च परैरन्यैर्नृपतिभिः, शङ्खभेर्यादिभिश्च उत्पादिताः सम्पादिताः, जनिताश्चार्थाः प्रयोजनानि विहायसं आकाशस्य शब्दा इव गुणतां विशेषणतां कारणत्वाद्गुणत्वं व्रजन्ति । शक्तो हि राजा स्वयमुदासीन एवाकाशवत्स्वमहिम्नैव कार्यदेशं व्याप्नुवन्शब्दानिव सर्वार्थानपि स्वकीयतां नयतीत्यर्थः । 'गुणस्त्वावृत्तिशब्दादिज्येन्द्रियामुल्यतन्तुपु' इति वैजयन्ती ॥ ९१ ॥

यातव्यपार्ष्णिग्राहादिमालायामधिकद्युतिः ।

एकार्थतन्तुप्रोतायां नायको नायकायते ॥ ९२ ॥

( अ० ) एकार्थतन्तुप्रोतायां यातव्यपार्ष्णिग्राहादिमालायाम् अधिकद्युतिः नायकः नायकायते ॥ ९२ ॥

यातव्येति ॥ किञ्च एकार्थ एकप्रयोजनं स एव तन्तुः सूत्रं तत्र प्रोतायाम् । एकाभोष्टाभिलापिण्यामित्यर्थः । प्रपूर्वाद्देजः कर्मणि क्तः । 'वचिस्वपि-' इत्यादिना सम्प्रसारणम् । यातव्योऽभिप्रेणयितव्योऽरिः पार्ष्णि गृह्णातीति पार्ष्णिग्राहः पृष्ठानुशाची । कर्मण्यण् । तावादी षेपां ते पूर्वोक्ताः पङ्क्तिशः स्थितास्त एव माला रत्नमालिका तस्यामधिकद्युतिर्महातेजा नायकः शक्तिसम्पन्नो जिगीषुर्नायकायते मध्यमगिरिवाचरति । स्वयमेव सर्वोत्कर्षेण वर्तत इत्यर्थः । तस्माद्विमृष्य कर्तव्यमिति भावः । 'नायको नेतरि श्रेष्ठे हारमध्यमणाचपि' इति विश्वः । 'उपमानादाचारे' इति कथङ् । 'अकृत्स्नार्वाधातुक-' इति दीर्घः । नायकायते इत्युपमा । अन्यथानुशासनविरोधात् ।

एकार्थतन्त्वित्यत्र तु रूपकमधिष्ठानतिरोधानेनारोप्यमाणतन्तुत्वस्यैवोद्भटत्वात्प्रोतत्व-  
सिद्धेस्तदेव युक्तम् । तद्वलात्पार्ष्णिग्राहादिमालायामित्यत्रापि रूपकमेव । तदनुप्रा-  
णिता चेयमुपमेत्यङ्गाङ्गिभावेन तयोः सङ्करः ॥ ९२ ॥

अथ विमृष्यकरणप्रकारमाह—

षाड्गुण्यमुपयुञ्जीत शक्त्यपेक्षो रसायनम् ।

भवन्त्यस्येवमङ्गानि स्थास्नूनि बलवन्ति च ॥ ९३ ॥

( अ० ) शक्त्यपेक्षः ( सन् ) षाड्गुण्यं रसायनम् उपयुञ्जीत । एवं अस्य अङ्गानि  
स्थास्नूनि बलवन्ति च भवन्ति ॥ ९३ ॥

षाड्गुण्यमिति ॥ शक्तिं प्रभावादित्रयं, बलं चापेक्षत इति शक्त्यपेक्षः सन् । पचा-  
द्यच्च । 'शक्तिर्बले प्रभावादौ' इति विश्वः । षड्गुणा एव षाड्गुण्यं सन्धिविग्रहादिप-  
दकम् । चातुर्वर्ण्यादित्वात्स्वार्थे ष्यञ्प्रत्ययः । तदेव रसायनमौषधविशेषमुपयुञ्जीत  
सेवेत । 'रसायनं विहंगेऽपि जराव्याधिभिर्दौषधे' इति विश्वः । एवं सत्यस्य प्रयोक्तु-  
रङ्गानि स्वाम्यादीनि । 'स्वामी जनपदोऽमात्यः कोशो दुर्गबलं सुहृत् । राज्यं सप्तप्र-  
कृत्यङ्गं नीतिज्ञाः सम्प्रचक्षते ॥' इति । गात्राणि च स्थास्नूनि स्थिराणि । कालान्तर-  
क्षमाणीत्यर्थः । 'गलाजिस्थश्च रस्नुः—' इति रस्नुः । बलवन्ति च परपीडाक्षमाणि च  
भवन्ति । श्लिष्टपरम्परितरूपकम् ॥ ९३ ॥

स्थाने शमवतां शक्त्या व्यायामे वृद्धिरङ्गिनाम् ।

अयथाबलमारम्भो निदानं क्षयसम्पदः ॥ ९४ ॥

( अ० ) स्थाने शमवताम् अङ्गिनां शक्त्या व्यायामे वृद्धिः । अयथाबलम् आर-  
म्भः क्षयसम्पदः निदानम् ( भवति ) ॥ ९४ ॥

स्थाने इति ॥ किञ्च स्थाने शक्त्यविषये शमवतां क्षमावतामङ्गिनां सप्ताङ्गिनां  
राज्ञां, शरीरिणां च शक्त्या प्रभावाद्यनुसारेण, बलेन च व्यायामे व्यापारे । षाड्गुण्य-  
प्रयोगे गमनादौ च सतीत्यर्थः । वृद्धिरुपचयः । राज्यस्य, शरीरस्य चेति भावः ।  
विपक्षे बाधकमाह—अयथाबलं शक्त्यतिक्रमेण । 'यथा सादृश्ये' इत्यव्ययीभावे  
नब्बसमासः । आरम्भो व्यायामः । क्षयसंपदोऽत्यन्तहानेर्निदानमादिकारणम् । अङ्गा-  
नामिति भावः । तस्मादस्माकमस्माच्चैद्यास्कन्दनमश्रेयस्करमिति भावः । अत्र  
विशेषस्यापि श्लिष्टत्वाच्छब्दशक्तिमूलो वस्तुना वस्तुध्वनिः । अतो द्वयानामङ्गिना-  
मौषध्यं च गम्यते इति सङ्क्षेपः ॥ ९४ ॥

फलिप्तमाह—

तदीशितारं चेदीनां भवांस्तमवमंस्त मा ।

## निहन्त्यरीनेकपदे य उदात्तः स्वरानिव ॥ ६५ ॥

( अ० ) तत् तं चेदीनाम् ईशितारं भवान् माऽवमंस्त । यः उदात्तः स्वरान् इव अरीन् एकपदे निहन्ति ॥ ९५ ॥

वदिति ॥ तत्तस्मादशक्यार्थस्याकार्यत्वात्तं चेदीनामीशितारं शिशुपालं भवान्मा-  
वमंस्त नावमन्यस्व । मन्यतेर्माडि लुङ् । अनुदात्तत्वात्त्रेडागमः । कुतो यश्चैद्यः उदात्तः  
स्वराननुदात्तानिवारीनेकपदे एकस्मिन्पदस्यासे, सुप्तिङन्तलक्षणे च निहन्ति हिनस्ति  
नोचैः करोति च । अतिशूरत्वात् । 'अनुदात्तं पदमेकवर्जम्' इति परिभाषाबला-  
च्चेति भावः ॥ ९५ ॥

न चायमेकाक, किं नः करिष्यतीति मन्तव्यमित्याह—

## मा वेदि यदसावेको जेतव्यश्चेदिराडिति ।

## राजयक्षमेव रोगाणां समूहः स महीभृताम् ॥ ६६ ॥

( अ० ) असौ चेदिराट् एकः ( अतएव ) जेतव्यः इति मा वेदि । यत् सः राज-  
यक्ष्मा रोगाणाम् इव महीभृतां समूहः ॥ ९६ ॥

मा वेदीति ॥ असौ चेदिराट् एकः एकाकी अतो जेतव्यः सुजय इति मापेदि मा  
ज्ञायि । वेत्तेः कर्मणि माडि लुङ् । यद्यस्मात्स चेदिराट् राज्ञश्चन्द्रस्य यक्ष्मा, राजा  
चासौ यक्षमेति वा राजयक्ष्मा क्षयरोगो रोगाणामिव महीभृतां समूहः समष्टिरूपः ।  
यथाह वाग्भटः—'अनेकरोगानुगतो बहुरोगपुरःसरः । राजयक्ष्मा क्षयः शोषो रोगरा-  
डिति च स्मृतः ॥ नक्षत्राणां द्विजानां च राज्ञोऽभूद्यदयं पुरा । यच्च राजा च यक्ष्मा  
च राजयक्ष्मा ततो मतः' ॥ इति । अतो दुर्जय इति भावः । एतेन 'चिरस्य मित्रव्य-  
सनी सुदमो दमघोषजः' इति निरस्तम् ॥ ९६ ॥

अथास्य सर्वराजसमष्टितामेव द्वाभ्यां व्याचष्टे—

## सम्पादितफलस्तेन सपक्षः परभेदनः ।

## कार्मुकेणैव गुणिना बाणः सन्धानमेष्यति ॥ ६७ ॥

( अ० ) सम्पादितफलः सपक्षः परभेदनः बाणः गुणिना तेन कार्मुकेण इव  
सन्धानम् एष्यति ॥ ९७ ॥

सम्पादितेति ॥ सम्पादितं फलं लाभो, बाणाग्रं च यस्य सः । 'फलं लाभशराग्र-  
योः' इति शाश्वतः । सपक्षः ससुहृत्, कङ्कादिपत्रयुतश्च परेषां भेदकः शत्रुविदारणः  
बाणो बाणासुरः, शरश्च । गुणिना शौर्यादिगुणवता, अधिज्येन च तेन चैद्येन कर्मणे  
प्रभवति कार्मुकम् । 'कर्मण उकङ्' । तेनैव सन्धानं सन्धिम् एष्यति । अतो नैका-  
कीति भावः । अत्राप्युपमा श्लेषो वा मतभेदात् ॥ ९७ ॥

ये चान्ये कालयवनशाल्वरुक्मिद्रुमादयः ।

तमः स्वभावास्तेऽप्येनं प्रदोषमनुयायिनः ॥ ९८ ॥

( अ० ) ये च अन्ये कालयवनशाल्वरुक्मिद्रुमादयः तमःस्वभावाः ते अपि प्रदो-  
षम् एनम् अनुयायिनः ॥ ९८ ॥

ये चेति ॥ ये चान्ये कालयवनशाल्वरुक्मिद्रुमादयो राजानस्तमःस्वभावास्तमो-  
गुणात्मका अतएव तेऽपि प्रदोषं प्रकृष्टदोषम् । 'प्रदोषो दुष्टरात्र्यंशौ' इति वैजयन्ती ।  
तामसमेवैनं चैद्यमनुयायिनोऽनुयास्यन्ति । सादृश्यादिति भावः । 'भविष्यति गम्या-  
दयः' इति णिनिर्भविष्यदर्थे । 'अकेनोर्भविष्यदाधमर्ण्ययोः' इति षष्ठीप्रतिषेधाद्द्वि-  
तीया । यथा ध्वान्तं रजनीमुखमनुयाति तद्वदिति वस्तुनालङ्कारध्वनिः ॥ ९८ ॥

ननु बाणादयोऽस्मादिभिः कृतसन्धाना इदानीं न विराध्यन्तोत्यत आह—

उपजापः कृतस्तेन तानाक्रोपवतस्त्वयि ।

आशु दीपयिताल्पोऽपि साग्नीनेधानिवानिलः ॥ ९९ ॥

( अ० ) तेन कृतः अल्पः अपि उपजापः त्वयि अक्रोपवतः तान् अनिलः सामीन्  
एधान् इव आशु दीपयिता ॥ ९९ ॥

उपेति ॥ तेन चैद्येन कृतोऽल्पोऽप्युपजापो भेदः । 'भेदोपजापौ' इत्यमरः । त्वय्या-  
क्रोपवतस्तान्बाणादीन् अनिलः साग्नीनेधानिन्धनानीव । 'काष्ठं दाविन्धनं त्वेध  
इध्ममेधः समित्त्रियाम्' इत्यमरः । आशु दीपयिता सद्यः प्रज्वलयिष्यति । दीपेर्ण-  
न्ताल्लुट् । अन्तर्वेराः संहिताः आपदि सति रन्ध्रे सद्यो विश्लिष्यन्तीति भावः ॥ ९९ ॥

तत किमत आह—

बृहत्सहायः कार्यान्तं क्षोदीयानपि गच्छति ।

सम्भूयाम्भोधिमभ्येति महानद्या नगापगा ॥ १०० ॥

( अ० ) बृहत्सहायः क्षोदीयान् अपि कार्यान्तं गच्छति । नगापगा महानद्या  
सम्भूय अम्भोधिम् अभ्येति ॥ १०० ॥

बृहदिति ॥ बृहत्सहायो महासहायवान्क्षोदीयान्क्षुद्रतरोऽपि—'स्थूलदूर'— इत्या-  
दिना यणादिपरलोपः पूर्वगुणश्च कार्यस्यान्तं पारं गच्छति । तथाहि—अपां समूह  
आपम् । 'तस्य समूहः' इत्यण् । तेन गच्छतीत्यापगा नगापगा गिरिनदी महानद्या  
गङ्गादिक्रया सम्भूय मिलित्वाम्भोधिमभ्येति । क्षुद्रोऽप्येवं तादृक् । महावीरश्चैद्यस्तु  
किमु वक्तव्य इत्यपिशब्दार्थः । विशेषेण सामान्य समर्थनरूपोऽर्थान्तरन्यासः ॥ १०० ॥

किञ्च न केवलं शत्रोरसाध्यत्वं मित्रविरोधश्चाधिकोऽनर्थकर इत्याह—

तस्य मित्राण्यमित्रास्ते ये च ये चोभये नृपाः ।

अभियुक्तं त्वयैनं ते गन्तारस्त्वामतः परे ॥ १०१ ॥

( अ० ) ये च तस्य मित्राणि ये च तव अमित्राः ते उभे नृपाः त्वया अभियुक्तम् पुनं गन्तारः । अतः परे ते त्वां गन्तारः ॥ १०१ ॥

तस्येत्यादिद्वयेन ॥ ये च तस्य चैद्यस्य मित्राणि नृपाः, ये च ते तवामित्रा नृपास्त उभये त्वयाभियुक्तमभियातमेनं चैद्यं गन्तारो गमिष्यन्ति । गमेः कर्तरि लुट् । अतः परे उक्तोभयव्यतिरिक्ताः तव मित्राणि तस्यामित्राश्चेत्यर्थः । त्वां गन्तारः ॥ १०१ ॥

ततः किमत आह—

मखविघ्नाय सकलमित्थमुत्थाप्य राजकम् ।

हन्त जातमजातारेः प्रथमेन त्वयारिणा ॥ १०२ ॥

( अ० ) इत्थं मखविघ्नाय सकलं राजकम् उत्थाप्य हन्त । अजातारेः त्वया प्रथमेन अरिणा जातम् ॥ १०२ ॥

मखेति ॥ इत्थमनेन प्रकारेण । 'इदमस्थमुः' इति थसुप्रत्ययः । मखविघ्नाय मखविघाताय सकलं राजकं राजसमूहम् । 'गोत्रोक्ष—' इत्यादिना बुञ् । उत्थाप्य क्षोभयित्वा । हन्त इति खेदे । अजातारेरजातशत्रोर्युधिष्ठिरस्य त्वया प्रथमेनारिणा जातमजनि । नपुंसके भावे क्तः ॥ १०२ ॥

अस्तु सोऽपि शत्रुः को दोषस्तत्राह—

सम्भाव्य त्वामतिभरक्षमस्कन्धं स बान्धवः ।

सहायमध्वरधुरां धर्मराजो विवक्षते ॥ १०३ ॥

( अ० ) बान्धवः सः धर्मराजः अतिभरक्षमस्कन्धं त्वां सम्भाव्य अध्वरधुरां विवक्षते ॥ १०३ ॥

सम्भाव्येति ॥ बन्धुरेव बान्धवः स धर्मराजः अतिभरस्य क्षमः स्कन्धो यस्य स तम् । समानस्कन्धमित्यर्थः । त्वां सहायं सम्भाव्याभिसन्धाय । अध्वरस्य धुरमध्वरधुराम् । 'ऋक्पूर—' इत्यादिना समासान्तोऽच्प्रत्ययः । समासान्तानां प्रकृतिलिङ्गत्वात्तत्पुरुषे परवल्लिङ्गत्वे टाप् । विवक्षते वोढुमिच्छति । वहतेः स्वरितेतः सन्नन्ताल्लट् । तथा हि—विरोधे विश्वासघातो, बन्धुद्रोहश्च [ तौ ] स्यातामिति भावः । विशेषणसाम्यात्प्रस्तुतयागधर्मप्रतीतेः समासोक्तिः ॥ १०३ ॥

ननु प्रतिश्रुत्याकरणे दोषः प्रागेव, परिहारे तु को दोष इत्यत आह—

महात्मानोऽनुगृह्णन्ति भजमानान्निपूनपि ।



सपत्नीः प्रापयन्त्यब्धिं सिन्धवो नगनिम्नगाः ॥ १०४ ॥

( अ० ) महात्मानः भजमानान् रिपूनिपि अनुगृह्णन्ति । सिन्धवः सपत्नीः नग-  
निम्नगाः अब्धिं प्रापयन्ति ॥ १०४ ॥

महात्मान इति ॥ महात्मानो निग्रहानुग्रहसमर्था भजमानाञ्छरणागतान् रिपून्-  
प्यनुगृह्णन्ति । किमुत बन्धूनिपि भावः । अर्थान्तरं न्यस्यति—सिन्धवो महानद्यः  
समान एकः पतिर्यासां ताः सपत्नीः । 'नित्यं सपत्न्यादिषु' इति ङीप् नकारश्च ।  
नगनिम्नगा गिरिनिर्झरिणीरब्धिं प्रापयन्ति । स्वसौभाग्यं ताभ्यः प्रयच्छन्तीति  
भावः । अतः परिहारोऽप्यनर्थ इति भावः ॥ १०४ ॥

तर्हि सम्प्रत्युपेक्षायामपि पश्चात्प्रार्थनया पार्थमार्जवयेयमित्यत आह—

चिरादपि बलात्करो बलिनः सिद्धयेऽरिषु ।

छन्दानुवृत्तिदुःसाध्याः सुहृदो विमनीकृताः ॥ १०५ ॥

( अ० ) बलिनः अपि अरिषु बलात्कारः चिरात् सिद्धये भवति । विमनीकृताः  
सुहृदः छन्दानुवृत्तिदुःसाध्याः ॥ १०५ ॥

चिरादिति ॥ बलिनः स्वयं बलवतोऽप्यरिषु विषये बलात्कारो दण्डश्चिराच्चरका-  
लेनापि । सद्यो मा भूदिति भावः । सिद्धये । वंशवद्वत्सिद्धये भवतीति शेषः ।  
अविमनसो विमनसः सम्पद्यमानाः कृता विमनीकृताः । वैमनस्यं प्रापिता इत्यर्थः ।  
'अरुर्मनश्चक्षुश्चेतोरहोरजसां लोपश्च' इति च्विप्रत्ययलोपौ । 'अस्य च्वौ' इतीकारः ।  
शोभनं हृदयं येषां ते सुहृदो मित्राणि तु । 'सुहृद्द्रुहृदौ मित्रामित्रयोः' इति निपातः ।  
छन्दस्याभिप्रायस्यानुवृत्त्या चित्तानुरोधेनापि दुःसाध्याः । आर्जवयितुमशक्या इ-  
त्यर्थः । 'अभिप्रायश्छन्द आशयः' इत्यमरः । शनैः शत्रुर्दण्डेनापि वशो भवति, मित्रं  
वैमनस्येन साम्नापीति भावः ॥ १०५ ॥

ननु सुहृत्कार्यात्सुरकार्यं बलीय इत्यत्राह—

मन्यसेऽरिवधः श्रेयान्प्रीतये नाकिनामिति ।

पुरोडाशभुजामिष्टमिष्टं कर्तुमलन्तराम् ॥ १०६ ॥

( अ० ) नाकिनां प्रीतये अरिवधः श्रेयान् इति मन्यसे चेत् पुरोडाशभुजाम् इष्टं-  
कर्तुम् इष्टम् अलन्तराम् ॥ १०६ ॥

मन्यस इति ॥ नाकिनां देवानां प्रीतयेऽरिवधः श्रेयान्प्रशस्ततरः । 'प्रशस्यस्य  
श्चः' इति श्रादेशः । इति मन्यसे चेत्तर्हि पुरोडाशभुजां हविर्भोजिनाम् । अतएव ना-  
किनामिष्टमभीप्सितं कर्तुम् । इषेः कर्मणि क्तः । इष्टं इष्टिः । याग इति यावत् । यजे-  
भवे क्तः । 'वचिस्वपि—' इत्यादिना सम्प्रसारणम् । अलन्तरामतिपर्याप्तम् । अव्य-

यादामुप्रत्ययः । शत्रुवधादतिप्रियकरो याग एव । नाकिनां भुक्त्वापि शत्रुवधस्य सुकरत्वादिति भावः ॥ १०६ ॥

तथाप्यमृताशिनां तेषां देवानां किमेभिः पिष्टमक्षणप्रलोभनैरत आह—

अमृतं नाम यत्सन्तो मन्त्रजिह्वेषु जुह्वति ।

शोभैव मन्दरक्षुब्धक्षुभिताम्भोधिवर्णना ॥ १०७ ॥

( अ० ) सन्तः मन्त्रजिह्वेषु यत् जुह्वति तत् अमृतं नाम मन्दरक्षुब्धक्षुभिताम्भोधिवर्णना शोभा एव ॥ १०७ ॥

अमृतमिति ॥ अमृतं नाम सन्तो विद्वांसः मन्त्रा एव जिह्वा येषां तेषु मन्त्रजिह्वेष्वग्निषु । 'मन्त्रजिह्वः सप्तजिह्वः सुजिह्वो हव्यवाहनः' इति वैजयन्ती । यत्पुरोडाशादिकं जुह्वति । तदेवेति शेषः । यत्तदोर्नित्यसंबन्धात् । मन्दर एव क्षुब्धो मन्थनदण्डः । 'क्षुब्धष्वान्त-' इत्यादिनास्मिन्नर्थे निपातनात्सिद्धम् । तेन क्षुभितस्य मथितस्याम्भोधैर्वर्णना शोभैवालङ्कार एव । अब्धिमन्थनेनामृतमुत्पादितमिति यतः कीर्तिमात्रम् । अतो हुतमेवामृतमिति भावः । वाक्यार्थयोर्हेतुहेतुमद्भावाद्वाक्यार्थहेतुकं काव्यलिङ्गमलङ्कारः ॥ १०७ ॥

यात्रायाः प्रतिबन्धः कश्चिद्दुस्त रस्तवास्तीत्याह—

सहिष्ये शतमागांसि सूनोस्त इति यत्त्वया ।

प्रतीक्ष्यं तत्प्रतीक्ष्यायै पितृष्वस्त्रे प्रतिश्रुतम् ॥ १०८ ॥

( अ० ) प्रतीक्ष्यायै पितृष्वस्त्रे ते सूनोः शतम् आगांसि सहिष्ये इति यत् त्वया प्रतिश्रुतं तत् ( अपि ) प्रतीक्ष्यम् ॥ १०८ ॥

सहिष्य इति ॥ प्रतीक्ष्यायै पूज्यायै । 'पूज्यः प्रतीक्ष्यः' इत्यमरः । पितृष्वस्त्रे पितृभगिन्यै । 'विभाषा स्वसृपत्योः' इति विकल्पादलुगभावः । 'भ्रातृपितृभ्यां स्वसा' इति षत्वम् । ते तव सूनोः शतमागांस्यपराधान् । 'आगोऽपराधो मन्तुश्च' इत्यमरः । सहिष्ये सोढाहे इति यत्त्वया प्रतिश्रुतं प्रतिज्ञातं तत्प्रतीक्ष्यं प्रतिपालनीयम् । अन्यथा महादोषस्मरणादिति भावः ॥ १०८ ॥

सत्यमस्ति प्रतिश्रुतं, किंत्वस्योन्मत्तत्वादौद्धत्यादपि जिहासितमतआह—

तीक्ष्णा नारुन्तुदा बुद्धिः कर्म शान्तं प्रतापवत् ।

नोपतापि मनः सोष्म वागेका वाग्मिनः सतः ॥ १०९ ॥

( अ० ) सतः बुद्धिः तीक्ष्णा, अरुन्तुदा न । सतः कर्म प्रतापवत् अपि शान्तम् । मनः सोष्म, उपतापि न । वाग्मिनः वाक् एका ॥ १०९ ॥

तीक्ष्णेति ॥ सतः सत्पुरुषस्य, बुद्धिस्तीक्ष्णा निशिता स्यादिति विद्धीत्यध्या-  
हारः । एवमुत्तरत्रापि । तथाप्यरुस्तुदतीत्यरंतुदा शस्त्रवन्मर्मच्छेदिनी न भवेत् ।  
अहिंसयैव परं पीडयेदित्यर्थः । कर्म व्यापारः प्रतापवत्तेजस्वि भयदं स्यात्, तथापि  
शान्तं स्यात् । नतु सिंहादिवद्धिंस्त्रं भवेदित्यर्थः । मनश्चित्तं सोष्म अभिमानोष्णं  
स्यात्तथापि उपतापयतीत्युपतापि । अग्न्यादिवत्परसन्तापि न स्यात् । वाग्मिनो वक्तु-  
वांगेका एकरूपा स्यात् । वाग्मी सत्यमेव वदेदित्यर्थः । अतः सत्यसन्धस्य प्रतिश्रुता-  
र्थहानिरनर्हति भावः । अत्र प्रकृताया वाचोऽप्रकृतानां बुद्धिकर्ममनसां च तुल्यधर्मादौ-  
पम्यावगमाद्दोषकालङ्कारः । 'प्रकृताप्रकृतानां च साम्ये तु तुल्यधर्मतः । औपम्यं गम्यते  
यत्र दीपकं तन्निगद्यत ॥' इति लक्षणात् । बुद्ध्यादीनां शस्त्रादिव्यतिरेको व्यज्यते । १०९ ।

अशक्यश्च काले चैद्यवध इत्याह—

**स्वयंकृतप्रसादस्य तस्याहो भानुमानिव ।**

**समयावधिमप्राप्य नान्तायालं भवानपि ॥ ११० ॥**

( अ० ) किञ्च अहः भानुमान् इव स्वयंकृतप्रसादस्य तस्य अन्ताय समयावधिम्  
अप्राप्य भवान् अपि न अलम् ॥ ११० ॥

स्वयमिति ॥ किञ्च अहो भानुमानिव स्वयं कृतः प्रसादोऽनुग्रहः, प्रकाशश्च यस्य  
तस्य चैद्यस्यान्ताय समयावधिं नियतकालावसानमप्राप्य भवानपि नालं शक्तो न ।  
तथा च वृथापकीर्तिरेव । अन्यन्न किञ्चित्फलं स्यादिति भावः ॥ ११० ॥

तर्हि किमयमुपेक्ष्य एव नेत्याह—

**कृत्वा कृत्यविदस्तीर्थेष्वन्तः प्रणिधयः पदम् ।**

**विदांकुर्वन्तु महतस्तलं विद्विषदम्भसः ॥ १११ ॥**

( अ० ) कृत्यविदः प्रणिधयः तीर्थेषु अन्तःपदं कृत्वा महतः विद्विषदम्भसः तलं  
विदांकुर्वन्तु ॥ १११ ॥

कृत्येति ॥ किन्तु कृत्यविदः कार्यज्ञाः विधिज्ञाश्चप्रणिधीयन्त इति प्रणिधयो गूढ-  
चारिणः । 'प्रणिधिर्गूढपुरुषः' इति हलायुधः । तरन्त्येभिरिति तीर्थानि मन्त्राद्यष्टादश  
स्थानानि, जलावताराश्च । 'यो नौ जलावतारे च मन्त्राद्यष्टादशस्वपि । पुण्यक्षेत्रे तथा  
पात्रे तीर्थे स्यात्' इति हलायुधः । तेष्वन्तःपदं स्थानं, पादप्रक्षेपं च कृत्वा महतो दुर-  
वगाहस्य, पूज्यस्य च विद्विषन् शत्रुरेवाम्भस्तस्य तलं स्वरूपम् । प्रमाणमिति यावत् ।  
'अधःस्वरूपयोरस्त्री तलम्' इत्यमरः । विदांकुर्वन्तु विदन्तु । 'विद ज्ञाने' लोट् । 'वि-  
दांकुर्वन्तिवत्यन्यतरस्याम्' इति विकल्पादात्मप्रत्ययनिपातः । अम्भस इव शत्रोः कृत-  
तीर्थस्य सुप्रवेशत्वात्प्रागन्तः प्रविश्य परीक्ष्येत्यर्थः । श्लिष्टपरम्परितरूपकम् ॥ १११ ॥

आवश्यकं चैतदित्याह—

अनुत्सूत्रपदन्यासा सद्वृत्तिः सन्निवन्धना ।

शब्दविद्येव नो भाति राजनीतिरपस्पशा ॥ ११२ ॥

( अ० ) अनुत्सूत्रपदन्यासा सद्वृत्तिः सन्निवन्धना राजनीतिः अपस्पशा शब्द-  
विद्या इव नो भाति ॥ ११२ ॥

अनुदिति ॥ उत्सूत्र उच्छास्त्री नीतिशास्त्रविरुद्धः पदन्यासः एकपदप्रक्षेपोऽपि ।  
स्वल्पव्यवहारोऽपीति यावत् । स नास्ति यस्यां सानुत्सूत्रपदन्यासा । नीतिपूर्वकसर्व-  
व्यवहारेत्यर्थः । अन्यत्रानुत्सूत्र पदन्यासा । अनुत्सूत्रसूत्राक्षरः इष्टशुभसंख्याननैरपेक्ष्येण  
सूत्राक्षरैरेव सर्वार्थप्रतिपादको न्यासो वृत्तिव्याख्यानप्रन्थविशेषो यस्यां सा तथोक्ता ।  
तथा सती यथार्थं कल्पनया शोभना वृत्तिर्भृत्यामात्यादीनामाजीविका यस्यां सा  
सद्वृत्तिः, अन्यत्र सती वृत्तिः काशिकाख्यसूत्रव्याख्यानप्रन्थविशेषो यस्यां सा ।  
'वृत्तिर्भन्थजीवनयोः' इति वैजयन्ती । सन्ति निवन्धनान्पनुजीव्यादीनां क्रियावसाने-  
षु दत्तानि गोहिरण्यादिशाश्वतपारितोषिकदानानि यस्यां सा । एतच्च दत्त्वा भूमि-  
निवन्धं चेत्येतद्वचनव्याख्याने मिताक्षरायां द्रष्टव्यम् । अन्यत्र सन्निवन्धनं भाष्य-  
ग्रन्थो यस्यां सा । एवंभूतापि राजनीती राजवृत्तिः । अपगतः स्पशः चारो यस्याः  
सापस्पशा चेत् । 'यथार्थवर्णो मर्मज्ञः स्पशो हरक उच्यते' इति हलायुधः । अन्यत्र  
अविद्यमानः पस्पशः शास्त्रारम्भसमर्थक उपोद्घातसन्दर्भग्रन्थो यस्याः सा । अपस्पशा  
शब्दविद्या व्याकरणविद्येव नो भाति न शोभते । तस्माच्चरप्रेषणमावश्यकम्, तद्रहि-  
तस्य राज्ञोऽन्धप्रायत्वार्थित्वाद्भावः । अत्रापस्पशेत्यत्र जतुकाष्ठवच्छब्दयोरेव श्लिष्ट-  
त्वाच्छब्दश्लेषः । सद्वृत्तिः सन्निवन्धनेत्यत्रैकवृन्तावलम्बिफलद्वयवर्धश्लेषः । अनु-  
त्सूत्रपदन्यासेत्यत्र तूभयसम्भवादुभयश्लेषः । शब्दविद्येवेति पूर्णोपमा व्यक्तैव । तयोः  
सापेक्षत्वात्सङ्करः ॥ ११२ ॥

न केवलं चारमुखेन वृत्तान्तज्ञानम्, अपि तूपजापश्च कर्तव्य इत्याह—

अज्ञातदोषैर्दोषज्ञैरुद्दूष्योभयवेतनैः ।

भेद्याः शत्रोरभिव्यक्तशासनैः सामवायिकाः ॥ ११३ ॥

( अ० ) अज्ञातदोषैः दोषज्ञैः अभिव्यक्तशासनैः उभयवेतनैः शत्रोः सामवायिकाः  
उद्दूष्य भेद्याः ॥ ११३ ॥

अज्ञातेति ॥ किञ्चाज्ञातदोषैः परैरज्ञातस्वकर्मभिर्दोषज्ञैः स्वयं परमर्मज्ञैरभिव्यक्तानि  
भेद्यस्याग्रे प्रकटितानि शासनानि तदमात्याद्यविश्वासकराणि कृत्रालखितानि येषां तः  
उभयवे तनैरुभयत्र भेद्ये स्वामिनि च वेतनं भृत्तियेषां तैरुभयजीविकाप्राहिभिः । भेद्य-

नगरवास्तव्यैश्चरैरित्यर्थः । 'भृतयो भर्म वेतनम्' इत्यमरः । शत्रोः सम्बन्धिनः सम-  
वायं समवयन्तीति सामवायिकाः सङ्घमुख्याः सचिवादयः । 'समवायान्समवैति'  
इति ठक् । उदूप्य द्विपामेते दत्तहस्ता अस्माभिरेषां लिखितान्येव गृहीतानीत्युच्चै-  
र्दूषयित्वा भेद्याः विघटनीयाः ॥ ११३ ॥

उपेयिवांसि कर्तारः पुरीमाजातशात्रवांम् ।

राजन्यकान्युपायज्ञैरेकार्थानि चरैस्तव ॥ ११४ ॥

( अ० ) उपायज्ञैः तव चरैः एकार्थानि राजन्यकानि अजातशात्रवां पुरीं उपेयि-  
वांसि कर्तारः ॥ ११४ ॥

उपेयिवांसीति ॥ किञ्च उपायज्ञैः कार्यसाधनकुशलैस्तव चरन्तीति चरैर्गृहचा-  
रिभिः । पचाद्यच् । एकार्थानि त्वया सहैकप्रयोजनानि राजन्यानां समूहा राजन्य-  
कानि । 'गोत्रोक्ष—' इत्यादिना बुज् । अजातशत्रोरिमामाजातशात्रवां पुरीमिन्द्रप्र-  
स्थमुपेयिवांसि प्राप्नुवन्ति । 'उपेयिवान्—' इत्यादिना क्सुप्रत्ययान्तो निपातः । क-  
र्तारः करिष्यन्ते । कृञ् कर्मणि लुट् । इन्द्रप्रस्थेऽस्माकं महत्कार्यं भविष्यति तदध्वरयः-  
श्राव्याजेन सन्नद्धैरागन्तव्यमिति गूढं सन्दिश्य तत्र सर्वे मेलयितव्या इत्यर्थः ॥ ११४ ॥

ननु तत्राध्वरकर्मणि को युद्धावकाश इत्याशङ्क्य तत्रैव महत्कलहबीजं सम्पादयति-

सविशेषं सुते पाण्डोर्भक्तिं भवति तन्वति ।

वैरायितारस्तरलाः स्वयं मत्सरिणः परे ॥ ११५ ॥

( अ० ) पाण्डोः सुते भवति, सविशेषं भक्तिं तन्वति सति तरलाः मत्सरिणः परे  
स्वयं वैरायितारः ॥ ११५ ॥

सविशेषमिति ॥ पाण्डोः सुते युधिष्ठिरे भवति, पूज्ये त्वयि सविशेषं यथा तथा  
भक्तिं तन्वति सति तरलाश्चरला मत्सरिणो द्वेषवन्तः परे शत्रवः स्वयमेव वैरायितागे  
वैरं कर्तारः । 'शब्दवैरकलह—' इत्यादिना क्यङ् । ततः कर्तरि लुट् ॥ ११५ ॥  
किं तेऽपि सर्वे वैरायिष्यन्ते नेत्याह—

य इहात्मविदो विपक्षमध्ये सह संवृद्धियुजोऽपि भूभुजः स्युः ।

बलिपुष्टकुलादिवान्यपुष्टैः पृथगस्मादचिरेण भाविता तैः ॥ ११६ ॥

( अ० ) इह विपक्षमध्ये सहसंवृद्धियुजः अपि ये भूभुजः आत्मविदः स्युः तैः बलि-  
पुष्टकुलात् अन्यपुष्टैः इव अचिरेण अस्मात् पृथक् भाविता ॥ ११६ ॥

य इति ॥ ये इह विपक्षमध्ये शत्रुमध्ये सह संवृद्धियुजोऽपि चैद्येन सहैश्वर्यं गता  
अपि । 'सत्सूद्विष—' इत्यादिना क्विप् । ये भूभुजो राजान आत्मविदः स्वाभिजनवेदिनः

स्युः, यद्वा स्वात्मरूपवेदिनः स्युस्तैर्भुभिः बलिपुष्टकुलात्काककुलात् । 'काके तु करटारिष्टबलिपुष्टसकृत्प्रजाः' इत्यमरः । अन्यपुष्टैः परमृतैरिवाचिरेण सद्योऽस्माद्वि-  
पक्षमज्यात् । 'अन्यारात्—' इत्यत्रान्यशब्दस्यार्थपरत्वात्पृथगादिप्रयोगेऽपि पञ्चमी ।  
पृथग्भाविता पृथग्भविष्यते । भावे लुट् । चिण्वदिटि वृद्धिः । तेष्वापि केचिदस्माभिः  
सङ्गच्छन्त इत्यर्थः । औपच्छन्दसिकं वृत्तम् ॥ ११६ ॥

अथ फलितं निगमयन्नाशिषं प्रयुङ्क्ते—

सहजचापलदोषसमुद्धतश्चलितदुर्बलपक्षपरिग्रहः ।

तव दुरासदवीर्यविभावसौ शलभतां लभतामसुहृद्गणः ॥ ११७ ॥

( अ० ) सहजचापलदोषसमुद्धतः चलितदुर्बलपक्षपरिग्रहः असुहृद्गणः तव दुरा-  
सदवीर्यविभावसौ शलभताम् लभताम् ॥ ११७ ॥

सहजेति ॥ सहजं स्वाभाविकं चापलं दुर्विनीतत्वम्, अनवस्थितत्वं च । 'चपलः  
पारदे शीघ्रे दुर्विनीतेऽनवस्थिते' इति वैजयन्ता । तेनैव दोषेण समुद्धतो दृष्टः पक्षः स-  
हायो गरुच्च । 'पक्षः पार्श्वगस्ताध्यसहायबलभित्तिपु' इति वैजयन्ती । चलितोऽस्थि-  
रो दुर्बलपक्षपरिग्रहो यस्य सः । असुहृद्गणः शत्रुवर्गस्तव दुरासदवीर्यविभावसौ दुःसह-  
तेजोवह्नौ 'वीर्यं शुक्ले प्रभावे च तेजः सामर्थ्ययोरपि' 'सूर्यवह्नी विभावसु' इति विश्वा-  
मरौ । शलभतां पतङ्गत्वम् । 'समौ पतङ्गशलभौ' इत्यमरः । भावे तल् । लभतां  
गच्छतु । रूपकालङ्कारः । द्रुतविलम्बितं वृत्तम् ॥ ११७ ॥

इति विशकलितार्थामौद्धवीं वाचमेना-

मनुगतनयमार्गामर्गलां दुर्नयस्य ।

जनितमुदमुदस्थादुच्चकैरुच्छितोरः-

स्थलनियतनिषण्णश्रीश्रुतां शुश्रुवान्सः ॥ ११८ ॥

इति श्रीमाघकृतौ शिशुपालवधे महाकाव्ये श्रयङ्के मन्त्रवर्णनं नाम

द्वितीयः सर्गः ॥ २ ॥

( अ० ) सः इति विशकलितार्थाम् अनुगतनयमार्गाम् दुर्नयस्य अर्गलां जनि-  
तमुदम् उद्धितोरःस्थलनियतनिषण्णश्रीश्रुताम् औद्धवीम् एनां वाचम् शुश्रुवान्  
उच्चकैः उदस्थात् ॥ ११८ ॥

इतीति ॥ स हरिरित्थं विशकलितार्थं विवेचितार्थामनुगतनयमार्गं नीतिमार्गं  
नुसारिणीं दुर्नयस्य । बलभद्राद्युक्तस्येत्यर्थः । अर्गलां निवारयित्रीमिति वैधर्म्ये  
रूपकालङ्कारः । 'तद्विष्कम्भोऽर्गलं न ना' इत्यमरः । अतएव जनितमुदं हरेः कृतान-  
न्दाम् । उच्छ्रित उन्नते उरःस्थले नियतं निषण्णया अविश्रान्तमाश्रितया श्रिया श्रुतां  
नान्ययेति मन्त्रगुप्तिः । उद्धवस्येमामौद्धवीमेनां पूर्वोक्तां वाचं शुश्रुवाञ्श्रुतवान् ।  
'भापायां सदवसश्रुवः' इति कसुः । उच्चैरेवोच्चकैरुन्नतः सन् । 'अव्ययसर्वनाम्नामक-  
च्प्राक्टेः' इत्यकच्प्रत्ययः । उदस्थादासनादुत्थितवान् । 'उदोऽनूर्ध्वकर्मणि' इत्यस्य  
प्रत्युदाहरणमेतत् । रूपकानुप्रासालङ्कारौ । मालिनी वृत्तम् ॥ १८ ॥

इति श्रीमहामहोपाध्यायकोलाचलमल्लिनाथसूरिविरचिते शिशुपालवध-  
काव्यव्याख्याने सर्वङ्कषाख्ये द्वितीयः सर्गः ॥ २ ॥



5  
891.2021  
M272.I-11SD

*Registered According to Act XXV of 1867.  
All Rights Reserved by the Publishers.*

---

PRINTED BY  
JAYA KRISHNA DAS GUPTA,  
VIDYA VILAS PRESS, BENARES CITY.  
1938.

---

